



၁၉၅၇ ဧပြီ ၁၆ တွင် စတင်တည်ထောင်သည်။

The Mirror Daily
Established in 1957

ယောက်ျားအာဇာနည်

ယောက်ျားအာဇာနည်မျိုးသည် ဖြစ်ထွန်းပေါ်ပေါက် နိုင်ခဲ့၏။ ထိုယောက်ျားအာဇာနည်မျိုးသည် ခပ်သိမ်း သော အရပ်ဒေသ၊ ခပ်သိမ်းသော အမျိုးအနွယ်တို့၌ မဖြစ်ထွန်းနိုင်၊ ပညာရှိသော အာဇာနည်ယောက်ျားမျိုး သည် အကြင်အမျိုးအနွယ်၌ ဖြစ်၏။ ထိုအမျိုးအနွယ် သည် ချမ်းသာခြင်းသို့ ရောက်၏။

ဗုဒ္ဓဝဂ်(ဓမ္မပဒ-၁၉၃)

၁၃၈၇ ခုနှစ်၊ ဝါဆိုလပြည့်ကျော် ၁၀ ရက်၊ စနေနေ့။ Saturday, 19 July 2025

၁၁၈၈၃



နှစ်မြောက်

အာဇာနည်နေ့



သခင်မြ



ဒီးဒုတ်ဦးဘချို



ဦးဘဝင်း



စဝ်စံထွန်း



မန်းဘခိုင်



ဦးရာဇော်



ဦးအုန်းမောင်



ရဲဘော်ကိုထွေး

အာဇာနည်ခေါင်းဆောင်ကြီးများကို
ဦးညွှတ်အလေးပြုပါ၏။



မြေးမုံ

အာဇာနည်ခေါင်းဆောင်များကိုမမေ့အားလုံးကြိုးစားအလုပ်လုပ်ကြဖို့လို

ယနေ့သည် ၂၀၂၅ ခုနှစ် (၇၈)နှစ်မြောက် အာဇာနည်နေ့ဖြစ်သည်။ အမျိုးသားခေါင်းဆောင်ကြီး ဗိုလ်ချုပ်အောင်ဆန်းအပါအဝင် တိုင်းပြည်ခေါင်းဆောင်များကို မသမာသူ အကြမ်းဖက်သမားများက ရက်ရက်စက်စက် လုပ်ကြံသတ်ဖြတ်ခဲ့သည့် တစ်တိုင်းပြည်လုံး ပူဆွေးသောကယူကျိုးမရဖြစ်ကြရသောနေ့ဖြစ်သည်။

အာဇာနည်ခေါင်းဆောင်ကြီးများ ကျဆုံးခဲ့သည်မှာ ယခုအခါ (၇၈)နှစ်ပြည့်ပြီဖြစ်သည်။ ပြည်သူများအားလုံး အာဇာနည်ခေါင်းဆောင်များကို မမေ့နိုင်သေးပေ။ အမျိုးသားခေါင်းဆောင်ကြီး ဗိုလ်ချုပ်အောင်ဆန်းနှင့်တကွ ခေါင်းဆောင်ကြီးများ၊ အမျိုးသားခေါင်းဆောင်များ၊ သူရဲကောင်းများအားလုံး နိုင်ငံနှင့်လူမျိုးအတွက် အသက်ပေး၍ တိုက်ပွဲဝင်ခဲ့ပြီး တိုင်းရင်းသားပြည်သူလူထုတစ်ရပ်လုံး၏ ပေါင်းရုံးညီညာစွာလှုပ်ရှားခဲ့သောကြောင့် (၁၈၂၄-၁၉၄၈) ၁၂၄ နှစ်တိတိ ဆုံးရှုံးခဲ့သော မြန်မာ့လွတ်လပ်ရေးကို ပြန်လည်ရယူနိုင်ခြင်းဖြစ်သည်။ မြန်မာ့လွတ်လပ်ရေးအောင်ပန်းကို အောင်ဆန်း-အက်တလီစာချုပ်ချုပ်ဆိုပြီး ရယူပေးခဲ့သည့် လွတ်လပ်ရေးဗိသုကာကြီး ဗိုလ်ချုပ်အောင်ဆန်း၏ နိုင်ငံရေးဦးဆောင်မှု သမိုင်းမော်ကွန်းကို ကမ္ဘာတည်သရွေ့ မေ့နိုင်မည်မဟုတ်ပေ။

ယခုအခါ ဗိုလ်ချုပ်ကို သိမိလိုက်ကြသူများ မရှိသလောက်နည်းပါးသွားပြီဖြစ်သော်လည်း ဗိုလ်ချုပ်နှင့် မကြုံဆုံလိုက်ရသည့် မျိုးဆက်များအားလုံးမှာ ဗိုလ်ချုပ်၏ပွင့်လင်းစွာပြောကြားခဲ့သည့် မိန့်ခွန်းစကားများအရ ယနေ့ထက်တိုင် မမေ့နိုင်ကြခြင်းဖြစ်ပေသည်။ ဗိုလ်ချုပ်၏ တိုင်းပြည်အပေါ်ထားရှိသည့် စေတနာ၊ သဒ္ဓါနှင့် ကိုယ်ကျိုးစွန့် အနစ်နာခံစိတ်ဓာတ်များမှာ မြန်မာပြည်သူ ပြည်သားများအားလုံးအတွက် မမေ့နိုင်စရာအချက်များသာဖြစ်သည်။ မျက်မှောက်ကာလတွင် ဗိုလ်ချုပ်မိန့်ကြားခဲ့သောအမှာစကားများကို မှတ်သားလိုက်နာကြမည်ဆိုပါက ဗိုလ်ချုပ်အောင်ဆန်းနှင့်တကွ အာဇာနည်ခေါင်းဆောင်များအားလုံးကို ပြန်လည်ကျေးဇူးဆပ်ရာ ရောက်ပေမည်။

လွတ်လပ်ရေးရပြီးသည့်အခါ တိုင်းပြည်ကာကွယ်ရေးတာဝန်သည် မြန်မာများ၏တာဝန်ဖြစ်သည်။ တိုးတက်သည့်နိုင်ငံများလို ဖြစ်ချင်လျှင် အလုပ်လုပ်ရမည်ဖြစ်သည်။ လွတ်လပ်ရေးရသော်လည်း လွတ်လပ်ရေး၏တာဝန်များကို မထမ်းဆောင်ချင်လျှင် ရရှိသည့်လွတ်လပ်ရေးသည် ပြန်လည်ဆုံးရှုံးသွားမည်ဖြစ်သည်။ လွတ်လပ်ရေးရသည့်အခါ စီမံကိန်းအမျိုးမျိုးဖြင့်လုပ်မှ၊ ရုန်းကန်လုပ်နိုင်မှ အနှစ် ၂၀ ကြာသည့်အခါတန်းတူညီတူဖြစ်နိုင်သည်။ တန်းတူညီတူမဖြစ်သမျှကာလပတ်လုံး တိုင်းပြည်လွတ်လပ်သည်ဆိုသော်လည်း သူတစ်ပါးကို မျက်နှာချိုသွေးရသလို ဖြစ်မည်ဟု ဗိုလ်ချုပ်က ပွင့်ပွင့်လင်းလင်း အတိအလင်းပြောကြားထားသည်။

လွတ်လပ်ရေးရသည့်အခါ တိုင်းရင်းသားအချင်းချင်း ညီညွတ်ရေး၊ တိုင်းသူပြည်သား လူထုညီညွတ်ရေး ညီညွတ်ရေးနှစ်ခုမရှိသမျှ ကာလပတ်လုံး တိုင်းပြည်သည် လွတ်လပ်ပင် လွတ်လပ်သော်ငြားလည်း ဘယ်ပါတီတက်တက်၊ ဘယ်အစိုးရတက်တက် အောက်ကျနောက်ကျတိုင်းပြည်ဖြစ်နေမည်။ မြန်မာအချင်းချင်း တိုက်ခိုက်သည့်အလုပ်သည် တိုင်းပြည်ကို မည်သည့်အခါမှ ပြန်လည်ထူထောင်နိုင်မည်မဟုတ်။ တိုင်းပြည် မည်သည့်အခါမှ လွတ်လပ်မည်မဟုတ်၊ လွတ်လပ်လျှင်လည်း မည်သည့်အခါမှ ကျကျနနလွတ်လပ်ရေးမဖြစ်နိုင်။ လွတ်လပ်ရေးကို လိုချင်လျှင် လွတ်လပ်ရေးရနိုင်လောက်သည့် စည်းကမ်းရှိရန်၊ လွတ်လပ်ရေးရနိုင်သည့် ညီညွတ်မှုကို ထိန်းသိမ်းရန်၊ လွတ်လပ်ရေးရနိုင်သည့် ထူထောင်မှုကို လုပ်ကြရန်၊ လွတ်လပ်ရေးအရသာကို ခံစားချင်လျှင် အလုပ်လုပ်ကြရန်၊ စည်းကမ်းရှိကြရန်၊ ယခုကတည်းက အကျင့်ဆိုး၊ အကျင့်ဟောင်းများကို ပြင်ကြရန် ဗိုလ်ချုပ်အောင်ဆန်းက နောက်ဆုံးမှာကြားခဲ့သည်။

မျက်မှောက်ကာလတွင် အာဇာနည်ခေါင်းဆောင်ကြီး ဗိုလ်ချုပ်အောင်ဆန်းလေးလေးနက်နက် မှာကြားခဲ့သည့်အတိုင်း တိုင်းပြည်ပြန်လည်ထူထောင်ရေးကို လုပ်ကိုင်နေကြသည်။ တိုင်းပြည်တိုးတက်ရေး၊ ကြီးပွားရေး၊ တည်ငြိမ်အေးချမ်းရေး၊ ဖွံ့ဖြိုးတိုးတက်ရေး၊ ကာကွယ်ရေးတို့ကို လုပ်ကိုင်နေကြသည်။ တိုင်းရင်းသားပြည်သူတစ်ရပ်လုံးလိုလားသည့် စစ်မှန်၍ စည်းကမ်းပြည့်ဝသော ပါတီစုံဒီမိုကရေစီစနစ် ခိုင်မာစေရန်နှင့် ဒီမိုကရေစီနှင့် ဖက်ဒရယ်စနစ်ကိုအခြေခံသည့် ပြည်ထောင်စုကို တည်ဆောက်နေကြသည်။ ပြည်သူလူထု၏ လူမှုစီးပွားဘဝလုံခြုံရေးအတွက် ပြည်ထောင်စုတစ်ဝန်းလုံး တည်ငြိမ်အေးချမ်းရေးနှင့် တရားဥပဒေစိုးမိုးရေး အပြည့်အဝရရှိစေရန် အလေးထားလုပ်ဆောင်လျက်ရှိသည်။

သို့ဖြစ်ရာ ဗိုလ်ချုပ်အောင်ဆန်းနှင့်တကွ အာဇာနည်ခေါင်းဆောင်ကြီးများအား မမေ့နိုင်သလို၊ ချစ်မြတ်နိုးသလို တိုင်းရင်းသားအချင်းချင်းညီညွတ်ရေး၊ တိုင်းသူပြည်သား လူထုညီညွတ်ရေးကို ခိုင်မာအောင်တည်ဆောက်ပြီး အခြားနိုင်ငံများနှင့် တန်းတူရင်ပေါင်တန်းအမီလိုက်နိုင်ရန် အစွမ်းကုန်ကြိုးပမ်းအလုပ်လုပ်ကြရန် အလေးအနက်တိုက်တွန်းအပ်ပါကြောင်း။

။

ဝန်ကြီးများရုံး(အတွင်းဝန်ရုံး) အဆောက်အအုံသည် တန်ဖိုးဖြတ်၍မရသည့် ရှေးဟောင်းသမိုင်းဝင်အဆောက်အအုံဖြစ်သဖြင့် ရေရှည်တည်တံ့ခိုင်မြဲနေစေရေး ပြုပြင်ထိန်းသိမ်းမှုများ မူလလက်ရာအတိုင်း စဉ်ဆက်မပြတ်ဆောင်ရွက်

နေပြည်တော် ဇူလိုင် ၁၈

နိုင်ငံတော်စီမံအုပ်ချုပ်ရေးကောင်စီ ဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် သည် ခရီးစဉ်တွင် လိုက်ပါလာသည့် ကောင်စီတွဲဖက်အတွင်းရေးမှူး၊ ကောင်စီဝင်များ၊ ပြည်ထောင်စုဝန်ကြီးများနှင့်အဖွဲ့ဝင်များ၊ ရန်ကုန်တိုင်းဒေသကြီး ဝန်ကြီးချုပ်နှင့် တာဝန်ရှိသူများ လိုက်ပါ၍ ယနေ့နံနက်ပိုင်းတွင် ရန်ကုန်တိုင်းဒေသကြီး ဗဟန်းမြို့နယ်ရှိ ဗိုလ်ချုပ်အောင်ဆန်းပြတိုက် (ရန်ကုန်)နှင့် ဗိုလ်တထောင်မြို့နယ်ရှိ ဝန်ကြီးများရုံး(အတွင်းဝန်ရုံး) ပြင်ဆင်ခင်းကျင်း ပြသထားရှိမှုများကို သွားရောက်ကြည့်ရှုစစ်ဆေးသည်။

ဦးစွာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်သည် ဗဟန်းမြို့နယ်ရှိဗိုလ်ချုပ်အောင်ဆန်းပြတိုက်(ရန်ကုန်)သို့ရောက်ရှိပြီး ဗိုလ်ချုပ်အောင်ဆန်းစီးနင်းခဲ့သည့် မော်တော်ယာဉ်နှင့် မှတ်တမ်းဓာတ်ပုံများပြခန်း၊ ပန်းခြံ၊ ဗိုလ်ချုပ်အောင်ဆန်း၏ ပုံတူ၊ ဗိုလ်ချုပ်၏ ငယ်ဘဝ၊ တက္ကသိုလ်ကျောင်းသားဘဝ၊ နိုင်ငံရေး လောကဘဝ၊ တပ်မတော်ခေါင်းဆောင်ဘဝ၊ နိုင်ငံခေါင်းဆောင်ဘဝ၊ မိသားစုဘဝမှတ်တမ်းများနှင့် မှတ်တမ်းဓာတ်ပုံများ၊ အသုံးပြုခဲ့သည့် အသုံးအဆောင်ပစ္စည်းများ၊ ဗိုလ်ချုပ်အောင်ဆန်းပြတိုက်၏ နောက်ခံသမိုင်းအကျဉ်း၊ ဧည့်ခန်း၊ အိပ်ခန်း၊ ဘုရားခန်း၊ စာကြည့်တိုက်နှင့် အထူးအစည်းအဝေးခန်းများအတွင်း ခင်းကျင်းပြသထားသည့် ဗိုလ်ချုပ်အောင်ဆန်းအသုံးပြုခဲ့သော အဝတ်အထည်များနှင့် အသုံးအဆောင်ပစ္စည်းများ၊ ပန်းချီကားများ၊ ဓာတ်ပုံများနှင့် ပရိဘောဂပစ္စည်းများ၊ ဗိုလ်ချုပ်အောင်ဆန်း ဖတ်ရှုလေ့လာခဲ့သည့် စာအုပ်များနှင့် ဗိုလ်ချုပ်၏သမိုင်းမှတ်တမ်းများအား ရေးသားထားသော



နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် ဗိုလ်ချုပ်အောင်ဆန်းပြတိုက်(ရန်ကုန်)တွင် ပြင်ဆင်ခင်းကျင်းပြသထားရှိမှုများကို ကြည့်ရှုစစ်ဆေးစဉ်။

ခေတ်အဆက်ဆက်တွင် ထုတ်ဝေခဲ့သည့် စာအုပ်များအား စိတ်ပါဝင်စားစွာဖြင့် လိုက်လံကြည့်ရှုရာ တာဝန်ရှိသူများက ရှင်းလင်းတင်ပြကြသည်။

ရှင်းလင်းတင်ပြမှုများအပေါ် နိုင်ငံတော်စီမံအုပ်ချုပ်ရေးကောင်စီ ဥက္ကဋ္ဌ နိုင်ငံတော်ဝန်ကြီးချုပ်က ဗိုလ်ချုပ်အောင်ဆန်းစီးနင်းခဲ့သည့်မော်တော်ယာဉ်အား ရေရှည်တည်တံ့ကောင်းမွန်စေရေးအတွက် ကျွမ်းကျင်ပညာရှင်များဖြင့် ပြုပြင်ထိန်းသိမ်းခြင်းများ ဆောင်ရွက်သွားရန်လိုကြောင်း၊ အဆောက်အအုံအား ပြုပြင်ထိန်းသိမ်းခြင်း လုပ်ငန်းများ ဆောင်ရွက်ရာတွင် ရှေးမှုကိုမထိခိုက်စေဘဲ ရှေးဟောင်းမူလလက်ရာများအတိုင်း ဖြစ်စေရန်အတွက် ယခင်မှတ်တမ်းဓာတ်ပုံများဖြင့် ပြန်လည်တိုက်ဆိုင်စစ်ဆေးပြီး စနစ်တကျ ထိန်းသိမ်းဆောင်ရွက်သွားရန် လိုကြောင်း၊ ပြတိုက်အတွင်းရှိ ဓာတ်ပုံများအား နည်းပညာများ အသုံးပြု၍ ထိန်းသိမ်းဆောင်ရွက်ပြီး ယခုထက်ပိုမိုကောင်းမွန် ကြည်လင်ပြတ်သားသည့်ပုံများဖြစ်အောင် ဆောင်ရွက်သွားရန်လိုကြောင်း၊ ပြတိုက်ပတ်ဝန်းကျင် သန့်ရှင်းသာယာလှပစေရေးအတွက် လမ်းဘေးဝဲယာရှိ သစ်ပင်များအား အောက်ခြေရှင်းလင်းခြင်းလုပ်ငန်းများကို ဆောင်ရွက်သွားရန်၊ အမှိုက်သရိုက်များမရှိစေရေး စဉ်ဆက်မပြတ် ဆောင်ရွက်သွားရန်နှင့် အခြားလိုအပ်သည်များကို လမ်းညွှန်မှာကြားသည်။

အဆိုပါဗိုလ်ချုပ်အောင်ဆန်းပြတိုက်(ရန်ကုန်)သည် မြန်မာ့လွတ်လပ်ရေးဗိသုကာ ဗိုလ်ချုပ်အောင်ဆန်း နေထိုင်ခဲ့သောအိမ်ကို ပြတိုက်အဖြစ်ခင်းကျင်းပြသထားခြင်းဖြစ်ကြောင်း၊ ၁၉၂၁ ခုနှစ်တွင် တည်ဆောက်ခဲ့သော အဆောက်အအုံဖြစ်ပြီး အနောက်တိုင်းဗိသုကာဟန်များ ရောနှောတည်ဆောက်ထားသောဥရောပပုံစံအဆောက်အအုံ တစ်ခုဖြစ်ကြောင်း၊ ဗိုလ်ချုပ်အောင်ဆန်းသည် မိသားစုနှင့်အတူ ယခုအိမ်၌ ၁၉၄၅ ခုနှစ်၊ မေလမှ ၁၉၄၇ ခုနှစ်၊ ဇူလိုင်လ လုပ်ကြံခံရသည့်နေ့အထိ နေထိုင်ခဲ့ကြောင်း၊ ပြတိုက်အတွင်း ဧည့်ခန်း၊ ထမင်းစားခန်း၊ အိပ်ခန်း၊ စာဖတ်ခန်း၊ ကလေးများအိပ်ခန်း၊ အထူးအစည်းအဝေးခန်း၊ ဘုရားခန်း၊ ဗိုလ်ချုပ်အောင်ဆန်း အားလပ်ချိန်တွင် စိုက်ပျိုးသော စိုက်ခင်း၊ ဗိုလ်ချုပ်အောင်ဆန်း စီးနင်းအသုံးပြုခဲ့သည့် အင်္ဂလန်နိုင်ငံထုတ် WOLSELEY အမျိုးအစား မော်တော်ယာဉ်နှင့် ဓာတ်ပုံမှတ်တမ်းပြခန်းတို့အား ခင်းကျင်းပြသထားရှိပြီး အများပြည်သူများအနေဖြင့် တနင်္လာနေ့နှင့် ပြန်တမ်းဝင်ရုံးပိတ်ရက်များမှအပ ကျန်နေ့ရက်များနှင့် ဇူလိုင်လ ၁၉ ရက်နေ့တွင် ကျရောက်သည့်

အာဇာနည်နေ့တို့တွင် နေ့စဉ် နံနက် ၉ နာရီခွဲမှ ညနေ ၄ နာရီခွဲအထိ အခမဲ့ လာရောက်လေ့လာကြည့်ရှုနိုင်ကြောင်း သိရှိရသည်။

ဆက်လက်ပြီး နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်သည် အဖွဲ့ဝင်များ လိုက်ပါ၍ ဗိုလ်တထောင်မြို့နယ်ရှိ ဝန်ကြီးများရုံး(အတွင်းဝန်ရုံး) အဆောက်အအုံသို့ ရောက်ရှိကြပြီး အဆောက်အအုံအတွင်း ခင်းကျင်းပြသထားသည့်သမိုင်းမှတ်တမ်းအထောက်အထားစာရွက်စာတမ်းများနှင့် ဓာတ်ပုံများ ထိန်းသိမ်းထားရှိမှုနှင့် လွှတ်တော်ခန်းမ ထိန်းသိမ်းထားရှိမှုတို့ကို စိတ်ပါဝင်စားစွာ လှည့်လည်ကြည့်ရှုရာ တာဝန်ရှိသူများကရှင်းလင်းတင်ပြကြသည်။

ရှင်းလင်းတင်ပြမှုများအပေါ် နိုင်ငံတော်စီမံအုပ်ချုပ်ရေးကောင်စီ ဥက္ကဋ္ဌ နိုင်ငံတော်ဝန်ကြီးချုပ်က သမိုင်းကြောင်းကိုဖော်ပြလျက်ရှိသည့် ဓာတ်ပုံများနှင့် စာရွက်စာတမ်းများအား ခေတ်မီနည်းပညာများအသုံးပြု၍ ကြည်လင်ပြတ်သားမှုရှိအောင် ဆောင်ရွက်ပြီး ခင်းကျင်းပြသသွားရန် လိုကြောင်း၊ ဓာတ်ပုံများ၊ အသုံးအဆောင်ပစ္စည်းများအား အညွှန်းဖော်ပြရာတွင်လည်း ရေးထုံးသတ်ပုံများ စနစ်ကျမှန်ကန်မှုရှိရန်နှင့် လွယ်ကူရှင်းလင်းစွာ ဖတ်ရှုနားလည်နိုင်ရေးဆောင်ရွက်သွားရန်လိုကြောင်းနှင့် အခြားလိုအပ်သည်များကို မှာကြားသည်။

ထို့နောက် ဝန်ကြီးများရုံးအဆောက်အအုံအတွင်း လှည့်လည်၍ ဗိုလ်ချုပ်ရုံးခန်းနှင့် အစည်းအဝေးခန်းမအတွင်း ဗိုလ်ချုပ်နှင့် အာဇာနည်ပုဂ္ဂိုလ်များ လုပ်ကြံခံရမှုအားပြသထားရှိမှု၊ ဓာတ်ပုံပြခန်းအတွင်း သမိုင်းဝင်ဓာတ်ပုံများ ပြသထားရှိမှု၊ သမိုင်းဝင်အထောက်အထားများ ပြခန်းအတွင်း ခင်းကျင်းပြသထားရှိမှုနှင့် အဆောက်အအုံ ထိန်းသိမ်းထားရှိမှုတို့အား ကြည့်ရှုစစ်ဆေးရာ တာဝန်ရှိသူများက ရှင်းလင်းတင်ပြကြသည်။

ရှင်းလင်းတင်ပြမှုများအပေါ် နိုင်ငံတော်စီမံအုပ်ချုပ်ရေးကောင်စီ ဥက္ကဋ္ဌ နိုင်ငံတော်ဝန်ကြီးချုပ်က အစည်းအဝေးခန်းမအတွင်း၌ ဗိုလ်ချုပ်နှင့် အာဇာနည်ပုဂ္ဂိုလ်များလုပ်ကြံခံရမှုနှင့် ဗိုလ်ချုပ်အောင်ဆန်း ရုံးထိုင်သည့်နေရာအား မူလခင်းကျင်းထားရှိမှုအတိုင်း ခင်းကျင်းပြသသွားရန်လိုကြောင်း၊ သမိုင်းအထောက်အထား ဓာတ်ပုံများအား ပုံစာအညွှန်းတပ်၍ ဖော်ပြသွားရန်လိုကြောင်း၊ သမိုင်းအထောက်အထား ဓာတ်ပုံများအား ထပ်မံပြုစု၍ ခင်းကျင်းပြသသွားရန်လိုကြောင်း၊ ဝန်ကြီးများရုံး(အတွင်းဝန်ရုံး) အဆောက်အအုံသည် တန်ဖိုးဖြတ်၍မရသည့် ရှေးဟောင်းသမိုင်းဝင်အဆောက်အအုံဖြစ်သဖြင့် ရေရှည်တည်တံ့ခိုင်မြဲနေစေရေး ပြုပြင်ထိန်းသိမ်းမှုများကို မူလလက်ရာအတိုင်း စဉ်ဆက်မပြတ် ဆက်လက်ဆောင်ရွက်သွားရန်လိုကြောင်း၊ အဆောက်အအုံ၏ အချို့နေရာများ၌ နိမ့်ကျနေမှုအား ပြန်လည်မြှင့်တင်ထိန်းသိမ်းနိုင်ရေး ပညာရှင်များဖြင့် စနစ်တကျသုတေသနပြု ဆောင်ရွက်သွားရန် လိုကြောင်းနှင့် အခြားလိုအပ်သည်များကို မှာကြားခဲ့ကြောင်း သိရသည်။ သတင်းစဉ်

- ☆ ဗိုလ်ချုပ်အောင်ဆန်း စီးနင်းခဲ့သည့်မော်တော်ယာဉ်အား ရေရှည်တည်တံ့ကောင်းမွန်စေရေးအတွက် ကျွမ်းကျင်ပညာရှင်များဖြင့် ပြုပြင်ထိန်းသိမ်းခြင်းများ ဆောင်ရွက်သွားရန်လို
- ☆ အဆောက်အအုံအား ပြုပြင်ထိန်းသိမ်းခြင်းလုပ်ငန်းများ ဆောင်ရွက်ရာတွင် ရှေးမှုကို မထိခိုက်စေဘဲ ရှေးဟောင်းမူလလက်ရာများအတိုင်း ဖြစ်စေရန်အတွက် ယခင်မှတ်တမ်းဓာတ်ပုံများဖြင့် ပြန်လည်တိုက်ဆိုင်စစ်ဆေးပြီး စနစ်တကျ ထိန်းသိမ်းဆောင်ရွက်



နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် ဝန်ကြီးများရုံး(အတွင်းဝန်ရုံး)တွင် ပြင်ဆင်ခင်းကျင်းပြသထားရှိမှုများကို ကြည့်ရှုစစ်ဆေးစဉ်။



နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင်နှင့် အခမ်းအနားတက်ရောက်လာကြသူများ ဆေးတက္ကသိုလ်-၁(ရန်ကုန်) ကျောင်းသူများက “မင်္ဂလာပါ” တေးသရုပ်ဖော်သီချင်းဖြင့် ဖျော်ဖြေတင်ဆက်မှုကို ကြည့်ရှုအားပေးစဉ်။

ပြည်သူ့ဆေးရုံများအနေဖြင့် အရေးပေါ်လူနာများ အချိန်ပြည့်လက်ခံကုသနိုင်ရေးစီမံထားရှိပြီး လူနာများကိုတတ်နိုင်သမျှ ကုန်ကျစရိတ်မရှိစေဘဲ စိုက်ထုတ်သုံးစွဲရငွေလျော့နည်းစေရေး စီစဉ်ဆောင်ရွက်လျက်ရှိ

နေပြည်တော် ဇူလိုင် ၁၈

ကျန်းမာရေးဝန်ကြီးဌာန ဆရာဝန်(သစ်လွင်) များနှင့် သွားနှင့်ခံတွင်းဆရာဝန်(သစ်လွင်)များအား နိုင်ငံ့ဝန်ထမ်းပြန်တမ်းဝင်အရာရှိအဖြစ် တာဝန်ပေး အပ်ခြင်းခန့်အပ်လွှာပေးအပ်ပွဲ အခမ်းအနားကို ယနေ့နံနက်ပိုင်းတွင် ရန်ကုန်မြို့ရှိ မြန်မာကွန်ဗင်းရှင်း စင်တာ(ရန်ကုန်မြို့)၌ ကျင်းပပြုလုပ်ရာ နိုင်ငံတော် စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် တက်ရောက်အမှာ စကားပြောကြားသည်။

အခမ်းအနားသို့ ကောင်စီတွဲဖက်အတွင်းရေးမှူး ဗိုလ်ချုပ်ကြီးရဲဝင်းဦး၊ ကောင်စီဝင်များဖြစ်ကြသည့် ဗိုလ်ချုပ်ကြီးညိုစော၊ မန်းငြိမ်းမောင်၊ ဒေါက်တာ မှုထန်၊ ပြည်ထောင်စုဝန်ကြီးများ၊ ရန်ကုန်တိုင်းဒေသကြီး ဝန်ကြီးချုပ်၊ ကာကွယ်ရေးဦးစီးချုပ်ရုံးမှ အဆင့်မြင့် တပ်မတော်အရာရှိကြီးများ၊ ရန်ကုန်တိုင်းစစ်ဌာနချုပ် တိုင်းမှူး၊ မြန်မာနိုင်ငံဆေးကောင်စီဥက္ကဋ္ဌ၊ ကျန်းမာရေး ဝန်ကြီးဌာနအောက်ရှိ ဆေးဘက်ဆိုင်ရာ တက္ကသိုလ် များမှ ပါမောက္ခချုပ်များ၊ ဌာနဆိုင်ရာတာဝန်ရှိသူများ၊ ဖိတ်ကြားထားသူများ၊ ဆရာဝန်(သစ်လွင်)များနှင့် သွားနှင့် ခံတွင်းဆရာဝန်(သစ်လွင်)များ တက်ရောက် ကြသည်။

ကြိုဆိုနှုတ်ဆက်

ဦးစွာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်သည် အခမ်းအနားကျင်းပမည့် မြန်မာကွန်ဗင်းရှင်းစင်တာသို့ ရောက်ရှိကြရာ ကျန်းမာရေးဝန်ကြီးဌာန ပြည်ထောင်စုဝန်ကြီး ဒေါက်တာသက်ခိုင်ဝင်းနှင့် ကျန်းမာရေးဝန်ထမ်းများ က ကြိုဆိုနှုတ်ဆက်ကြသည်။

ယင်းနောက် အခမ်းအနားကို စတင်ကျင်းပ ပြုလုပ်ရာ ဆေးတက္ကသိုလ်-၁(ရန်ကုန်)မှ ကျောင်းသူ များက “မင်္ဂလာပါ” တေးသရုပ်ဖော်သီချင်းဖြင့် ဖျော်ဖြေတင်ဆက်ကြသည်။

ထို့နောက် နိုင်ငံတော်စီမံအုပ်ချုပ်ရေးကောင်စီ ဥက္ကဋ္ဌ နိုင်ငံတော်ဝန်ကြီးချုပ်က အမှာစကား ပြောကြားရာတွင် နိုင်ငံတော်အနေဖြင့် တိုင်းရင်းသား ပြည်သူများ၏ ကျန်းမာရေးအဆင့်အတန်း တိုးတက် မြှင့်တင်ရေးအတွက် စဉ်ဆက်မပြတ်အားပေးလျက်ရှိ ပြီး ကျန်းမာမှုအလုပ်လုပ်နိုင်မည်၊ ကျန်းမာမှုပညာ သင်ကြားနိုင်မည်ကို အားလုံးနားလည်ကြမည်ဖြစ် ကြောင်း၊ ကျန်းမာရေးအတွက် အဓိကလိုအပ်သည်မှာ ကာယကံရှင်လူသားများ၏ နေထိုင်စားသောက်မှုနှင့် ကျန်းမာရေးအသိရှိမှုအပေါ်တွင် မူတည်သကဲ့သို့ လူသားတို့သည်သွေးနှင့်သားနှင့် ပတ်ဝန်းကျင်နှင့် နေထိုင်ကြရမည်ဖြစ်သည့်အတွက် ကျန်းမာရေး



နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် ဆေးတက္ကသိုလ်(မန္တလေး)မှ ဆရာဝန်(သစ်လွင်)များအတွက် နိုင်ငံ့ဝန်ထမ်းပြန်တမ်းဝင်အရာရှိ ခန့်အပ်လွှာ များကို ကိုယ်စားလှယ်တစ်ဦးအား ပေးအပ်စဉ်။

ထိခိုက်မည့် သက်ရောက်မှုများ အနည်းနှင့်အမျှ ကြုံကြရမည်ဖြစ်ကြောင်း၊ ယင်းကိုဖြေရှင်းပေးရမည် မှာ ကျန်းမာရေးဆိုင်ရာဝန်ထမ်းများက အဓိကဖြစ် ပြီး လူသားများ သက်ရှည်ကျန်းမာရေးအတွက် ဆောင်ကြဉ်းပေးမည့် တာဝန်များထမ်းဆောင်ရန် မောင်တိုမယ်တို့ကို တာဝန်ပေးနိုင်ခြင်းအတွက် နိုင်ငံတော်ကိုယ်စား များစွာဝမ်းသာအားရရှိရသကဲ့သို့ မင်္ဂလာရှိသည့် နေ့ရက်တစ်ရက်ဖြစ်ကြောင်းကို ပြောလိုကြောင်း၊ ကမ္ဘာပေါ်တွင်ရှိသည့် နိုင်ငံအသီးသီး က ပြည်သူများ၏ အသက်အန္တရာယ်နှင့် ကျန်းမာရေး စောင့်ရှောက်မှုစနစ်များကို ကြိုးမားစွာရိုက်ခတ်စေခဲ့ သည့် ကိုဗစ်-၁၉ ကမ္ဘာ့ကပ်ရောဂါဆိုးနှင့်အတူ လူမှုရေး၊ စီးပွားရေးနောက်ဆက်တွဲ ဆိုးကျိုးများ ဖြစ်ပေါ်ခဲ့ကြောင်း၊ ယင်းတို့ကို ကာကွယ်ထိန်းချုပ် တုံ့ပြန်နိုင်ရန်အတွက် နိုင်ငံတော်အစိုးရ၏ ဦးဆောင် လမ်းညွှန်မှုနှင့်အတူ ကျန်းမာရေးဝန်ကြီးဌာနနှင့် ကာကွယ်ရေးဝန်ကြီးဌာနတို့က အငြိမ်းစားပညာရှင် များအပါအဝင် ကျန်းမာရေးဆိုင်ရာပညာရှင်များ၊ နိုင်ငံအတွင်းရှိ စေတနာရှင်အဖွဲ့အစည်းများ၏ စွမ်းအားများ ပူးပေါင်းပါဝင်ခဲ့ကြကြောင်း။

မြန်မာနိုင်ငံတွင် ဖြစ်ပွားခဲ့သည့်သဘာဝဘေး

အန္တရာယ်များတွင် ကျန်းမာရေးဝန်ထမ်းများ အနေဖြင့် ပြည်သူလူထု၏ကျန်းမာရေးကို အထူး အလေးပေး စောင့်ရှောက်ပေးခဲ့သည်ကိုတွေ့ရ ကြောင်း၊ ၂၀၂၃ ခုနှစ်တွင် ရင်ဆိုင်ကြုံတွေ့ရသည့် မိုခါဆိုင်ကလုန်းမုန်တိုင်း သဘာဝဘေးနှင့် ၂၀၂၄ ခုနှစ် ရာဂီမုန်တိုင်း၏အရှိန်ကြောင့် မိုးသည်းထန်စွာ ရွာသွန်းပြီး ရုတ်တရက် ရေကြီးရေလျှံမှုသဘာဝဘေး တွင်လည်း ကျန်းမာရေးဝန်ကြီးဌာနအနေဖြင့် အချိန် နှင့်တစ်ပြေးညီ ကျန်းမာရေးစောင့်ရှောက်မှု ဆေးကုသ မှုလုပ်ငန်းများကို စဉ်ဆက်မပြတ်ဆောင်ရွက်ပေးနိုင် ခဲ့ကြောင်း၊ ယခုနှစ် မတ် ၂၈ ရက်တွင် လူပတ်ဝတ်ခဲ့သည့် အင်အားပြင်း မန္တလေးငလျင်ကြီးကြောင့် ကျန်းမာရေး ဝန်ထမ်းများသည် မိမိတို့ကိုယ်တိုင်ငလျင်ဘေးဒဏ် ကိုခံစားရပြီး ဒုက္ခရောက်နေရသော်လည်း ငလျင်ဒဏ် ခံရသည့် ပြည်သူလူထုအတွက် ကျန်းမာရေး စောင့်ရှောက်မှုလုပ်ငန်းများကို နေ့ရောညပါ ဆောင်ရွက်ပေးနိုင်ခဲ့ကြသည်ကို တွေ့ရကြောင်း၊ ပြည်တွင်း၊ ပြည်ပ ဆေးကုသရေးအဖွဲ့များနှင့် ပူးပေါင်း ၍ အရေးပေါ်ဆေးကုသရေးအဖွဲ့များ၊ အထူးကုဆေး အဖွဲ့များနှင့် အရေးပေါ် တုံ့ပြန်ရေးအဖွဲ့များဖွဲ့စည်း ကာ ကျေးလက်ဒေသအထိ ကွင်းဆင်းပြီး ငလျင်ဒဏ်

သင့်ပြည်သူများ၏ ကျန်းမာရေးကို စွမ်းစွမ်းတမံ စောင့်ရှောက်နိုင်ခဲ့သည်ကိုလည်း ဂုဏ်ယူလေးစား ဖွယ်တွေ့ရှိခဲ့ရကြောင်း။

ကြိုးပမ်းဆောင်ရွက်လျက်ရှိ

နိုင်ငံတော်စီမံအုပ်ချုပ်ရေးကောင်စီ၏ လူမှုရေး ဦးတည်ချက်များမှ ဒုတိယအချက်ဖြစ်သည့် “တစ်မျိုး သားလုံး သက်ရှည်ကျန်းမာကြံ့ခိုင်ရေးအတွက် ပြည်သူ့အားလုံးအကျိုးဝင်မည့် ကျန်းမာရေးကဏ္ဍနှင့် အားကစားကဏ္ဍမြှင့်တင် ဆောင်ရွက်ရေး” ဦးတည်ချက်ကို အကောင်အထည်ဖော်ဆောင်ရွက်ရာ တွင် ကျန်းမာရေးဝန်ကြီးဌာန၏ အဓိကတာဝန် ဖြစ်ကြောင်း၊ ထို့ကြောင့် ကာကွယ်ရေးဝန်ကြီးဌာန တပ်မတော်ဆေးဝန်ထမ်းတပ်ဖွဲ့၊ နီးနီးဆက်စပ်နေ သည့် ဌာနဆိုင်ရာများနှင့် ကျန်းမာရေးဆိုင်ရာ အဖွဲ့ အစည်းများ၊ စေတနာရှင်ပရဟိတ လူမှုရေးအဖွဲ့ အစည်းများနှင့်အတူ ပြည်သူလူထု၏ ဝိုင်းဝန်းပူးပေါင်း ကူညီဆောင်ရွက်မှုစွမ်းအားများဖြင့် အကောင် အထည်ဖော် ကြိုးပမ်းဆောင်ရွက်လျက်ရှိကြောင်း။

ပြည်သူ့ကျန်းမာရေးစောင့်ရှောက်မှုလုပ်ငန်းများ ကိုဆောင်ရွက်ရာတွင် ရောဂါမဖြစ်ပွားစေရေးအတွက် ကြိုတင်ကာကွယ်ရေးလုပ်ငန်းများ၊ ရောဂါဖြစ်ပွား လာပါက အရည်အသွေးပြည့်ဝသည့် ဆေးဝါးကုသမှု ပေးနိုင်ရေးလုပ်ငန်းများကို မိမိတို့နိုင်ငံ၏ အရင်း အမြစ်များအပေါ်မူတည်ပြီး ထိထိရောက်ရောက် ဆောင်ရွက်နိုင်မည့် မူဝါဒများ၊ စီမံချက်များရေးဆွဲ အကောင်အထည်ဖော် ဆောင်ရွက်လျက်ရှိကြောင်း၊ ပြည်သူများ နေရာထိုင်ခင်း ကောင်းမွန်စွာဖြင့် စိတ်အေးချမ်းသာစွာ ဆေးကုသမှုခံနိုင်ရေးအတွက် ပြည်သူ့ဆေးရုံများ မွမ်းမံပြင်ဆင်ခြင်း၊ အသစ် တည်ဆောက်ခြင်း၊ ရောဂါရှာဖွေခြင်းနှင့် အဆင့်မီ ဆေးကုပေးခြင်း၊ ဆေးဝါးများ၊ ခေတ်မီဆေးပစ္စည်း ကိရိယာများစဉ်ဆက်မပြတ် ဖြည့်ဆည်းပေးခြင်း တို့ကို နိုင်ငံတော်က အလေးထားဆောင်ရွက်ပေးလျက် ရှိကြောင်း၊ ပြည်သူ့ဆေးရုံများအနေဖြင့် အရေးပေါ် လူနာများ အချိန်ပြည့်လက်ခံကုသနိုင်ရေး စီမံ ထားရှိပြီး လူနာများကို တတ်နိုင်သမျှ ကုန်ကျ စရိတ်မရှိစေဘဲ စိုက်ထုတ်သုံးစွဲရငွေ လျော့နည်းစေ ရေးအတွက် စီစဉ်ဆောင်ရွက်လျက်ရှိကြောင်း၊ “ဆေးရုံတိုင်း ဆရာဝန်ရှိရမည်” ဟူသည့် အတိုင်း ကျန်းမာရေးဝန်ကြီးဌာနက အကောင်အထည်ဖော် ဆောင်ရွက်လျက်ရှိရာ သစ်လွင်ဆရာဝန်များအနေဖြင့် ယခုမိမိတို့ တာဝန်ကျရာဆေးရုံများတွင် စတင် ထမ်းဆောင်ကြတော့မည်ဖြစ်သဖြင့် ဝမ်းသာအားရ ဖြစ်ရပါကြောင်းနှင့် တာဝန်ကိုကျေပွန်စွာ ထမ်းဆောင်ကြရန် တိုက်တွန်းပြောကြားလိုကြောင်း။

စာမျက်နှာ ၅ သို့ ☆



နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် ဂျောင်ပိုင်းလွန်းကျင်းလုပ်ငန်းပြန်လည်ဆောင်ရွက်နေသည့်အခြေအနေများကို ကြည့်ရှုစစ်ဆေးစဉ်။

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင် ဂျောင်ပိုင်းလွန်းကျင်း လုပ်ငန်းပြန်လည်ဆောင်ရွက်နေသည့်အခြေအနေများအား သွားရောက်ကြည့်ရှုစစ်ဆေး

နေပြည်တော် ဇူလိုင် ၁၈

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင်သည် ယနေ့မွန်းလွဲပိုင်းက ခရီးစဉ်တွင်လိုက်ပါလာသည့်အဖွဲ့ဝင်များ၊ ရန်ကုန်တိုင်းဒေသကြီးဝန်ကြီးချုပ်၊ ရန်ကုန်တိုင်းစစ်ဌာနချုပ်တိုင်းမှူး၊ မြို့တော်ဝန်ဦးဗိုလ်ဌေးနှင့် တာဝန်ရှိသူများလိုက်ပါ၍ ရန်ကုန်တိုင်းဒေသကြီး ကြည့်မြင်တိုင်မြို့နယ် ဂျောင်ပိုင်းကျေးရွာရှိ ဂျောင်ပိုင်းလွန်းကျင်းလုပ်ငန်း ပြန်လည်ဆောင်ရွက်နေသည့် အခြေအနေများကို သွားရောက်ကြည့်ရှုစစ်ဆေးသည်။

ဦးစွာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့်အဖွဲ့ဝင်များသည် ဂျောင်ပိုင်းလွန်းကျင်းသို့ရောက်ရှိကြရာ တာဝန်ရှိသူတစ်ဦးက ဂျောင်ပိုင်းလွန်းကျင်းဆိုင်ရာအချက်အလက်များ၊ လုပ်ငန်းဆောင်ရွက်နေမှု အခြေအနေများနှင့် လွန်းကျင်းသမိုင်းအကျဉ်းတို့ကို ရှင်းလင်းတင်ပြရာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်က လိုအပ်သည်များလမ်းညွှန်မှာကြားသည်။ ထို့နောက် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် အဖွဲ့ဝင်များသည် လွန်းကျင်းအတွင်း လှည့်လည်ကြည့်ရှုစစ်ဆေးပြီး

တာဝန်ရှိသူများ၏ တင်ပြချက်များအပေါ် လွန်းကျင်းလုပ်ငန်းများ ပိုမိုတိုးတက်ဆောင်ရွက်နိုင်ရေး၊ လွန်းကျင်းကို ခေတ်နှင့်လျော်ညီစွာ ပြန်လည်ပြုပြင်ခြင်း၊ စက်ကိရိယာများ ထပ်မံဖြည့်သွင်းခြင်းတို့ကို ဆောင်ရွက်၍ အကျိုးရှိအောင် ဆက်လက်ဆောင်ရွက်သွားနိုင်ရေး၊ သန့်ရှင်းသပ်ရပ်မှုနှင့် ထိန်းသိမ်းမှုများ စနစ်တကျဖြစ်စေရေးတို့နှင့်ပတ်သက်၍ လိုအပ်သည်များ လမ်းညွှန်မှာကြားသည်။ အဆိုပါ ဂျောင်ပိုင်းလွန်းကျင်းကို ၁၉၈၁-၁၉၈၂ ခုနှစ်တွင် စတင်တည်ဆောက်ခဲ့ပြီး ၁၉၈၆ ခုနှစ်တွင် ရေလုံလွန်းကျင်းအဖြစ် ဆောင်ရွက်ခဲ့ခြင်းဖြစ်

ကြောင်း၊ ၁၉၉၅ ခုနှစ်မှ ၁၉၉၉ ခုနှစ်အတွင်း ရေယာဉ်အစင်းရေ ၄၉ စင်းကို လွန်းတင်ခြင်းလုပ်ငန်းများ ဆောင်ရွက်နိုင်ခဲ့ပြီး လုပ်ငန်းဆောင်ရွက်မှုများ ရပ်တန့်ခဲ့ကြောင်း၊ ဂျောင်ပိုင်းရေလုံ လွန်းကျင်းသည် သက်တမ်းကြာမြင့်ပြီဖြစ်ပြီး လုပ်ငန်းဆောင်ရွက်မှုမရှိခြင်းကြောင့် လုပ်ငန်းရပ်နားချိန်ကြာမြင့်ပါက ပျက်စီးဆုံးရှုံးမှုများ ပိုမိုများလာနိုင်သဖြင့် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်၏ လမ်းညွှန်မှာကြားချက်အရ လုပ်ငန်းများ ပြန်လည်ဆောင်ရွက်နေခြင်းဖြစ်ကြောင်း သိရသည်။ သတင်းစဉ်

★ စာမျက်နှာ ၄ မှ

လူတိုင်းသည် သက်ရှည်ကျန်းမာလိုကြပြီး နိုင်ငံတစ်ခုတွင် မည်မျှသက်ရှည် ကျန်းမာကြသည်ကို မျှော်မှန်းသက်တမ်းကိုကြည့်၍ ပြောကြကြောင်း၊ မြန်မာနိုင်ငံ၏ မျှော်မှန်းသက်တမ်းသည် ၂၀၂၄ ခုနှစ်လူဦးရေနှင့်အိမ်အကြောင်းအရာ သန်းခေါင်စာရင်းအရ ၆၉ နှစ်ရှိကြောင်း၊ အာဆီယံနိုင်ငံများအနက် အဆင့် ၉ ဖြစ်ပြီး အိမ်နီးချင်းနိုင်ငံများနှင့် နှိုင်းယှဉ်ပါကလည်း အဆင့် ၅ ဖြစ်ကြောင်း၊ မည်သည့်အားနည်းချက်ရှိနေသည်ကို သုံးသပ်ဆောင်ရွက်ရမည်ဖြစ်ကြောင်း၊ စားသောက်နေထိုင်ခြင်း၊ ကာကွယ်ဆေးများထိုးခြင်း၊ သေနှုန်းများချိန်ဆသုံးသပ်ခြင်း စသည်ဖြင့် ကျန်းမာရေးရှုထောင့်အရ ဆောင်ရွက်သင့်သည်များကို ရောက်ရှိတာဝန်ထမ်းဆောင်သည့် ဒေသများတွင် အလေးထားဆောင်ရွက်ပေးကြရန် မှာကြားလိုကြောင်း။

ပြည်သူလူထု၏ ကျန်းမာရေးအဆင့်အတန်းတိုးတက်မြှင့်တင်ရေးနှင့် မျှော်မှန်းသက်တမ်းမြှင့်တင်ရေးအတွက် အခြေခံကျန်းမာရေးစောင့်ရှောက်မှုများကို တိုးမြှင့်ဆောင်ရွက်ပေးနိုင်ရေး ကျန်းမာရေးလူ့စွမ်းအားအရင်းအမြစ်များ လုံလုံလောက်လောက် လေ့ကျင့်မွေးထုတ်ပြီး တာဝန်ပေးရန် အရေးကြီးကြောင်း၊ ထို့ကြောင့် အရည်အချင်းပြည့်ဝသည့် ကျန်းမာရေးလူ့စွမ်းအားအရင်းအမြစ်များ မွေးထုတ်ပေးနိုင်ရန်အတွက် သက်ဆိုင်ရာတက္ကသိုလ်၊ ပြည်သူ့ကျန်းမာရေးတက္ကသိုလ်နှင့် တိုင်းရင်းဆေးတက္ကသိုလ်အပါအဝင် သူနာပြုနှင့် သားဖွားသင်တန်းကျောင်းစသည့် တက္ကသိုလ်နှင့် ကျောင်း ၅၃ ခုကို ဖွင့်လှစ်ပြီး သင်ရိုးညွှန်းတမ်းများကို လိုအပ်ချက်နှင့်အညီ ပြုပြင်ပြောင်းလဲပြီး သင်ကြားပေးလျက်ရှိကြောင်း။

ထို့အပြင် နိုင်ငံတော်စီမံအုပ်ချုပ်ရေးကောင်စီတာဝန်ယူဆောင်ရွက်စဉ်ကာလအတွင်း ဆေးပညာရှင်ဆရာဝန်များအား ပိုမိုလေ့ကျင့်မွေးထုတ်ပေးနိုင်ရန်

★ ပြည်သူလူထု၏ ကျန်းမာရေးအဆင့်အတန်း တိုးတက်မြှင့်တင်ရေးနှင့် မျှော်မှန်းသက်တမ်း မြှင့်တင်ရေးအတွက် အခြေခံကျန်းမာရေးစောင့်ရှောက်မှုများကို တိုးမြှင့်ဆောင်ရွက်ပေးနိုင်ရေး ကျန်းမာရေးလူ့စွမ်းအားအရင်းအမြစ်များ လုံလုံလောက်လောက် လေ့ကျင့်မွေးထုတ်ပြီး တာဝန်ပေးရန် အရေးကြီး

★ နိုင်ငံတော်စီမံအုပ်ချုပ်ရေးကောင်စီ တာဝန်ယူဆောင်ရွက်စဉ်ကာလအတွင်း ဆေးပညာရှင်ဆရာဝန်များအား ပိုမိုလေ့ကျင့်မွေးထုတ်ပေးနိုင်ရန် Naypyitaw State Academy တွင် Medical Faculty ကို ၂၀၂၃ ခုနှစ်က စတင်တည်ထောင်ဖွင့်လှစ်ပြီး နှစ်စဉ်လေ့ကျင့်သင်ကြားပေးလျက်ရှိရာ ယခုအခါ ဆေးပညာ ကျောင်းသား ကျောင်းသူ ၁၀၀ တက်ရောက်ပညာသင်ယူလျက်ရှိကြောင်း။

မောင်မယ်တို့အနေဖြင့် မိမိတို့၏ အလုပ်သင်သက်တမ်းကာလ အောင်မြင် ပြီးမြောက်ပြီးသည့် နောက်တွင် ပြည်သူလူထုကျန်းမာရေးစောင့်ရှောက်မှုကို တစ်တပ်တစ်အား ဖြည့်ဆည်းဆောင်ရွက်ပေးနိုင်ရန်အတွက် ကျန်းမာရေးဝန်ကြီးဌာနတွင် အလုပ်ဝင်ရောက်ကြသည်ကို အထူးပင်အားရဝမ်းသာဖြစ်မိကြောင်း၊ ကျန်းမာရေး လူ့စွမ်းအားအရင်းအမြစ်များ မွေးထုတ်ပေးရမည်ဖြစ်ပြီး မောင်တို့မယ်တို့အပါအဝင် ယင်းအင်အားများသည် ကျန်းမာရေးကဏ္ဍအတွက် မျိုးဆက်သစ်၊ အင်အားသစ်များပင်ဖြစ်ကြောင်း၊ နိုင်ငံတော်၏ ဆေးရုံအသီးသီးနှင့် ကျန်းမာရေးကဏ္ဍအသီးသီးတွင် လိုအပ်သည့် လူသားအရင်းအမြစ်များ မွေးထုတ်ကြရဦးမည်ဖြစ်ကြောင်း၊ အရေအတွက်သာမက အရည်အချင်းနှင့် အဘက်ဘက်မှ ပြည့်စုံသည့် ဆေးပညာရှင်များ၊ ကျန်းမာရေးဝန်ထမ်းများဖြစ်အောင်ကြိုးစားလေ့ကျင့်ထမ်းဆောင်သွားကြရန် မှာကြားလိုကြောင်း။

မောင်တို့မယ်တို့သည် ရန်ကုန်၊ မန္တလေး၊ မကွေး၊ တောင်ကြီး စသည့်မြို့ကြီးများ၌ ဆေးဘက်ပညာများ သင်ကြားခဲ့သူများဖြစ်သဖြင့် ဖွံ့ဖြိုးမှုအတွေးအကြံများစွာ ရရှိခဲ့သူများဖြစ်ကြောင်း၊ ကောင်းမွန်သည့် ဖွံ့ဖြိုးမှုအတွေးအကြံများကို ရောက်ရှိတာဝန်ထမ်းဆောင်သည့်မြို့၊ ဒေသများ၌ ပြန့်ပွားမျှဝေဆောင်ရွက်နိုင်ရေးလည်း တတ်စွမ်းသမျှ လုပ်ဆောင်ပေးစေလိုကြောင်း။

နိုင်ငံတော်စီမံအုပ်ချုပ်ရေးကောင်စီအနေဖြင့် “လူ့အသက်ထက် အရေးကြီးတာ ဘာမှမရှိ” ဆိုသည်ကို ဦးထိပ်ထားပြီး ကြိုးပမ်းဆောင်ရွက်လျက်ရှိကြောင်း၊ လူတိုင်းလက်လှမ်းမီသည့် အရည်အသွေးပြည့်ဝသည့် ကျန်းမာရေးစောင့်ရှောက်မှုများကို ပြည်သူလူထု၏ ကိုယ်ပိုင်ငွေကြေးကုန်ကျရမှု သက်သာစွာဖြင့် ရရှိစေရေး အစွမ်းကုန်ကြိုးစားအားထုတ်လျက်ရှိရာ ကျန်းမာရေးဝန်ကြီးဌာန၏ ပြန်တမ်းဝင်အရာရှိများအဖြစ် ယနေ့ခန့်အပ်မည့် မောင်တို့မယ်တို့အနေဖြင့် တာဝန်ကျရာဆေးရုံများ၌ ပြည်သူများကို ကိုယ်စွမ်းညာဏ်စွမ်းအပြည့်ဖြင့် ကုသစောင့်ရှောက်မှုပေးပြီး နိုင်ငံအကျိုးပြုကျန်းမာရေးဝန်ထမ်းကောင်းများဖြစ်ကြစေရန် ဆန္ဒပြုဆုမွန်ကောင်းတောင်းပါကြောင်း ပြောကြားသည်။

ဆက်လက်၍ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်က ဆေးတက္ကသိုလ် လေးခုမှ ကိုယ်စားလှယ်များအား နိုင်ငံ့ဝန်ထမ်းပြန်တမ်းဝင်အရာရှိ ခန့်လွှာများပေးအပ်ရာ တက္ကသိုလ်တစ်ခုချင်းစီလိုက် ကိုယ်စားလှယ်များက လက်ခံရယူကြသည်။

ယင်းနောက် ကောင်စီတွဲဖက်အတွင်းရေးမှူးက ဆေးတက္ကသိုလ်နှစ်ခုနှင့် သွားဘက်ဆိုင်ရာ ဆေးတက္ကသိုလ်တို့မှ ကိုယ်စားလှယ်များအား နိုင်ငံ့ဝန်ထမ်းပြန်တမ်းဝင်အရာရှိ ခန့်လွှာများပေးအပ်ရာ တက္ကသိုလ်တစ်ခုချင်းစီလိုက် ကိုယ်စားလှယ်များက လက်ခံရယူကြသည်။

ထို့နောက် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် အခမ်းအနားတက်ရောက်လာကြသူများသည် ကျန်းမာရေးဝန်ကြီးဌာန၏ လုပ်ငန်းဆောင်ရွက်ချက်များ မှတ်တမ်း Video Clip ကိုကြည့်ရှုကြသည်။

ဆက်လက်၍ သူနာပြုတက္ကသိုလ်(ရန်ကုန်)မှ ကျောင်းသား ကျောင်းသူများက “ပေါင်းစည်းနေမည် ထာဝရ မြန်မာပြည်” တေးသရုပ်ဖော်သီချင်းဖြင့် လည်းကောင်း၊ ဆေးနှင့် ဆေးနီးနွယ်တက္ကသိုလ်များမှ ကျောင်းသား ကျောင်းသူများက “ပေါင်းစည်းခြင်းမှ အောင်မြင်ခြင်းဆီသို့” တေးသရုပ်ဖော်တေးသီချင်းဖြင့်လည်းကောင်း ဖြေဖျော်တင်ဆက်ကြသည်။

ယင်းနောက် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်က ဖျော်ဖြေတင်ဆက်ခဲ့ကြသည့် ကျောင်းသား ကျောင်းသူများနှင့် ဝန်ထမ်းများအား ဂုဏ်ပြုသစ်သီးခြင်းနှင့် ချီးမြှင့်ငွေများ ပေးအပ်သည်။

ထို့နောက် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်သည် အခမ်းအနားတက်ရောက်လာကြသူများအား ရင်းရင်းနှီးနှီးနှုတ်ဆက်ခဲ့ကြောင်း သိရသည်။

သတင်းစဉ်

မြန်မာနိုင်ငံကမ်းခြေစောင့်တပ်ဖွဲ့ဥပဒေ ပြဋ္ဌာန်း

(ယမန်နေ့မှအဆက်)	
အခန်း (၆)	
ပင်လယ်ရေကြောင်းဆိုင်ရာဘေးအန္တရာယ်ကင်းရှင်းရေး	
၁၂။ ကမ်းခြေစောင့်တပ်ဖွဲ့သည် ပင်လယ်ရေကြောင်းဆိုင်ရာ ဘေးအန္တရာယ်ကင်းရှင်းရေးနှင့်စပ်လျဉ်း၍ အောက်ပါတာဝန်တို့ကို ဆောင်ရွက်ရမည်-	
(က) နိုင်ငံတော်၏အတွင်းပိုင်းရေပြင်မှစ၍ ပိုင်နက်ပင်လယ်အထိ တစ်ဆက်တည်းရှိသော နယ်နိမိတ်အတွင်းနှင့် ကမ်းရိုးတန်းတစ်လျှောက် -	
(၁) ရေယာဉ်များ ပင်လယ်ရေကြောင်းဆိုင်ရာ ဘေးအန္တရာယ်ကင်းရှင်းရေးအတွက် သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့် ပူးပေါင်းဆောင်ရွက်ခြင်း၊	
(၂) ရေနံတင်ရေယာဉ်များ၊ အဏုမြူစွမ်းအင်သုံးရေယာဉ်များနှင့် အဏုမြူသဘောအရ ဖြစ်စေ၊ ပင်ကိုသဘောအရဖြစ်စေ အန္တရာယ်ဖြစ်စေသည့် အခြားသောအန္တရာယ်ဖြစ်စေသည့် သို့မဟုတ် အဆိပ်အတောက်ဖြစ်စေသည့်ပစ္စည်းတစ်မျိုးမျိုးကို သယ်ဆောင်လာသောရေယာဉ်များသည် နိုင်ငံတော်က ကန့်သတ်ထိန်းချုပ်ပြီး သတ်မှတ်ပေးထားသော ရေလမ်းကြောင်းအတိုင်း သွားလာခြင်း ရှိ မရှိ စောင့်ကြည့်စစ်ဆေးခြင်း၊ နိုင်ငံတကာ သဘောတူစာချုပ်များနှင့်အညီ သတ်မှတ်ထားသည့် ကြိုတင်ကာကွယ်ခြင်း အစီအမံများကို လိုက်နာဆောင်ရွက်ခြင်း ရှိ မရှိ စောင့်ကြည့်စစ်ဆေးခြင်းနှင့် လိုအပ်သည့် စာရွက်စာတမ်းများ သယ်ဆောင်လာခြင်း ရှိ မရှိ စစ်ဆေးခြင်း။	
(ခ) နိုင်ငံတော်၏ အတွင်းပိုင်းရေပြင်မှစ၍ သီးသန့်စီးပွားရေးဇုန်အထိ တစ်ဆက်တည်းရှိသော နယ်နိမိတ်အတွင်းနှင့် ကမ်းရိုးတန်းတစ်လျှောက်တွင် -	
(၁) နျူကလီးယားစွမ်းအင် ဘေးကင်းလုံခြုံစွာ အသုံးပြုရေးနှင့်စပ်လျဉ်းသည့် နိုင်ငံတော်၏ တည်ဆဲဥပဒေများ၊ နိုင်ငံတကာသဘောတူစာချုပ်များ၊ နိုင်ငံတကာအဏုမြူစွမ်းအင်အေဂျင်စီ (International Atomic Energy Agency) ၏ ဘေးအန္တရာယ်ကင်းရှင်းရေးစံချိန်စံညွှန်းများကို နျူကလီးယားစွမ်းအင်သုံး ရေပေါ်လျှပ်စစ်ဓာတ်အားထုတ်လုပ်ရေးလုပ်ငန်းများက လိုက်နာဆောင်ရွက်ခြင်း ရှိ မရှိ သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့်ပူးပေါင်း၍ စစ်ဆေးခြင်း၊	
(၂) စွန့်ပစ်ခံရယာဉ် သို့မဟုတ် အန္တရာယ်ရှိသောရေယာဉ်ပျက် တစ်စီးစီးကို တွေ့ရှိပါက သတ်မှတ်ချက်များနှင့်အညီ စုံစမ်းစစ်ဆေးခြင်း၊ ဆယ်တင်ခြင်းနှင့် ရှင်းလင်းဖယ်ရှားခြင်း။	
(ဂ) ပင်လယ်ဆိပ်ကမ်းသို့ ဝင်ရောက်လာသောရေယာဉ်အား ပင်လယ်ရေကြောင်းဘေးအန္တရာယ်ကင်းရှင်းရေးဆိုင်ရာ နိုင်ငံတကာစံချိန်စံညွှန်းများနှင့် ကိုက်ညီမှု ရှိ မရှိ ရေယာဉ်ပေါ်သို့ တက်ရောက်စစ်ဆေးခြင်း။	
(ဃ) ရေလမ်းကြောင်းပြအထောက်အကူပြုပစ္စည်းများကို ကာကွယ်စောင့်ရှောက်ခြင်း။	
၁၃။ နိုင်ငံတော်၏ပိုင်နက်ပင်လယ်အတွင်းသို့ ခုတ်မောင်းလာသည့်ရေယာဉ်သည် အောက်ပါသတင်းအချက်အလက်များကို ရေယာဉ်သတင်းအချက်အလက်အစီရင်ခံစာနစ်အရ ကမ်းခြေစောင့်တပ်ဖွဲ့သို့ သတ်မှတ်ချက်များနှင့်အညီ ပေးပို့ရမည်-	
(က) ခရီးစဉ်အစီအစဉ်၊	
(ခ) တည်နေရာသတင်းပို့ချက်၊	
(ဂ) ဦးတည်လမ်းကြောင်းပြောင်းလဲမှုသတင်းပို့ချက်၊	
(ဃ) ရောက်ရှိမှုသတင်းပို့ချက်၊	
(င) သယ်ဆောင်လာသော ကုန်စည်အမျိုးအစားစာရင်း၊ ခရီးသည်စာရင်းနှင့် ရေယာဉ်အမှုထမ်းစာရင်း၊	
(စ) ကမ်းခြေစောင့်တပ်ဖွဲ့က အခါအားလျော်စွာ သတ်မှတ်ထားသော အချက်အလက်များ။	
အခန်း (၇)	
အဏ္ဏဝါပတ်ဝန်းကျင်ထိန်းသိမ်းစောင့်ရှောက်ခြင်းနှင့် ညစ်ညမ်းမှုတုံ့ပြန်ခြင်း	
၁၄။ ကမ်းခြေစောင့်တပ်ဖွဲ့သည် ရေပြင်နယ်နိမိတ်အတွင်း အဏ္ဏဝါပတ်ဝန်းကျင် ထိန်းသိမ်းစောင့်ရှောက်ခြင်းနှင့် ညစ်ညမ်းမှုတုံ့ပြန်ခြင်းတို့နှင့်စပ်လျဉ်း၍ အောက်ပါတာဝန်များကို ဆောင်ရွက်ရမည် -	
(က) နိုင်ငံတကာသဘောတူစာချုပ်များအရ ပေးအပ်ထားသည့် လွတ်လပ်စွာဖြတ်သန်းသွားလာခွင့်ကို မထိခိုက်စေဘဲ ပင်လယ်ကြမ်းပြင်၊ ပင်လယ်ကြမ်းပြင်အောက်ခံမြေထူ၊ ပင်လယ်ကြမ်းပြင်အထက်ရှိ ရေထုနှင့် ပင်လယ်ရေမျက်နှာပြင်တို့တွင်ရှိသော အဏ္ဏဝါသဘာဝသယံဇာတများကို တရားမဝင်စူးစမ်းရှာဖွေခြင်း၊ ဖမ်းယူခြင်း သို့မဟုတ် တူးဖော်ထုတ်လုပ်ခြင်းတစ်ရပ်ရပ်ကို ကျူးလွန်ကြောင်း မသင်္ကာဖွယ်တွေ့ရှိသည့် သို့မဟုတ် သတင်းရရှိသည့်ရေယာဉ်ကို ရပ်တန့်စေခြင်း၊ စုံစမ်းစစ်ဆေးခြင်း သို့မဟုတ် တက်ရောက်ရှာဖွေခြင်း၊	
(ခ) အဏ္ဏဝါပတ်ဝန်းကျင်၊ အဏ္ဏဝါဂေဟစနစ်၊ ရှားပါးမျိုးစိတ်များကို ညစ်ညမ်းစေသည့် သို့မဟုတ် ပျက်စီးဆုံးရှုံးစေသည့် ပြုလုပ်မှုတစ်ခုခုကို ကျူးလွန်ကြောင်း မသင်္ကာဖွယ်တွေ့ရှိသည့် သို့မဟုတ် သတင်းရရှိသည့်ရေယာဉ် သို့မဟုတ် လူပုဂ္ဂိုလ်ကို စစ်ဆေးခြင်း၊	
(ဂ) စက်မှုလုပ်ငန်း၊ ပင်လယ်ရေကြောင်းဆိုင်ရာ အဆောက်အအုံ၊ ပင်လယ်ပြာစီးပွားရေးနှင့် သက်ဆိုင်သောလုပ်ငန်း၊ နျူကလီးယားစွမ်းအင်သုံး ရေပေါ်လျှပ်စစ်ဓာတ်အားထုတ်လုပ်ရေးလုပ်ငန်း၊ စွမ်းအင်တစ်ခုခုကိုအသုံးပြု၍ လျှပ်စစ်ဓာတ်အားထုတ်လုပ်သော ရေပေါ်လျှပ်စစ်ဓာတ်အားထုတ်လုပ်ရေးလုပ်ငန်း၊ ပင်လယ်ဆိပ်ကမ်း သို့မဟုတ် ရေယာဉ်က ဘေးအန္တရာယ်ဖြစ်စေသော သို့မဟုတ် အဆိပ်အတောက်ဖြစ်စေသော အငွေ့၊ အရည် သို့မဟုတ် အစိုင်အခဲကို နည်းလမ်းတကျ စွန့်ပစ်ခြင်းမပြုကြောင်း မသင်္ကာဖွယ်တွေ့ရှိပါက သို့မဟုတ် သတင်းရရှိပါက ထိုလုပ်ငန်းရှင်ကိုဖြစ်စေ၊ တာဝန်ရှိသူကိုဖြစ်စေ စစ်ဆေးခြင်း၊	
(ဃ) ပင်လယ်ရေကြောင်းဆိုင်ရာအဆောက်အအုံ သို့မဟုတ် ပင်လယ်ပြာစီးပွားရေးနှင့် သက်ဆိုင်သော အောက်ပါလုပ်ငန်း တစ်ရပ်ရပ်ကို တရားမဝင်လုပ်ကိုင်ကြောင်း မသင်္ကာဖွယ်တွေ့ရှိပါက သို့မဟုတ် သတင်းရရှိပါက စစ်ဆေးခြင်း -	
(၁) ငါးလုပ်ငန်း၊	
(၂) ပုလဲထုတ်လုပ်ရေးလုပ်ငန်း၊	
(၃) အဏ္ဏဝါသဘာဝသယံဇာတတူးဖော်ထုတ်လုပ်ရေးလုပ်ငန်း၊	
(၄) အဏ္ဏဝါခရီးသွားလုပ်ငန်း သို့မဟုတ် ပင်လယ်ပြင်ကိုအခြေခံသော ခရီးသွားလုပ်ငန်း၊	
(၅) ကမ်းလွန်ရေနံ၊ သဘာဝဓာတ်ငွေ့နှင့်ဓာတ်သတ္တု သယံဇာတတူးဖော်ရေးလုပ်ငန်း၊	
(၆) ပင်လယ်ရေကြောင်းဆိုင်ရာ ပြန်လည်ပြည့်ဖြိုးမြွှေးမြှင့်ရေးအင် ထုတ်လုပ်ရေးလုပ်ငန်း၊	
(၇) ပင်လယ်ရေကြောင်းကုန်သွယ်ရေးလုပ်ငန်း၊	
(၈) အဏ္ဏဝါသိပ္ပံဆိုင်ရာသုတေသနလုပ်ငန်း၊	
(၉) အဏ္ဏဝါသဘာဝသယံဇာတများ ထိန်းသိမ်းကာကွယ်ရေးလုပ်ငန်း၊	
(၁၀) ပင်လယ်ရေအောက် သမိုင်းအမွေအနှစ် ထိန်းသိမ်းကာကွယ်ရေးလုပ်ငန်း။	
(င) ပင်လယ်ပြာစီးပွားရေးလုပ်ငန်း သို့မဟုတ် ပင်လယ်ရေကြောင်းဆိုင်ရာ အဆောက်အအုံ လုပ်ငန်းနှင့်စပ်လျဉ်း၍ သက်ဆိုင်ရာအစိုးရဌာန၊ အစိုးရအဖွဲ့အစည်းက တောင်းခံပါက သဘောထားမှတ်ချက်ပေးခြင်း၊	
(စ) အဏ္ဏဝါအရင်းအမြစ် ထိန်းသိမ်းရေးနယ်မြေများသတ်မှတ်ခြင်းနှင့် ယင်းနယ်မြေများအတွင်း အဏ္ဏဝါသဘာဝသယံဇာတများ၊ အဏ္ဏဝါပတ်ဝန်းကျင်၊ အဏ္ဏဝါဂေဟစနစ်များကို ထိန်းသိမ်းကာကွယ်စောင့်ရှောက်ခြင်း၊	
(ဆ) ရေပြင်နယ်နိမိတ်အတွင်းရှိ ရှေးဟောင်းဝတ္ထုပစ္စည်းများနှင့် သမိုင်းဝင်ပစ္စည်းများကို ထိန်းသိမ်းကာကွယ်စောင့်ရှောက်ခြင်း၊	
(ဇ) အဏ္ဏဝါပတ်ဝန်းကျင်ထိန်းသိမ်းရေး၊ ပင်လယ်ရေကြောင်းဆိုင်ရာလုံခြုံရေး၊ ဘေးအန္တရာယ်ကင်းရှင်းရေးတို့နှင့်စပ်လျဉ်း၍ အသိပညာပေးရေးလုပ်ငန်းများ ဆောင်ရွက်ခြင်း၊	
(ဈ) ရေထုညစ်ညမ်းမှု တုံ့ပြန်ဆောင်ရွက်ရေးနှင့်စပ်လျဉ်း၍ အမျိုးသားအဆင့် ရေထုညစ်ညမ်းမှုတုံ့ပြန်ဆောင်ရွက်ရေးစီမံချက်နှင့်အညီ သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့် ပူးပေါင်းဆောင်ရွက်ခြင်း၊	
(ည) အဏ္ဏဝါပတ်ဝန်းကျင်ထိန်းသိမ်းစောင့်ရှောက်ခြင်းနှင့် ညစ်ညမ်းမှုတုံ့ပြန်ခြင်းတို့နှင့်စပ်လျဉ်း၍ ကြိုတင်ပြင်ဆင်ရေးလုပ်ငန်းများဆောင်ရွက်ခြင်း၊	
(ဋ) အဏ္ဏဝါပတ်ဝန်းကျင်ညစ်ညမ်းမှုအတွက် နိုင်ငံတော်ကိုယ်စား လျှော်ကြေးတောင်းခံခြင်းဆိုင်ရာ လုပ်ငန်းများကို သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့် ပူးပေါင်းဆောင်ရွက်ခြင်း၊	
(ဌ) အဏ္ဏဝါပတ်ဝန်းကျင်၊ အဏ္ဏဝါဂေဟစနစ်၊ ရှားပါးမျိုးစိတ်များကို ထိခိုက်စေသည့်ဖြစ်ရပ် သို့မဟုတ် ညစ်ညမ်းမှုတစ်ခုခုပေါ်ပေါက်ကြောင်း သတင်းပေးသူ သို့မဟုတ် တုံ့ပြန်ဆောင်ရွက်သည့်အဖွဲ့အစည်းကို ဆုကြေးပေးနိုင်ရန် သတ်မှတ်ချက်များနှင့်အညီ ဆောင်ရွက်ခြင်း၊	
(ဍ) ရေထုညစ်ညမ်းမှုတုံ့ပြန်ရေးဆောင်ရွက်ရာတွင် လေကြောင်းပျံသန်းမှုလိုအပ်ပါက သက်ဆိုင်ရာသို့ လေယာဉ်တောင်းခံခြင်း။	
အခန်း (၈)	
ပင်လယ်ပြင်ရှာဖွေကယ်ဆယ်ရေး	
၁၅။ ကမ်းခြေစောင့်တပ်ဖွဲ့သည် ပင်လယ်ပြင်ရှာဖွေကယ်ဆယ်ရေးနှင့်စပ်လျဉ်း၍ အောက်ပါတာဝန်တို့ကို ဆောင်ရွက်ရမည်-	
(က) အမျိုးသားအဆင့်ရှာဖွေကယ်ဆယ်ရေးစီမံချက်နှင့်အညီ သက်ဆိုင်ရာအစိုးရဌာန၊ အစိုးရအဖွဲ့အစည်းများ၊ အစိုးရမဟုတ်သောအဖွဲ့အစည်းများနှင့် ပူးပေါင်းဆောင်ရွက်ခြင်း၊	
(ခ) အပြည်ပြည်ဆိုင်ရာနှင့် ဒေသတွင်းပင်လယ်ရေကြောင်း ရှာဖွေကယ်ဆယ်ရေးအဖွဲ့အစည်းများ၊ သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့် ပင်လယ်ပြင်ရှာဖွေကယ်ဆယ်ရေးသတင်းအချက်အလက်များဖလှယ်ခြင်း၊	
(ဂ) ပင်လယ်ပြင်ရှာဖွေကယ်ဆယ်ရေးလုပ်ငန်းများကို ထိရောက်စွာဆောင်ရွက်နိုင်ရေးအတွက် ကင်းလှည့်စစ်ဆေးခြင်း သို့မဟုတ် ရှာဖွေကယ်ဆယ်ခြင်းဆိုင်ရာလေ့ကျင့်မှုကို နိုင်ငံတကာနှင့် ပူးပေါင်းဆောင်ရွက်ခြင်း၊	
(ဃ) ပင်လယ်ပြင်ရှာဖွေကယ်ဆယ်ရေးအထောက်အကူပြုပစ္စည်းများကို အသင့်အနေအထားဖြစ်စေရန် ကြိုတင်ပြင်ဆင်ရေးလုပ်ငန်းများ ဆောင်ရွက်ခြင်း၊	
(င) ပင်လယ်ပြင်ရှာဖွေကယ်ဆယ်ရေးဆောင်ရွက်ရာတွင် လေကြောင်းပျံသန်းမှုလိုအပ်ပါက သက်ဆိုင်ရာသို့ လေယာဉ်တောင်းခံခြင်း။	
အခန်း (၉)	
ပူးပေါင်းဆောင်ရွက်ခြင်း	
၁၆။ ကမ်းခြေစောင့်တပ်ဖွဲ့သည် -	
(က) ဝန်ကြီးဌာန၏ခွင့်ပြုချက်ဖြင့် တာဝန်ပေးအပ်ပါက နိုင်ငံတကာပင်လယ်ပြင် (High Seas) တွင်ဖြစ်စေ၊ နိုင်ငံတော်၏စီရင်ပိုင်ခွင့်အာဏာပြင်ပရှိ နေရာတစ်ခုခုတွင်ဖြစ်စေ ပင်လယ်ဓားပြမှုတားဆီးနှိမ်နင်းခြင်းနှင့် စုံစမ်းစစ်ဆေးခြင်းတို့ကို တပ်မတော်(ရေ)၊ သက်ဆိုင်ရာပြည်တွင်းပြည်ပအစိုးရဌာန၊ အစိုးရအဖွဲ့အစည်းများ၊ ဆက်စပ်အဖွဲ့အစည်းများနှင့် ပူးပေါင်းဆောင်ရွက်နိုင်သည်။	
(ခ) နိုင်ငံတော်၏ကုန်းတွင်းပိုင်းတစ်နေရာရာတွင် လူပုဂ္ဂိုလ်တစ်ဦးဦးက တည်ဆဲဥပဒေတစ်ရပ်ရပ်ကို ဖောက်ဖျက်ကျူးလွန်ပြီး ရေပြင်နယ်နိမိတ်အတွင်းသို့ ထွက်ပြေးတိမ်းရှောင်ကြောင်း သတင်းရရှိပါက ယင်းပြစ်မှုကျူးလွန်သူကို ဖမ်းဆီးခြင်းနှင့် သက်ဆိုင်ရာအစိုးရဌာန၊ အစိုးရအဖွဲ့အစည်းသို့ လွှဲပြောင်းပေးခြင်းပြုနိုင်သည်။	
(ဂ) ပြစ်မှုတစ်ရပ်ရပ်ကိုကျူးလွန်ပြီး ရေပြင်နယ်နိမိတ်ပြင်ပသို့ ထွက်ပြေးတိမ်းရှောင်သည့် ပြစ်မှုကျူးလွန်သူ သို့မဟုတ် ရေယာဉ်ကိုဖမ်းဆီးရန် ပြည်တွင်းပြည်ပသက်ဆိုင်ရာအစိုးရဌာန၊ အစိုးရအဖွဲ့အစည်းများထံသို့ အကူအညီတောင်းခံခြင်း သို့မဟုတ် အခွင့်အာဏာလွှဲအပ်ခြင်း ပြုနိုင်သည်။	
(ဃ) ရေယာဉ်ပိုင်ရှင်၊ ရေယာဉ်မှူး၊ သို့မဟုတ် သက်ဆိုင်ရာအလံတင်နိုင်ငံ၏ တောင်းဆိုချက်အရ နိုင်ငံတကာပင်လယ်ပြင်တွင် ရောက်ရှိနေသော ရေယာဉ်ပေါ်ရှိ ပြစ်မှုကျူးလွန်သူကို ဖမ်းဆီး၍ အရေးယူနိုင်ရန် သက်ဆိုင်ရာနိုင်ငံ၏အစိုးရဌာန၊	
စာမျက်နှာ ၇ သို့	

❑ စာမျက်နှာ ၆ မှ

အစိုးရအဖွဲ့အစည်းများနှင့် ပူးပေါင်းဆောင်ရွက်နိုင်သည်။

- (င) ရေယာဉ်များ ဘေးအန္တရာယ်ကင်းရှင်းရေးနှင့် ပင်လယ်ရေကြောင်းဆိုင်ရာအဆောက်အအုံ ကာကွယ်စောင့်ရှောက်ရေးတို့ကို ဆောင်ရွက်ရမည်။
- (စ) တပ်မတော်(ရေ)နှင့်ပူးပေါင်း၍ အဏ္ဏဝါသိပ္ပံဆိုင်ရာသုတေသနလုပ်ငန်းများကို ဥပဒေနှင့်အညီ စစ်ဆေးနိုင်သည်။
- (ဆ) ပင်လယ်ပြင်ရှာဖွေကယ်ဆယ်ရေး သို့မဟုတ် ရေထုညစ်ညမ်းမှု တုံ့ပြန်ရေးတာဝန်ကို ထမ်းဆောင် ရာတွင် လေကြောင်းပျံသန်းမှုလိုအပ်ပါက လေယာဉ်ရရှိရေးအတွက် သက်ဆိုင်ရာသို့ တင်ပြခြင်း သို့မဟုတ် တောင်းခံခြင်း ဆောင်ရွက်နိုင်သည်။

၁၇။ ကမ်းခြေစောင့်တပ်ဖွဲ့သည် ပုဒ်မ ၁၆ ပါ အပြည်ပြည်ဆိုင်ရာပူးပေါင်းဆောင်ရွက်ခြင်းလုပ်ငန်းများ ကို နိုင်ငံတော်ကာလမှတ်ထားသည့် မူဝါဒများနှင့်အညီ ဆောင်ရွက်နိုင်သည်။

၁၈။ ကမ်းခြေစောင့်တပ်ဖွဲ့သည် ဤဥပဒေပါလုပ်ငန်းတာဝန်များကို ဆောင်ရွက်ရာတွင် လိုအပ်သည့် ပင်လယ်ရေကြောင်းဆိုင်ရာကိစ္စရပ်များနှင့်စပ်လျဉ်းသော သတင်းအချက်အလက်များကို ပြည်တွင်း ပြည်ပအစိုးရဌာန၊ အစိုးရအဖွဲ့အစည်းများ၊ အခြားအဖွဲ့အစည်းများထံမှ တောင်းခံရယူခွင့်ရှိသည်။

၁၉။ ကမ်းခြေစောင့်တပ်ဖွဲ့သည်-

- (က) ရေပြင်နယ်နိမိတ်အတွင်း နိုင်ငံခြားရေယာဉ်ပေါ်တွင် လူပုဂ္ဂိုလ်တစ်ဦးဦးက ပြစ်မှုတစ်ရပ်ရပ်ကို ကျူးလွန်ကြောင်း သို့မဟုတ် ပြည်ပတွင် ပြစ်မှုကျူးလွန်ပြီး ထွက်ပြေးတိမ်းရှောင်လာသူက နိုင်ငံခြားရေယာဉ်တစ်စီးစီးတွင် စီးနင်းလိုက်ပါလာကြောင်း သတင်းရရှိပါက ထိုသူကို အရေး ယူနိုင်ရန် ပြည်တွင်းပြည်ပအစိုးရဌာန၊ အစိုးရအဖွဲ့အစည်းများနှင့် ပူးပေါင်းဆောင်ရွက်ရမည်။
- (ခ) ပြည်ပတွင် ပြစ်မှုကျူးလွန်ခဲ့သည့် နိုင်ငံခြားရေယာဉ်တစ်စီးစီးသည် ရေပြင်နယ်နိမိတ်အတွင်း ဝင်ရောက်လာကြောင်း ကိုယ်တိုင်သိရှိပါက သို့မဟုတ် သတင်းရရှိပါက အဆိုပါရေယာဉ်ကို စစ်ဆေးခြင်း၊ ထိန်းသိမ်းခြင်း သို့မဟုတ် လွှဲပြောင်းခြင်းဆောင်ရွက်ရန် သက်ဆိုင်ရာပြည်တွင်း ပြည်ပအစိုးရဌာန၊ အစိုးရအဖွဲ့အစည်းများနှင့် ပူးပေါင်းဆောင်ရွက်နိုင်သည်။

၂၀။ ကမ်းခြေစောင့်တပ်ဖွဲ့သည် ရေပြင်နယ်နိမိတ်အတွင်း အဏ္ဏဝါပတ်ဝန်းကျင်၊ အဏ္ဏဝါဂေဟစနစ်နှင့် ရှားပါးမျိုးစိတ်များ ထိန်းသိမ်းကာကွယ်စောင့်ရှောက်ခြင်း၊ ညစ်ညမ်းမှုကာကွယ်တားဆီးခြင်း၊ ညစ်ညမ်းမှုတုံ့ပြန်ခြင်းဆိုင်ရာလုပ်ငန်းများဆောင်ရွက်ရာတွင် အပြည်ပြည်ဆိုင်ရာရေကြောင်း အဖွဲ့အစည်းများ၊ နိုင်ငံတကာကမ်းခြေစောင့်တပ်ဖွဲ့များ၊ ပြည်တွင်းပြည်ပမှ သက်ဆိုင်ရာအစိုးရ ဌာနများ၊ အခြားအဖွဲ့အစည်းများနှင့် ပူးပေါင်းဆောင်ရွက်ရမည်။

၂၁။ ကမ်းခြေစောင့်တပ်ဖွဲ့သည် ပင်လယ်ရေကြောင်းဆိုင်ရာလုံခြုံရေး၊ ဘေးအန္တရာယ်ကင်းရှင်းရေး အတွက် ကင်းလှည့်စစ်ဆေးခြင်း သို့မဟုတ် ရှာဖွေကယ်ဆယ်ခြင်းဆိုင်ရာလေ့ကျင့်မှုများကို နိုင်ငံ တကာနှင့် ပူးပေါင်းဆောင်ရွက်နိုင်သည်။

အခန်း (၁၀)

တားမြစ်ချက်များ

- ၂၂။ (က) မည်သူမျှ သို့မဟုတ် မည်သည့်ရေယာဉ်မျှ နိုင်ငံတော်၏အတွင်းပိုင်းရေပြင်မှစ၍ သီးသန့်စီးပွား ရေးဇုန်အထိ တစ်ဆက်တည်းရှိသော နယ်နိမိတ်အတွင်းနှင့် ကမ်းရိုးတန်းတစ်လျှောက်တွင် ပင်လယ်ပြာစီးပွားရေးကို ထိခိုက်ပျက်စီးစေမည့် ပြုလုပ်မှုတစ်ခုခုကို မပြုရ။
- (ခ) မည်သူမျှ မြန်မာ့ဆိပ်ကမ်းအာဏာပိုင်ဥပဒေအရ သတ်မှတ်သည့် ဆိပ်ကမ်းနယ်နိမိတ်ပြင်ပရှိ ရေပြင်နယ်နိမိတ်အတွင်းတွင် အစိုးရအဖွဲ့၏ကြိုတင်ခွင့်ပြုချက်မရရှိဘဲ ရေလမ်းကြောင်းပိတ်ဆို့ စေနိုင်သော သို့မဟုတ် ရေကြောင်းသွားလာမှုကို ဟန့်တားခြင်းဖြစ်ပေါ်စေနိုင်သော သို့မဟုတ် တစ်နည်းနည်းဖြင့် ထိခိုက်စေနိုင်သောရေယာဉ်ကိုဖြစ်စေ၊ ပစ္စည်းတစ်မျိုးမျိုးကိုဖြစ်စေ၊ ရေထု ညစ်ညမ်းမှုကို ဖြစ်ပေါ်စေနိုင်သောပစ္စည်းတစ်မျိုးမျိုးကိုဖြစ်စေ စွန့်ပစ်ခြင်း၊ တစ်နည်းနည်းဖြင့် ရောက်ရှိစေခြင်း သို့မဟုတ် တည်ဆောက်ခြင်း မပြုရ။
- (ဂ) မည်သူမျှ မြန်မာ့ဆိပ်ကမ်းအာဏာပိုင်က သတ်မှတ်ထားသည့် ဆိပ်ကမ်းနယ်နိမိတ်ပြင်ပရှိ ရေပြင်နယ်နိမိတ်အတွင်းတွင် အစိုးရအဖွဲ့၏ ကြိုတင်ခွင့်ပြုချက်မရရှိဘဲ ဆိပ်ကမ်းတံတား တစ်မျိုးမျိုးကိုသော်လည်းကောင်း၊ သင်္ဘောကျင်း၊ ရေလုံသင်္ဘောကျင်းနှင့် လွန်းလမ်း တစ်မျိုးမျိုးကိုသော်လည်းကောင်း တည်ဆောက်ခြင်း မပြုရ။
- (ဃ) မည်သူမျှ လူနေထိုင်ခြင်းမပြုရန် သတ်မှတ်ထားသည့်ကျွန်းများတွင် ဝင်ရောက်နေထိုင်ခြင်း မပြုရ။
- (င) မည်သူမျှညစ်ညမ်းမှုတုံ့ပြန်ရေးအထောက်အကူပြုပစ္စည်း သို့မဟုတ် ပင်လယ်ပြင်ရှာဖွေ ကယ်ဆယ်ရေးအထောက်အကူပြုပစ္စည်းကိုဖယ်ရှားခြင်း၊ ရွှေ့ပြောင်းခြင်း၊ ဖျက်ဆီးခြင်း၊ ပျက်စီးစေခြင်း၊ ရေတွင်မျှောခြင်း သို့မဟုတ် ခိုးယူခြင်း မပြုရ။
- (စ) မည်သူမျှ သို့မဟုတ် မည်သည့်ရေယာဉ်မျှ နိုင်ငံတော်၏ အတွင်းပိုင်းရေပြင်မှစ၍ ပိုင်နက် ပင်လယ်အထိ တစ်ဆက်တည်းရှိသော နယ်နိမိတ်အတွင်းနှင့် ကမ်းရိုးတန်းတစ်လျှောက်တွင် မမှန်ကန်သောအမှတ်အသားကိုဖော်ပြခြင်း၊ တရားမဝင်အလံ လွှင့်ထူခြင်း သို့မဟုတ် အတု ပြုလုပ်ထားသောစာရွက်စာတမ်းကို သယ်ဆောင်ခြင်း မပြုရ။
- (ဆ) နိုင်ငံတော်၏ ပိုင်နက်ပင်လယ်အတွင်းသို့ ခုတ်မောင်းလာသည့် မည်သည့်ရေယာဉ်မျှ ပုဒ်မ ၁၃ အရ သတ်မှတ်ထားသောသတင်းအချက်အလက်ကို ပေးပို့ရန် ပျက်ကွက်ခြင်း မရှိစေရ သို့မဟုတ် မမှန်မကန်သတင်းပို့ခြင်း မပြုရ။
- (ဇ) မည်သည့် ရေပေါ်လျှပ်စစ်ဓာတ်အားထုတ်လုပ်ရေးလုပ်ငန်းမျှ ရေပြင်နယ်နိမိတ်အတွင်းတွင် အဏ္ဏဝါပတ်ဝန်းကျင်နှင့် အဏ္ဏဝါဂေဟစနစ်အပေါ် ညစ်ညမ်းမှုဖြစ်စေသည့် သို့မဟုတ် ထိခိုက် ပျက်စီးစေသည့် ပြုလုပ်မှုတစ်ခုခုကို မပြုရ။

အခန်း (၁၁)

ပြစ်မှုနှင့် ပြစ်ဒဏ်များ

- ၂၃။ (က) မည်သူမဆို သို့မဟုတ် မည်သည့်ရေယာဉ်မဆို ပုဒ်မ ၂၂ ပုဒ်မခွဲ (က)ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ကျူးလွန်သူ သို့မဟုတ် ရေယာဉ် ပိုင်ရှင် သို့မဟုတ် ရေယာဉ်မှူးကို အနည်းဆုံးထောင်ဒဏ်သုံးနှစ်မှ အများဆုံးထောင်ဒဏ် တစ်သက်အထိဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။
- (ခ) မည်သူမဆို ပုဒ်မ ၂၂ ပုဒ်မခွဲ (ခ) ပါတားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား

စီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ် လုံးဖြစ်စေချမှတ်နိုင်သည်။ ထို့ပြင်အဆိုပါပြုလုပ်မှုကြောင့် ပေါ်ပေါက်လာသည့် နစ်နာဆုံးရှုံးမှု ကိုလည်းကောင်း၊ အဆိုပါအရာဝတ္ထုများကို ဖယ်ရှားရှင်းလင်းရသည့်ကုန်ကျစရိတ်ကို လည်းကောင်း ပြစ်မှုကျူးလွန်သူကပေးလျော်စေရမည်။

(ဂ) မည်သူမဆို-

(၁) ပုဒ်မ ၂၂ ပုဒ်မခွဲ (ဂ) ပါတားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင် ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ် လုံးဖြစ်စေ ချမှတ်ရမည်။ ထို့ပြင် အဆိုပါတည်ဆောက်ထားသည့်အရာများကို ပြစ်မှု ကျူးလွန်သူက မိမိစရိတ်ဖြင့် သတ်မှတ်ကာလအတွင်း မူလအနေအထားသို့ ပြန်လည် ရောက်ရှိစေရန် ဖယ်ရှားရှင်းလင်းစေရမည်။

(၂) ပုဒ်မခွဲငယ်(၁)ပါ သတ်မှတ်ကာလအတွင်း ဖယ်ရှားရှင်းလင်းခြင်းမပြုကြောင်း ပြစ်မှု ထင်ရှားစီရင်ခြင်းခံရလျှင် ထိုသူကို ပုဒ်မခွဲငယ်(၁)ပါ သတ်မှတ်ကာလစေ့ရောက်သည့်နေ့မှစ၍ အဆိုပါတည်ဆောက်ထားသည့်အရာများ ဖယ်ရှားရှင်းလင်းပြီးသည့်နေ့အထိ နေ့စဉ် ငွေဒဏ် ကျပ်သိန်း ၁၀၀ စီ ပေးဆောင်စေရမည်။

(ဃ) မည်သူမဆို ပုဒ်မ ၂၂ ပုဒ်မခွဲ (ဃ)ပါတားမြစ်ချက်ကို ဖောက်ဖျက်ကျူးလွန်ကြောင်း ပြစ်မှု ထင်ရှားစီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ချမှတ်ရမည်။

(င) မည်သူမဆို ပုဒ်မ ၂၂ ပုဒ်မခွဲ (င) ပါ တားမြစ်ချက်ကို ဖောက်ဖျက်ကြောင်း ပြစ်မှုထင်ရှား စီရင် ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ် လုံးဖြစ်စေ ချမှတ်ရမည်။

(စ) မည်သူမဆို သို့မဟုတ် မည်သည့်ရေယာဉ်မဆို ပုဒ်မ ၂၂ ပုဒ်မခွဲ (စ) ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ကျူးလွန်သူ သို့မဟုတ် ရေယာဉ် ပိုင်ရှင် သို့မဟုတ် ရေယာဉ်မှူးကို နှစ်နှစ်ထက်မပိုသော ထောင်ဒဏ်ချမှတ်ရမည့်အပြင် ကျပ်သိန်း ၁၀၀၀ အောက် မလျော့သည့် ငွေဒဏ်ချမှတ်ရမည်။

(ဆ) မည်သည့်ရေယာဉ်မဆို ပုဒ်မ ၂၂ ပုဒ်မခွဲ(ဆ) ပါတားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ရေယာဉ်ပိုင်ရှင် သို့မဟုတ် ရေယာဉ်မှူးကို အနည်းဆုံး ကျပ်သိန်း ၅၀၀ မှ အများဆုံး ကျပ်သိန်း ၁၀၀၀ အထိ ငွေဒဏ်ချမှတ်ရမည်။

(ဇ) ပုဒ်မ ၂၂ ပုဒ်မခွဲ (ဇ) ပါ တားမြစ်ချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုလုပ်ငန်းပိုင်ရှင်ကိုဖြစ်စေ၊ တာဝန်ရှိသူကိုဖြစ်စေ၊ ကိုယ်စားလှယ်လွှဲအပ် ခံရသူကိုဖြစ်စေ ညစ်ညမ်းမှု သို့မဟုတ် ထိခိုက်ပျက်စီးမှုပမာဏအလိုက် ဆုံးရှုံးမှုတန်ဖိုးငွေ၏ လေးဆကို ငွေဒဏ်အဖြစ် ချမှတ်ရမည်။

၂၄။ မည်သူမဆို-

(က) ဤဥပဒေအရ ထုတ်ပြန်သည့်နည်းဥပဒေများ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်၊ လုပ်ထုံးလုပ်နည်းများပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန် ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ခုနစ်နှစ်ထက်မပိုသည့် ထောင်ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။ ထို့အပြင်ဖောက်ဖျက်မှုကြောင့် ပေါ်ပေါက်လာသည့် ထိခိုက်နစ်နာဆုံးရှုံးမှုများအတွက် ပြစ်မှုကျူးလွန်သူက မိမိစရိတ်ဖြင့် သတ်မှတ်ကာလအတွင်း မူလအနေအထားသို့ ရောက်ရှိစေရန် ဆောင်ရွက်ပေးစေရမည်။

(ခ) ပုဒ်မခွဲ(က)ပါ သတ်မှတ်ကာလအတွင်း မူလအနေအထားသို့ရောက်ရှိစေရန် ဆောင်ရွက်ခြင်း မပြုကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ပုဒ်မခွဲ(က)ပါ သတ်မှတ်ကာလစေ့ရောက် သည့်နေ့မှစ၍ အဆိုပါထိခိုက်နစ်နာဆုံးရှုံးမှုများ မူလအနေအထားသို့ ရောက်ရှိရန် ဆောင်ရွက် ပြီးသည့်နေ့အထိ နေ့စဉ် ငွေဒဏ်ကျပ်သိန်း ၁၀၀ စီ ပေးဆောင်စေရမည်။

အခန်း (၁၂)

ဖမ်းဆီးခြင်း၊ ချုပ်နှောင်ခြင်းနှင့် လွှဲပြောင်းခြင်း

၂၅။ ကမ်းခြေစောင့်တပ်ဖွဲ့သည် နိုင်ငံတော်၏အတွင်းပိုင်းရေပြင်မှစ၍ သီးသန့်စီးပွားရေးဇုန်အထိ တစ်ဆက်တည်းရှိသော နယ်နိမိတ်အတွင်းနှင့် ကမ်းရိုးတန်းတစ်လျှောက်တွင် အောက်ပါတားမြစ်ချက် သို့မဟုတ် ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ခြင်း၊ ဖောက်ဖျက်ကျူးလွန်ရန် အားထုတ်ခြင်း သို့မဟုတ် အားပေးကူညီခြင်း ပြစ်မှုတစ်ရပ်ရပ်ကျူးလွန်သူကို ဖမ်းဆီးခြင်း၊ ချုပ်နှောင်ခြင်းနှင့် တည်ဆဲ ဥပဒေများနှင့်အညီ ဆက်လက်အရေးယူနိုင်ရန်အတွက် သက်ဆိုင်ရာအစိုးရဌာန၊ အစိုးရအဖွဲ့အစည်းထံသို့ လွှဲပြောင်းပေးခြင်းတို့ကို နှောင့်နှေးကြန့်ကြာခြင်းမရှိစေဘဲ ဆောင်ရွက်ရမည် -

(က) သက်ဆိုင်ရာတည်ဆဲဥပဒေများပါ တားမြစ်ချက်များ၊

(ခ) နိုင်ငံတကာသဘောတူစာချုပ်ပါ ပြဋ္ဌာန်းချက်များ။

၂၆။ ကမ်းခြေစောင့်တပ်ဖွဲ့သည် ပြစ်မှုကျူးလွန်သူကို ဖမ်းဆီးချုပ်နှောင်ပြီး ပြစ်မှုနှင့်သက်ဆိုင်သည့် သက်သေခံပစ္စည်းများကို သိမ်းဆည်း၍ ထိုပြစ်မှုကျူးလွန်သူကို သက်သေခံပစ္စည်းနှင့်တကွ သက်ဆိုင်ရာ အစိုးရဌာန၊ အစိုးရအဖွဲ့အစည်းထံသို့ သတ်မှတ်ပုံစံဖြင့် လွှဲပြောင်းခြင်း သို့မဟုတ် နီးစပ်ရာရဲစခန်းသို့ သတင်းပေးတိုင်ကြားခြင်း ပြုနိုင်သည်။

၂၇။ ကမ်းခြေစောင့်တပ်ဖွဲ့သည် ပုဒ်မ ၂၅ သို့မဟုတ် ၂၆ အရ ဖမ်းဆီးခြင်း၊ ချုပ်နှောင်ခြင်းခံရသူက နာမကျန်းသည့်အခြေအနေတွင် သက်ဆိုင်ရာမှတ်ပုံတင်ဆရာဝန်၏ထောက်ခံချက်ဖြင့် လိုအပ်သော ကျန်းမာရေးစောင့်ရှောက်မှု သို့မဟုတ် ဆေးကုသမှုခံယူခွင့်ပြုနိုင်သည်။

၂၈။ ကမ်းခြေစောင့်တပ်ဖွဲ့သည် ပုဒ်မ ၂၅ သို့မဟုတ် ၂၆ အရ ဖမ်းဆီးခြင်း၊ ချုပ်နှောင်ခြင်းခံရသူကို တစ်နေရာမှ တစ်နေရာသို့ ပို့ဆောင်ရာတွင် ထိုသူ၏လုံခြုံရေးအရဖြစ်စေ၊ ကျန်းမာရေးအရဖြစ်စေ လိုအပ် ပါက မိမိ၏အစီအစဉ်ဖြင့် ပို့ဆောင်နိုင်သည်။

၂၉။ ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း စွပ်စွဲခံရသူသည် နိုင်ငံခြားသား ဖြစ်ပါက ဤဥပဒေအရသော်လည်းကောင်း၊ တရားခံလွှဲပြောင်းရေးဥပဒေအရသော်လည်းကောင်း အရေးယူ ဆောင်ရွက်နိုင်သည်။

၃၀။ ကမ်းခြေစောင့်တပ်ဖွဲ့သည်-

(က) ပြည်ပတွင် ပြစ်မှုကျူးလွန်ပြီး ရေပြင်နယ်နိမိတ်အတွင်းသို့ ဝင်ရောက်နေသော နိုင်ငံခြားသား တစ်ဦးဦးကို စစ်ဆေးတွေ့ရှိပါက တရားခံလွှဲပြောင်းရေးဥပဒေနှင့်အညီ ဆောင်ရွက်နိုင်သည်။

❑ စာမျက်နှာ ၇ မှ

- (ခ) ပြည်ပတွင် ပြစ်မှုကျူးလွန်ခဲ့သည့် နိုင်ငံခြားရေးယာဉ် တစ်စီးစီးသည် ရေပြင်နယ်နိမိတ်အတွင်း ဝင်ရောက်နေကြောင်း ကိုယ်တိုင်သိရှိလျှင် ဖြစ်စေ၊ သတင်းရရှိလျှင်ဖြစ်စေ အဆိုပါရေးယာဉ်ကို စစ်ဆေးခြင်း သို့မဟုတ် ထိန်းသိမ်းခြင်း သို့မဟုတ် လွှဲပြောင်းခြင်းကိစ္စရပ်များ ဆောင်ရွက်နိုင်သည်။

အခန်း (၁၃)
အထွေထွေ

၃၁။ ကမ်းခြေစောင့်တပ်ဖွဲ့သည်-

- (က) တည်ဆဲဥပဒေတစ်ရပ်ရပ်ကို ဖောက်ဖျက်ကျူးလွန်သော သို့မဟုတ် ဖောက်ဖျက်ကျူးလွန်သည်ဟု ယုံကြည်ရန်အကြောင်းရှိသော နိုင်ငံခြားရေးယာဉ်ကို ထက်ကြပ်မကွာ လိုက်လံဖမ်းဆီးခွင့်ရှိသည်။

- (ခ) ပုဒ်မခွဲ(က)အရ ထက်ကြပ်မကွာ လိုက်လံဖမ်းဆီးရာတွင် သင့်လျော်သည့် အင်အားသုံးခွင့်ရှိသည်။

၃၂။ ကမ်းခြေစောင့်တပ်ဖွဲ့ သို့မဟုတ် တပ်ဖွဲ့ဝင်က တာဝန်အရ ရေးယာဉ်ကိုရပ်တန့်စေခြင်း၊ စစ်ဆေးခြင်း သို့မဟုတ် တက်ရောက်ရှာဖွေခြင်းအား ဟန့်တားသူကို ရာဇသတ်ကြီးနှင့်အညီ အရေးယူခွင့်ရှိသည်။

၃၃။ ကမ်းခြေစောင့်တပ်ဖွဲ့သည် အဏ္ဏဝါပတ်ဝန်းကျင်ညစ်ညမ်းမှု တုံ့ပြန်ရေးဆောင်ရွက်ရာတွင် ကျိုးကြောင်းဆီလျော်စွာဆောင်ရွက်ရသည့်ကိစ္စရပ်များအတွက် ကုန်ကျစရိတ်များကို ညစ်ညမ်းမှုဖြစ်ပေါ်စေသူထံမှ သတ်မှတ်ချက်နှင့်အညီ ပြန်လည်တောင်းခံခွင့်ရှိသည်။

၃၄။ ဤဥပဒေပါပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၃၅။ ဤဥပဒေပါ ပြစ်မှုတစ်ရပ်ရပ်ကို အရေးယူဆောင်ရွက်ခြင်းသည် တရားမကြောင်းအရ တရားစွဲဆိုခြင်းကို ထိခိုက်ခြင်းမရှိစေရ။

၃၆။ ကမ်းခြေစောင့်တပ်ဖွဲ့သည် ရေပြင်နယ်နိမိတ်အတွင်း တရားမဝင်ဖြတ်ကျော်ဝင်ရောက်မှု အပါအဝင် ပင်လယ်ရေကြောင်းကိုအသုံးပြု၍ ကျူးလွန်သောပြစ်မှုများကို တားဆီးနှိမ်နင်းခြင်း၊ သက်သေခံပစ္စည်းများသိမ်းဆည်းခြင်း၊ သက်သေခံပစ္စည်းများကို တရားရုံးသို့တင်ပြခြင်းတို့ ဆောင်ရွက်ရာတွင် ရာဇဝတ်ကျင့်ထုံးဥပဒေပါ မြန်မာနိုင်ငံရဲတပ်ဖွဲ့၏တာဝန်နှင့် လုပ်ပိုင်ခွင့်များကို ဆီလျော်သရွေ့ ကျင့်သုံးဆောင်ရွက်ခွင့်ရှိသည်။

၃၇။ ကမ်းခြေစောင့်တပ်ဖွဲ့သည် စွန့်ပစ်ခံရေယာဉ် သို့မဟုတ် အန္တရာယ်ရှိသောရေယာဉ်ပျက်ကို ဆယ်တင်ခြင်းနှင့် ရှင်းလင်းဖယ်ရှားခြင်းတို့တွင် ဆယ်တင်သူ၏အခွင့်အရေးကို ရယူခွင့်ရှိသည်။

၃၈။ တပ်ဖွဲ့ဝင်များသည် ဤဥပဒေပါ ကမ်းခြေစောင့်တပ်ဖွဲ့၏ လုပ်ငန်းတာဝန်များနှင့် သက်ဆိုင်သည့် ကိစ္စရပ်များကို ဝန်ကြီးဌာန၏ ခွင့်ပြုချက်ဖြင့် ပြည်ပနိုင်ငံများတွင် သွားရောက်တာဝန်ထမ်းဆောင်ခွင့်ရှိသည်။

၃၉။ ကမ်းခြေစောင့်တပ်ဖွဲ့သည်-

- (က) ဝန်ကြီးဌာန၏ခွင့်ပြုချက်ဖြင့် ပင်လယ်ရေကြောင်းဆိုင်ရာကိစ္စရပ်များတွင်ဖြစ်စေ၊ နိုင်ငံတော်လုံခြုံရေးတွင်ဖြစ်စေ လိုအပ်ပါက သက်ဆိုင်ရာအစိုးရဌာန၊ အစိုးရအဖွဲ့အစည်းများမှ အမှုထမ်း၊ အရာထမ်းများကို ကမ်းခြေစောင့်တပ်ဖွဲ့ဝင်အဖြစ် တွဲဖက်တာဝန် ထမ်းဆောင်နိုင်စေရန် သက်ဆိုင်ရာဝန်ကြီးဌာနများနှင့် ညှိနှိုင်းဆောင်ရွက်နိုင်သည်။

- (ခ) ဝန်ကြီးဌာန၏ခွင့်ပြုချက်ဖြင့် ပင်လယ်ရေကြောင်းဆိုင်ရာကိစ္စရပ်တွင်ဖြစ်စေ၊ နိုင်ငံတော်

လုံခြုံရေးတွင်ဖြစ်စေ လိုအပ်ပါက သက်ဆိုင်ရာအစိုးရဌာန၊ အစိုးရအဖွဲ့အစည်းများမှ အမှုထမ်း၊ အရာထမ်းများကို ကမ်းခြေစောင့်တပ်ဖွဲ့ဝင်အဖြစ် ဌာနကူးပြောင်းတာဝန်ထမ်းဆောင်နိုင်စေရန် နိုင်ငံ့ဝန်ထမ်းဥပဒေနှင့်အညီ ပြည်ထောင်စုရာထူးဝန်အဖွဲ့နှင့် ညှိနှိုင်းဆောင်ရွက်နိုင်သည်။

၄၀။ ကမ်းခြေစောင့်တပ်ဖွဲ့သည် မိမိ၏လုပ်ငန်းတာဝန်များ ဆောင်ရွက်ရာတွင် လိုအပ်သည့် ပြည်တွင်းပြည်ပအထောက်အပံ့ သို့မဟုတ် နည်းပညာဆိုင်ရာ အကူအညီများကို ဝန်ကြီးဌာန၏ ခွင့်ပြုချက်ဖြင့် ရယူနိုင်သည်။

၄၁။ တပ်ဖွဲ့ဝင်စည်းကမ်းထိန်းသိမ်းရေးနှင့်စပ်လျဉ်း၍ တပ်ဖွဲ့ဝင်အရာရှိများ၊ တပ်ဖွဲ့ဝင်အမှုထမ်းများ၊ အရပ်ဘက်အရာရှိများနှင့် အရပ်ဘက်အမှုထမ်းများသည် ၎င်းတို့နှင့်သက်ဆိုင်သည့် တည်ဆဲဥပဒေများကို လိုက်နာရမည်။

၄၂။ ကမ်းခြေစောင့်တပ်ဖွဲ့ဝင်များသည် ဤဥပဒေပါလုပ်ငန်းတာဝန်များဆောင်ရွက်ရာတွင် နိုင်ငံတော်၏ တည်ဆဲဥပဒေများနှင့် နိုင်ငံတကာသဘောတူစာချုပ်များအပြင် ကမ်းခြေစောင့်တပ်ဖွဲ့အကြီးအကဲက ထုတ်ပြန်သည့် တပ်ဖွဲ့တွင်းအမိန့်နှင့် ညွှန်ကြားချက်များကို လိုက်နာရမည်။

၄၃။ ပြစ်မှုကျူးလွန်သူကို ဖမ်းဆီးရာတွင်သော်လည်းကောင်း၊ ရေးယာဉ်သို့မဟုတ် အခြားသက်သေခံပစ္စည်းများကို သိမ်းဆည်းရာတွင်သော်လည်းကောင်း စွမ်းစွမ်းတမံပါဝင်ဆောင်ရွက်ခဲ့သောတပ်ဖွဲ့ဝင်ကိုဖြစ်စေ၊ သတင်းပေးသည့် လူပုဂ္ဂိုလ် သို့မဟုတ် အဖွဲ့အစည်းကို လုပ်ဆောင်မှုဆိုင်ရာ ဆုကြေး သို့မဟုတ် ဆုတံဆိပ်များ ပေးအပ်နိုင်သည်။

၄၄။ ကမ်းခြေစောင့်တပ်ဖွဲ့သည် နိုင်ငံတကာစည်းမျဉ်းများ၊ လမ်းညွှန်ချက်များ၊ ဆက်သွယ်ရေးဥပဒေနှင့်အညီ သတ်မှတ်ထားသည့် လှိုင်းနှုန်းခွင် (Frequency Band) များကို အသုံးပြုခွင့်ရှိသည်။

၄၅။ ဤဥပဒေအရ သဘောရိုးဖြင့်ဆောင်ရွက်သောကိစ္စတစ်ရပ်ရပ်အတွက် တပ်ဖွဲ့ဝင်တစ်ဦးဦးကို တရားမကြောင်းအရသော်လည်းကောင်း၊ ရာဇဝတ်ကြောင်းအရသော်လည်းကောင်း တရားစွဲဆိုခြင်းမပြုရ။

၄၆။ ဤဥပဒေအရ ချမှတ်သည့်ဌေးဇာတ်ကို မြန်မာနိုင်ငံတော်ဗဟိုဘဏ်က သတ်မှတ်ထားသည့် ငွေပေးချေမှုနည်းလမ်းများအတိုင်း ပေးဆောင်စေရမည်။

၄၇။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် -

- (က) ဝန်ကြီးဌာနသည် နည်းဥပဒေများ၊ စည်းမျဉ်းနှင့် စည်းကမ်းများကို အစိုးရအဖွဲ့၏သဘောတူညီချက်ဖြင့် ထုတ်ပြန်နိုင်သည်။

- (ခ) ဝန်ကြီးဌာနနှင့် ကမ်းခြေစောင့်တပ်ဖွဲ့တို့သည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၄၁၉ အရ ကျွန်ုပ်လက်မှတ်ရေးထိုးသည်။

(ပုံ) မင်းအောင်လှိုင်
ဗိုလ်ချုပ်မှူးကြီး

ဥက္ကဋ္ဌ
နိုင်ငံတော်စီမံအုပ်ချုပ်ရေးကောင်စီ

ပြည်သူ့စစ်မှုထမ်းဆင်ခေါ်ရေးဆိုင်ရာကိစ္စရပ်များအပေါ် စုံစမ်းမေးမြန်းခြင်းနှင့် သတင်းပို့ခြင်းပြုလုပ်နိုင်

၁။ ပြည်သူ့စစ်မှုထမ်းဆင်ခေါ်ရေးဆိုင်ရာကိစ္စရပ်များနှင့်စပ်လျဉ်း၍ သိရှိလိုသည်များကို စုံစမ်းမေးမြန်းရန်နှင့် သတင်းပို့တိုင်ကြားရန်တို့အတွက် တိုင်းဒေသကြီးနှင့်ပြည်နယ်အသီးသီးရှိ ပြည်သူ့စစ်မှုထမ်းဆင်ခေါ်ရေးအဖွဲ့များ၏ အောက်ပါဖုန်းနံပါတ်များသို့ ရုံးချိန်အတွင်း ဆက်သွယ်နိုင်ပါကြောင်း ထုတ်ပြန်အပ်ပါသည်-

(က) ပြည်သူ့စစ်မှုထမ်းဆင်ခေါ်ရေးဗဟိုအဖွဲ့
ဥက္ကဋ္ဌရုံး(နေပြည်တော်)

(၁) ၀၆၇-၃၄၀၄၉၁၊ ၀၆၇-၃၄၀၄၉၂၊ ၀၆၇-၃၄၀၄၉၃၊
၀၆၇-၃၄၀၄၉၄၊ ၀၆၇-၃၄၀၄၉၅

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၀၁

(ခ) ပြည်သူ့စစ်မှုထမ်းဆင်ခေါ်ရေးအဖွဲ့ (နေပြည်တော်ကောင်စီ)

(၁) ၀၆၇-၄၅၅၀၄၈၊ ၀၆၇-၄၅၅၀၄၉

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၀၂

(ဂ) ပြည်သူ့စစ်မှုထမ်းဆင်ခေါ်ရေးအဖွဲ့ (ကချင်ပြည်နယ်)

(၁) ၀၉-၃၄၉၀၃၅၃၄၊ ၀၉-၃၄၉၀၃၈၃၇၆

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၃၄၉၀၃၈၃၇၆

(ဃ) ပြည်သူ့စစ်မှုထမ်းဆင်ခေါ်ရေးအဖွဲ့ (ကယားပြည်နယ်)

(၁) ၀၉-၃၄၉၀၁၅၈၄၇၊ ၀၉-၃၄၉၀၁၄၈၆

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၁၀၀၆၆၃၈

(င) ပြည်သူ့စစ်မှုထမ်းဆင်ခေါ်ရေးအဖွဲ့ (ကရင်ပြည်နယ်)

(၁) ၀၅၈-၂၀၂၄၇၃၀၊ ၀၅၈-၂၀၂၄၇၃၁

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၆၉၁၁၁၁၉၁၀

(စ) ပြည်သူ့စစ်မှုထမ်းဆင်ခေါ်ရေးအဖွဲ့ (ချင်းပြည်နယ်)

(၁) ၀၇၀-၂၀၂၃၆၈၊ ၀၇၀-၂၀၂၅၉၉

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၈၉၀၉၃၇၅၇၄

(ဆ) ပြည်သူ့စစ်မှုထမ်းဆင်ခေါ်ရေးအဖွဲ့ (စစ်ကိုင်းတိုင်းဒေသကြီး)

(၁) ၀၇၁-၂၀၃၂၉၁၊ ၀၇၁-၂၀၃၂၉၂

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၀၇

(ဇ) ပြည်သူ့စစ်မှုထမ်းဆင်ခေါ်ရေးအဖွဲ့

(တနင်္သာရီတိုင်းဒေသကြီး)

(၁) ၀၅၉-၂၀၂၄၀၃၇၊ ၀၅၉-၂၀၂၄၀၃၈

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၀၈

(ဈ) ပြည်သူ့စစ်မှုထမ်းဆင်ခေါ်ရေးအဖွဲ့ (ပဲခူးတိုင်းဒေသကြီး)

(၁) ၀၅၂-၂၂၀၁၉၃၉၊ ၀၅၂-၂၂၀၁၉၄

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၀၉

(ည) ပြည်သူ့စစ်မှုထမ်းဆင်ခေါ်ရေးအဖွဲ့ (မကွေးတိုင်းဒေသကြီး)

(၁) ၀၆၃-၂၀၂၈၈၇၈၊ ၀၆၃-၂၀၂၈၈၇၉

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၀

(ဋ) ပြည်သူ့စစ်မှုထမ်းဆင်ခေါ်ရေးအဖွဲ့ (မန္တလေးတိုင်းဒေသကြီး)

(၁) ၀၂-၄၀၂၁၄၅၊ ၀၂-၄၀၂၁၄၆

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၁

(ဌ) ပြည်သူ့စစ်မှုထမ်းဆင်ခေါ်ရေးအဖွဲ့ (မွန်ပြည်နယ်)

(၁) ၀၅၇-၂၀၂၇၃၃၇၊ ၀၅၇-၂၀၂၇၃၃၆

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၂

(ဍ) ပြည်သူ့စစ်မှုထမ်းဆင်ခေါ်ရေးအဖွဲ့ (ရခိုင်ပြည်နယ်)

(၁) ၀၉-၂၅၅၀၀၂၅၁၇၊ ၀၉-၂၅၅၀၀၂၅၁၈

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၃

(ဎ) ပြည်သူ့စစ်မှုထမ်းဆင်ခေါ်ရေးအဖွဲ့

(ရန်ကုန်တိုင်းဒေသကြီး)

(၁) ၀၁-၈၃၀၀၀၁၆၊ ၀၁-၈၃၀၀၀၁၇

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၄

(ဏ) ပြည်သူ့စစ်မှုထမ်းဆင်ခေါ်ရေးအဖွဲ့ (ရှမ်းပြည်နယ်)

(၁) ၀၈၁-၂၁၂၄၅၄၀၊ ၀၈၁-၂၁၂၄၉၉၅

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၅

(တ) ပြည်သူ့စစ်မှုထမ်းဆင်ခေါ်ရေးအဖွဲ့

(ဧရာဝတီတိုင်းဒေသကြီး)

(၁) ၀၄၂-၂၀၂၅၉၉၃၊ ၀၄၂-၂၀၂၅၉၉၄

(၂) မိုဘိုင်းဖုန်းမှစာတို(SMS)ပေးပို့ရန် ၀၉-၂၅၅၀၀၂၅၁၆

၂။ ပြည်သူ့စစ်မှုထမ်းဆင်ခေါ်ရေးဆိုင်ရာ ကိစ္စရပ်များနှင့်စပ်လျဉ်း၍ စုံစမ်းမေးမြန်းခြင်း၊ မသမာမှုများနှင့်ပတ်သက်၍ တိုင်ကြားခြင်းများအား တိကျစွာဆက်သွယ်သတင်းပို့နိုင်ပါကြောင်းနှင့် မမှန်မကန်သတင်းပို့ခြင်း၊ တိုင်ကြားခြင်းများပြုလုပ်ပါက ဖော်ထုတ်၍ တည်ဆဲဥပဒေများနှင့်အညီ အရေးယူသွားမည်ဖြစ်ပါကြောင်း အသိပေးအပ်ပါသည်။

ပြည်သူ့စစ်မှုထမ်းဆင်ခေါ်ရေးဗဟိုအဖွဲ့

ပြည်သူ့စစ်မှုထမ်းနည်းဥပဒေများအား ဖတ်ရှုနိုင်ရန် ဖော်ပြပေးထားသော Website နှင့် Webportal စာရင်း

၁။ နိုင်ငံတော်စီမံအုပ်ချုပ်ရေးကောင်စီရုံး
<https://sacoffice.gov.mm>

၃။ ဥပဒေရေးရာဝန်ကြီးဌာန
<https://www.mlis.gov.mm>

၅။ Myawady Webportal
<https://myawady.net.mm>

၂။ ကာကွယ်ရေးဝန်ကြီးဌာန
<https://www.mod.gov.mm>

၄။ ပြန်ကြားရေးဝန်ကြီးဌာန
<https://www.moi.gov.mm>

၆။ Myanmar National Portal
<https://myanmar.gov.mm>

ငါးသယ်ဇာတများ တိုးပွားလာစေရေးနှင့် ငါးမျိုးများ ရေရှည်တည်တံ့ခိုင်မြဲစေရေး မိုးရာသီ ငါးမျိုးများစိုက်ထည့်

နေပြည်တော် ဇူလိုင် ၁၈
ငါးသယ်ဇာတများ တိုးပွားလာ စေရေးနှင့် ငါးမျိုးများ ရေရှည် တည်တံ့ခိုင်မြဲစေရေးတို့အတွက် နယ်စပ်ရေးရာ ဝန်ကြီးဌာန၏ ၂၀၂၅ ခုနှစ် မိုးရာသီ ငါးမျိုးစိုက် ထည့်ပွဲကို ယနေ့နံနက်ပိုင်းတွင် နယ်စပ်ရေးရာ ဝန်ကြီးဌာန ရုံးဧရိယာအတွင်းရှိ တစ်ဖက်ပိတ် ဆည်၌ ကျင်းပသည်။

ငါးမျိုးစိုက်ထည့်
ငါးမျိုးစိုက်ထည့်ပွဲတွင် နိုင်ငံ တော်စီမံအုပ်ချုပ်ရေး ကောင်စီ အဖွဲ့ဝင် နယ်စပ်ရေးရာဝန်ကြီး ဌာန ပြည်ထောင်စုဝန်ကြီး ဒုတိယဗိုလ်ချုပ်ကြီး ရာပြည့်နှင့် ဇနီးတို့က တစ်ဖက်ပိတ်ဆည် အတွင်းသို့ ငါးမျိုးများ ဦးဆောင်



နိုင်ငံတော်စီမံအုပ်ချုပ်ရေးကောင်စီအဖွဲ့ဝင် နယ်စပ်ရေးရာဝန်ကြီးဌာန ပြည်ထောင်စုဝန်ကြီး ဒုတိယဗိုလ်ချုပ်ကြီး ရာပြည့်နှင့်ဇနီး တစ်ဖက်ပိတ် ဆည်အတွင်းသို့ ငါးမျိုးများစိုက်ထည့်စဉ်။

စိုက်ထည့်ပေးပြီး ဒုတိယဝန်ကြီး ညွှန်ကြားရေး များချုပ်များနှင့် ဗိုလ်ချုပ်ဖြိုးသန့်နှင့် ဇနီး၊ ဇနီးများ၊ ဝန်ကြီးရုံးနှင့် ဦးစီးဌာန အမြဲတမ်းအတွင်းဝန်နှင့် ဇနီး၊ များမှအရာထမ်း၊ အမှုထမ်းများက



နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးဥက္ကဋ္ဌ ဦးအောင်ဇော်သိန်းနှင့်ဇနီး မင်္ဂလာကန်အတွင်း ငါးမျိုးစိုက်ထည့်စဉ်။

ငါးမြစ်ချင်းနှင့် ငါးခုံးမကြီး အကောင်ရေ ၁၀၀၀၀ ကိုတစ်ဖက် ပိတ်ဆည်အတွင်းသို့ ငါးမျိုးများ စိုက်ထည့်ပေးခဲ့သည်။

မင်္ဂလာကန်အတွင်း ငါးမျိုးစိုက်ထည့်
ထို့ပြင် နိုင်ငံတော်ဖွဲ့စည်းပုံ အခြေခံဥပဒေဆိုင်ရာခုံရုံး၏ ၂၀၂၅ ခုနှစ် မိုးရာသီငါးမျိုးစိုက်ထည့်ပွဲ အခမ်းအနားကို ညနေပိုင်းတွင် နေပြည်တော် ကောင်စီနယ်မြေ ဧမ္မာသီရိမြို့နယ် ပျဉ်းမနား - တောင်ညိုလမ်းဘေးရှိ မင်္ဂလာ ကန်၌ ကျင်းပရာ နိုင်ငံတော် ဖွဲ့စည်းပုံ အခြေခံဥပဒေဆိုင်ရာ ခုံရုံးဥက္ကဋ္ဌ ဦးအောင်ဇော်သိန်း နှင့် ဇနီး၊ နိုင်ငံတော်ဖွဲ့စည်းပုံ အခြေခံ ဥပဒေဆိုင်ရာ ခုံရုံးအဖွဲ့ဝင် များ၊ အမြဲတမ်းအတွင်းဝန်နှင့် ဝန်ထမ်းများ တက်ရောက်၍

မင်္ဂလာကန်အတွင်း ငါးမျိုး စိုက်ထည့်ပေးခဲ့ကြသည်။

အလားတူ စွမ်းအင်ဝန်ကြီး ဌာန၏ ၂၀၂၅ ခုနှစ် မိုးရာသီ ငါးမျိုးစိုက်ထည့်ပွဲ အခမ်းအနားကို စွမ်းအင်ဝန်ကြီးဌာန ပရိသတ် အတွင်းရှိ လျှို့ဝှက်ဆည်တွင် ကျင်းပရာ ပြည်ထောင်စုဝန်ကြီး ဦးကိုကိုလွင်၊ ဒုတိယဝန်ကြီး၊ ဦးစီး ဌာန/ လုပ်ငန်းများမှ ညွှန်ကြား ရေးမျိုးချုပ်များ၊ ဦးဆောင် ညွှန်ကြားရေးမျိုးများနှင့် ဝန်ထမ်း များတက်ရောက်၍ ပြည်ထောင်စု ဝန်ကြီး၊ ဒုတိယဝန်ကြီးနှင့် ညွှန်ကြားရေးမျိုး ချုပ်များ၊ ဦးဆောင်ညွှန်ကြားရေးမျိုးနှင့် ဝန်ထမ်းများက ငါးလုပ်ငန်းဦးစီး ဌာနက ပံ့ပိုးပေးသော ငါးမြစ်ချင်း ငါးသားပေါက် ကောင်ရေ ၃၀၀၀ ဝန်ထမ်းများ စိုက်ထည့်ပေးခဲ့သည်။

ထို့အတူ ဆောက်လုပ်ရေး ဝန်ကြီးဌာန၏ ၂၀၂၅ ခုနှစ် မိုးရာသီ ငါးမျိုးစိုက်ထည့်ပွဲ အခမ်း အနားကို အဆိုပါဝန်ကြီးဌာန ရုံးအမှတ် (၁၁)နှင့် ရုံးအမှတ်(၄၀) ပရိသတ်အတွင်းရှိ လျှို့ဝှက်ဆည် ၌ ကျင်းပရာ ဆောက်လုပ်ရေး ဝန်ကြီးဌာန ပြည်ထောင်စုဝန်ကြီး ဦးမျိုးသန့်နှင့်ဇနီး၊ ဒုတိယဝန်ကြီး များနှင့် ဇနီးများ၊ အမြဲတမ်း အတွင်းဝန်နှင့် ဇနီး၊ ညွှန်ကြားရေး များချုပ်များနှင့် ၎င်းတို့၏ ဇနီးများ၊ ဌာနဆိုင်ရာ တာဝန်ရှိသူများနှင့် အရာထမ်း/ အမှုထမ်းများက ငါး သားပေါက်ကောင်ရေ ၁၀၀၀၀ ကို ငါးမျိုးစိုက်ထည့်ပေးခဲ့ကြ သည်။

အလားတူ အဂတိလိုက်စားမှု တိုက်ဖျက်ရေး ကော်မရှင်၏ မိုးရာသီ ငါးမျိုးစိုက် ထည့်ပွဲ အခမ်းအနားကို နံနက်ပိုင်းတွင် နေပြည်တော်ရှိ မင်္ဂလာကန်၌ ကျင်းပရာ အဂတိလိုက်စားမှု တိုက်ဖျက်ရေးကော်မရှင် ဥက္ကဋ္ဌ ဦးစစ်အေး၊ ကော်မရှင်အတွင်း ရေးမျိုး၊ ကော်မရှင်အဖွဲ့ဝင်များ၊ အမြဲတမ်းအတွင်းဝန်၊ ညွှန်ကြား ရေးမျိုးချုပ်များနှင့် အရာထမ်း၊ အမှုထမ်းများ တက်ရောက်၍ ငါးမြစ်ချင်းနှင့် ငါးခုံးမ ငါးသား ပေါက်ကောင်ရေ ၁၀၀၀၀ ကို မင်္ဂလာ ကန်တော်အတွင်းသို့ ငါးမျိုးစိုက်ထည့်ပွဲ ကြောင်း သိရသည်။

သတင်းစဉ်

ပြည်ထောင်စုဝန်ကြီး ဦးချစ်ဆွေ မြန်မာပြည်ပအလုပ်အကိုင်ဝန်ဆောင်မှု လုပ်ငန်းရှင်များအသင်း (MOEAA) မှ တာဝန်ရှိသူများနှင့် တွေ့ဆုံ၍ NSSA ၏ အသိအမှတ်ပြု ကျွမ်းကျင်မှုလေ့ကျင့်ရေးသင်တန်းကျောင်းများ ကြည့်ရှုစစ်ဆေး

ရန်ကုန် ဇူလိုင် ၁၈
အလုပ်သမားဝန်ကြီးဌာန ပြည်ထောင်စုဝန်ကြီး ဦးချစ်ဆွေသည် ယမန်နေ့မွန်းလွဲပိုင်းတွင် ရန်ကုန် တိုင်းဒေသကြီး ရန်ကင်းမြို့နယ်ရှိ ကျွမ်းကျင်မှု လေ့ကျင့်ရေးသင်တန်းကျောင်း၌ မြန်မာ ပြည်ပအလုပ်အကိုင်ဝန်ဆောင်မှု လုပ်ငန်းရှင်များ အသင်း (MOEAA)မှ တာဝန်ရှိသူများနှင့် အလုပ်သမား ရေးရာကိစ္စရပ်များနှင့်ပတ်သက်၍ တွေ့ဆုံဆွေးနွေး ရာ အလုပ်သမားညွှန်ကြားရေးဦးစီးဌာန ညွှန်ကြား ရေးမျိုးချုပ်၊ ဌာနဆိုင်ရာ တာဝန်ရှိသူများနှင့် MOEAA မှ နိုင်ငံအလိုက်ခေါင်းဆောင်များ တက်ရောက်ကြ သည်။

ဆွေးနွေးမှာကြား
ဦးစွာ ပြည်ထောင်စုဝန်ကြီးက အလုပ်သမား ဝန်ကြီးဌာနအနေဖြင့် ပြည်ပနိုင်ငံများသို့ မြန်မာ လုပ်သားစေလွှတ်ရေး လုပ်ငန်းစဉ်များနှင့်ပတ်သက် ၍ နိုင်ငံအလိုက်စေလွှတ်ရေးလုပ်ငန်းစဉ် (SOP) များနှင့်အညီ စိစစ်ခွင့်ပြုစေလွှတ်ပေးလျက်ရှိ ကြောင်း၊ ပြည်တွင်းလုပ်သားရှားပါးမှု၊ နိုင်ငံတော် အတွက် လူ့စွမ်းအားအရင်းအမြစ်များ ဆုံးရှုံးမှုတို့ကို လျှော့ချနိုင်ရေးအတွက် ပြည်ပမှ အလုပ်လုပ်ကိုင်ပြီး



သက်တမ်းပြည့်၍ ပြန်လည်ရောက်ရှိလာသော အရေ အတွက်နှင့် အသစ်စေလွှတ်ရမည့် လုပ်သားအရေ အတွက်ကို နှိုင်းယှဉ်ကာ စေလွှတ်နေခြင်းဖြစ်ပါ ကြောင်း၊ အေဂျင်စီများအနေဖြင့် အလုပ်သမားများ စေလွှတ်ရာတွင် လုပ်ခလစာ အကျိုးခံစားခွင့်များပြား သည့် နိုင်ငံများသို့ စေလွှတ်နိုင်ရေး ကြိုးစား ဆောင်ရွက်စေလိုကြောင်း၊ MOEAA နိုင်ငံအလိုက်

ခေါင်းဆောင်များမှ အေဂျင်စီများအပေါ် မှန်ကန်သော ဦးဆောင်မှုပြုရေး၊ အလုပ်သမားစေလွှတ်ရေး လုပ်ငန်းစဉ်များဆောင်ရွက်ရာတွင် အလုပ်သမား ညွှန်ကြားရေးဦးစီးဌာနမှ သတ်မှတ်ထားသည့် အမိန့်၊ ညွှန်ကြားချက်၊ စည်းမျဉ်းစည်းကမ်းများ၊ လုပ်ငန်း အစီအစဉ်(SOP)များနှင့်အညီ လိုက်နာဆောင်ရွက် ပေးရေးကိစ္စများကို ဆွေးနွေးမှာကြားသည်။

ထို့နောက် MOEAA မှ ဥက္ကဋ္ဌနှင့် တာဝန်ရှိသူများ၊ နိုင်ငံအလိုက်ခေါင်းဆောင်များက ပြည်ပသို့ အလုပ် သမားစေလွှတ်ရေးလုပ်ငန်းစဉ်နှင့် ပတ်သက်သည့် ဆွေးနွေးတင်ပြမှုအပေါ် ပြည်ထောင်စုဝန်ကြီးက ပေါင်းစပ်ညှိနှိုင်းပေးသည်။

ယင်းနောက် ပြည်ထောင်စုဝန်ကြီးနှင့် တာဝန်ရှိ သူများသည် ဒဂုံမြို့သစ်(မြောက်ပိုင်း)မြို့နယ်ရှိ Yun Nadi Oo Co., Ltd. ကျွမ်းကျင်မှုလေ့ကျင့်ရေး သင်တန်းကျောင်းသို့ သွားရောက်၍ သင်တန်းသား များအား စာတွေ့လက်တွေ့ သင်ကြားပို့ချနေမှုကို ကြည့်ရှုစစ်ဆေးသည်။

ယနေ့မွန်းလွဲပိုင်းတွင် ပြည်ထောင်စုဝန်ကြီးနှင့် တာဝန်ရှိသူများသည် သင်တန်းကျွမ်းကျင်မှု ဘဝ မြှင့်တင်မှုနှင့် နည်းပညာအထောက်အကူပြုရုံး (ရန်ကုန်)သို့ ရောက်ရှိပြီး နည်းပညာအထောက် အကူပြုရုံး(ရန်ကုန်)၊ ပြည်ပအလုပ်အကိုင် စာချုပ် ချုပ်ဆိုရေးအဖွဲ့ရုံးနှင့် လူမှုဖူလုံရေးဆေးခန်း (သင်တန်းကျွမ်းကျင်မှု)တို့ ပူးတွဲဖွင့်လှစ်ထားမှုအခြေအနေ များကို လှည့်လည်ကြည့်ရှုစစ်ဆေးကာ လိုအပ်သည် များကို မှာကြားသည်။

ဆက်လက်၍ ပြည်တွင်းအလုပ်အကိုင် ရှာဖွေ ရေးအကျိုးဆောင် အေဂျင်စီများမှ တာဝန်ရှိသူများ နှင့်တွေ့ဆုံ၍ လိုအပ်သည်များမှာကြားပြီး ပြည်တွင်း အေဂျင်စီများမှ တာဝန်ရှိသူများက ဆွေးနွေးတင်ပြ ချက်များအပေါ် ပြည်ထောင်စုဝန်ကြီးက လိုအပ်သည် များကို ပေါင်းစပ်ညှိနှိုင်းဆောင်ရွက်ပေးခဲ့ကြောင်း သိရသည်။

သတင်းစဉ်



ပြည်ထောင်စုဝန်ကြီး ဦးမောင်မောင်အုန်း သတင်းနှင့် စာနယ်ဇင်းလုပ်ငန်း(ရန်ကုန်)မှ အရာထမ်းများနှင့် တွေ့ဆုံ

ရန်ကုန် ဇူလိုင် ၁၈
ပြန်ကြားရေးဝန်ကြီးဌာန ပြည်ထောင်စုဝန်ကြီး ဦးမောင်မောင်အုန်းသည် သတင်းနှင့် စာနယ်ဇင်းလုပ်ငန်း(ရန်ကုန်)မှ အရာထမ်းများနှင့် ယနေ့ မွန်းလွဲ ၂ နာရီတွင် ရန်ကုန်မြို့ သိမ်ဖြူလမ်းရှိ ပုံနှိပ်ရေးနှင့် ထုတ်ဝေရေး ဦးစီးဌာန အစည်းအဝေးခန်းမ၌ တွေ့ဆုံသည်။
တွေ့ဆုံစဉ် ပြည်ထောင်စုဝန်ကြီးက

နိုင်ငံတော်တွင် ဖြစ်ပေါ်နေသည့် အခြေအနေများကို မျက်စိဖြင့်၊ နားစွင့်ပြီး သတင်းများ ဖော်ပြရာ၌ သမားရိုးကျထက် ခေတ်ကာလနှင့်အညီ ရေးသားဖော်ပြရန် လိုအပ်ကြောင်း၊ အမှားအယွင်းကင်းစင်စေရန်နှင့် နိုင်ငံတော်က ချမှတ်ထားသည့် မူဝါဒများကို အမြဲမပြတ် လေ့လာသိရှိနေရန် လိုအပ်ကြောင်း၊ နိုင်ငံတော်ဝန်ကြီးချုပ်ကလည်း ပုံနှိပ်မီဒီယာအပေါ်

အလေးထားပါကြောင်း၊ ပြည်သူလူထုအား သတင်းမှန် သိရှိစေရေး ရှာဖွေဖော်ပြပေးသွားရန် လိုအပ်ကြောင်း မှာကြားသည်။
ထို့နောက် တာဝန်ရှိသူများက သတင်းစာထုတ်လုပ်ဖြန့်ချိနေမှု အခြေအနေများကို ရှင်းလင်းတင်ပြပြီး ပြည်ထောင်စုဝန်ကြီးက နိဂုံးချုပ်အမှာစကားပြောကြားသည်။
သတင်းစဉ်

ရှန်ဟိုင်းပူးပေါင်းဆောင်ရွက်မှု အဖွဲ့ဝင်နိုင်ငံများ၏ ရုပ်မြင်သံကြားပွဲတော်သို့ မြန်မာကိုယ်စားလှယ်အဖွဲ့ ပါဝင်တက်ရောက်

ရှန်ဟိုင်းပူးပေါင်းဆောင်ရွက်မှု အဖွဲ့ဝင်နိုင်ငံများ၏ ရုပ်မြင်သံကြားပွဲတော်ကို ဒုတိယအကြိမ်အဖြစ် ဇူလိုင် ၁၆ ရက် နံနက်ပိုင်းက တရုတ်နိုင်ငံ ရှန်ရှီးပြည်နယ်ရှိ Xi'an Chanba International Conference Center ၌ ကျင်းပရာ အဖွဲ့ဝင်နိုင်ငံများအပြင် လေ့လာသူနှင့် ဆွေးနွေးဖက်နိုင်ငံများမှ ကိုယ်စားလှယ်အဖွဲ့များ တက်ရောက်ကြသည်။
အဆိုပါအဖွဲ့ကို ၂၀၁၁ ခုနှစ်က တရုတ်၊ ရုရှား၊ ဘယ်လာရုစ်၊ ကာဇက်စတန်၊ ကာဂျစ္စတန်၊ တာဂျစ်ကစ္စတန်၊ ဥဘေကစ္စတန်၊ အိန္ဒိယ၊ ပါကစ္စတန်နှင့် အီရန် ၁၀ နိုင်ငံတို့ဖြင့် စတင်ဖွဲ့စည်းခဲ့ပြီး ယခုပွဲတော်သို့ လေ့လာသူများအဖြစ် မွန်ဂိုလီးယားနှင့် အာဖဂန်နစ္စတန်နိုင်ငံတို့အပြင် ဆွေးနွေးဖက်နိုင်ငံများအဖြစ် အီဂျစ်၊ ကာတာ၊ ဆော်ဒီအာရေဗျ၊ ဘာရိန်း၊ ကူဝိတ်၊ ယူအေအီး၊ တူနီးရှား၊ အဇာဘိုင်ဂျန်၊ အာမေနီးယား၊ မော်လ်ဒိုဗား၊ ကမ္ဘောဒီးယား၊ နီပေါ၊ သီရိလင်္ကာနိုင်ငံတို့နှင့် အတူ မြန်မာနိုင်ငံမှ မြန်မာအသံနှင့် ရုပ်မြင်သံကြား ညွှန်ကြားရေးမှူးချုပ်နှင့်အဖွဲ့ တက်ရောက်သည်။
အဆိုပါရုပ်မြင်သံကြားပွဲတော် ဖွင့်ပွဲအခမ်းအနားတွင် ရန်ရှီးပြည်နယ် အစိုးရအဖွဲ့အကြီးအကဲ Mr. Zhao Gang က အဖွင့်အမှာ



စကားပြောကြားပြီး တရုတ်နိုင်ငံအမျိုးသားဇေဒီယိုနှင့် ရုပ်မြင်သံကြား အုပ်ချုပ်ရေးဝန်ကြီးဌာနဝန်ကြီး Ms. Cao Shumin က ရှင်းလင်းပြောကြားကာ တက်ရောက်လာကြသည့် နိုင်ငံများမှ တာဝန်ရှိသူများနှင့်အတူ ဖွင့်ပွဲအခမ်းအနားကို စက်ဝိုက်များတစ်ပြိုင်တည်းနှိပ်၍ ဖွင့်လှစ်ပေးကြသည်။
ထိုသို့ ဖွင့်လှစ်မှုနှင့် တစ်ချိန်တည်းတွင် တရုတ်နိုင်ငံ၏ ပိုးလမ်းမကြီးမှ မိုင်ပေါင်းတစ်သောင်း ချစ်ကြည်ရေးခရီးစဉ်ကို ယာဉ်ငယ် ၁၂ စီး ခရီးသွား ငှမဦး ပါဝင်သောယာဉ်တန်းဖြင့် တရုတ်နိုင်ငံ ရှန်ရှီးမြို့မှ SCO အဖွဲ့ဝင်နိုင်ငံများဖြစ်သည့်ကာဇက်စတန်၊ ကာဂျစ္စတန်၊ တာဂျစ်ကစ္စတန်၊ ဥဘေကစ္စတန်နှင့် နီပေါတို့သို့ စုစည်း ထွက်ခွာသွားကြသည်။

ဆက်လက်၍ ဖွင့်ပွဲအခမ်းအနားကို ကျင်းပရာ တက်ရောက်လာကြသည့် နိုင်ငံများမှ တာဝန်ရှိသူများနှင့်အတူ တရုတ်နိုင်ငံမှ မီဒီယာအဖွဲ့အစည်းကြီးများဖြစ်ကြသော People's Daily၊ Xinhua News Agency၊ CGTN နှင့် Xian ရုပ်သံဌာနတို့မှ တာဝန်ရှိသူများက မိတ်ဆက်ပြောကြားကြသည်။
မွန်းလွဲပိုင်းတွင် Audio and Video Content Trade Market, Convergence and Communication of Audio Visual Content and Audio-Video Industry Exchange and Cooperation Parallel Session များကို နေရာများခွဲ၍ ကျင်းပရာ မြန်မာ့အသံနှင့်ရုပ်မြင်သံကြား ညွှန်ကြားရေးမှူးချုပ်ဦးရဲနိုင်က နိုင်ငံတကာရုပ်သံများနှင့် မြန်မာရုပ်သံ

ဖြစ်ပေါ်ပြောင်းလဲတိုးတက်မှုများစိန်ခေါ်မှုများနှင့် အခွင့်အလမ်းများကို ရှင်းလင်းဆွေးနွေးပြောကြားသည်။
ညပိုင်းတွင် တက်ရောက်လာကြသည့် နိုင်ငံများမှ တာဝန်ရှိသူများသည် ပွဲတော်ကျင်းပရေးတာဝန်ရှိသူများနှင့်အတူ ရှန်ရှီးမြို့ရှိ OMNI CHANG'AN CONCERT HALL တွင် SCO Night Show ကို Orchestra သံစုံတီးဝိုင်းဖြင့် ဖျော်ဖြေတင်ဆက်မှုကို ကြည့်ရှုအားပေးကြသည်။
အဆိုပါအဖွဲ့များသည် ဇူလိုင် ၁၇ ရက် နံနက်ပိုင်းတွင် ရှန်ရှီးအသံလွှင့်နှင့် ရုပ်သံဌာနကို လည်းကောင်း၊ မွန်းလွဲပိုင်းတွင် ရှင်ချီဟန် ရှေးဟောင်းယဉ်ကျေးမှုနယ်မြေနှင့် ဂူဗီမာန်ကိုလည်းကောင်း သွားရောက်လေ့လာခဲ့ကြကြောင်း သိရသည်။သတင်းစဉ်

ကန့်ကွက်နိုင်ကြောင်း အများသိစေရန် ကြေညာခြင်း

၁။ ကရင်ပြည်နယ်၊ ဘားအံမြို့၊ ရတနာဒီပရပ်ကွက်၊ ကြာအင်းတောင်ပေါ်လမ်း၊ အိမ်အမှတ် [၉/၃၄(A)] တွင် ပါတီရုံးချုပ်တည်ရှိသော ပအိုဝ်းအမျိုးသားညီညွတ်ရေးပါတီက နိုင်ငံရေးပါတီများ မှတ်ပုံတင်ခြင်းဥပဒေ ပုဒ်မ ၅ အရ နိုင်ငံရေးပါတီအဖြစ် မှတ်ပုံတင်ခွင့်ပြုရန် ၁၅-၇-၂၀၂၅ ရက်နေ့တွင် လျှောက်ထားလာပါသည်။ ယင်းသို့ လျှောက်ထားရာတွင် ပါတီအမည်၊ အလံနှင့် တံဆိပ်တို့ကို ဖော်ပြပါအတိုင်း အသုံးပြုမည်ဖြစ်ကြောင်း တင်ပြလာပါသည်။
၂။ ယင်းအဖွဲ့အစည်းက အသုံးပြုမည့် ပါတီအမည်၊ အလံနှင့် တံဆိပ်တို့ကို ကန့်ကွက်လိုက် ယခု ကြေညာသည့်နေ့မှစ၍ (၇) ရက်အတွင်း ခိုင်လုံသော အထောက်အထားများဖြင့် ပြည်ထောင်စုရွေးကောက်ပွဲကော်မရှင်သို့ ကန့်ကွက်နိုင်ပါကြောင်း နိုင်ငံရေးပါတီများမှတ်ပုံတင်ခြင်း နည်းဥပဒေ ၁၄ (ဃ) အရ အများသိစေရန် ကြေညာအပ်ပါသည်။
ပအိုဝ်းအမျိုးသားညီညွတ်ရေးပါတီ၏ အလံပုံစံ



ပအိုဝ်းအမျိုးသားညီညွတ်ရေးပါတီ၏ တံဆိပ်ပုံစံ



ပြည်ထောင်စုရွေးကောက်ပွဲကော်မရှင်

ဟင်္သာတမြို့နယ်၌ ငလျင်ဘေးအန္တရာယ်သဏ္ဌာန်တူ ဇာတ်တိုက်လေ့ကျင့်

ဟင်္သာတ ဇူလိုင် ၁၈
ဧရာဝတီတိုင်းဒေသကြီး ဟင်္သာတမြို့ အမှတ် (၄) အခြေခံပညာ အထက်တန်းကျောင်း ဘုရင့်နောင်ခန်းမ၌ ဇူလိုင် ၁၈ ရက် မွန်းလွဲ ၁ နာရီက ဟင်္သာတခရိုင် ဘေးအန္တရာယ်ဆိုင်ရာ စီမံခန့်ခွဲမှုဦးစီးဌာနက ကြီးမှူးပြုလုပ်သော ငလျင်ဘေးအန္တရာယ် သဏ္ဌာန်တူဇာတ်တိုက်လေ့ကျင့်ခြင်းနှင့် အသိပညာပေးဟောပြောပွဲ ကျင်းပသည်။
ဦးစွာ ဟင်္သာတခရိုင် ဘေးအန္တရာယ်ဆိုင်ရာစီမံခန့်ခွဲမှုဦးစီးဌာနဦးစီးမှူး လက်ထောက်ညွှန်ကြားရေးမှူး ဦးမင်းသူမောင်က သဘာဝဘေးအန္တရာယ်ဆိုင်ရာ သိမှတ်ဖွယ်ရာများ၊ ဆောင်ရန်ရှောင်ရန်အချက်များ၊ လိုက်နာဆောင်ရွက်ရမည့်အချက်များကို အသိပညာပေးဟောပြောပြီး ခရိုင်ပြည်သူ့ကျန်းမာရေးဦးစီးဌာန ဦးစီးမှူး ဒေါက်တာ နေခြည်ထက်ထက်လင်းအောင်က ကျန်းမာရေးဆိုင်ရာများ အသိပညာပေးဟောပြောခြင်း၊ ဟင်္သာတမြို့နယ် မီးသတ်ဦးစီးဌာနမှ ဦးစီးမှူး ဦးဥက္ကာနှင့်အဖွဲ့က ရှာဖွေကယ်ဆယ်ရေးလုပ်ငန်းသုံး ပစ္စည်းကိရိယာများနှင့် လက်တွေ့သရုပ်ပြရှင်းလင်းဟောပြောခြင်း၊ ခရိုင်ကြက်ခြေနီသူနာပြုတပ်ဖွဲ့မှူး ဦးကျော်မြင့်ဦးက ရှေးဦးသူနာပြုစုနည်း၊ ငလျင်ဘေးအန္တရာယ် ဖြစ်ပေါ်လာပါက လိုက်နာဆောင်ရွက်ရန် အချက်များ ဟောပြောခြင်းတို့ ဆောင်ရွက်ကြသည်။ ထို့နောက် သက်ဆိုင်ရာဌာနများ၊ ဆရာ ဆရာမများနှင့် ကျောင်းသား ကျောင်းသူများ ပါဝင်၍ ငလျင်ဘေးအန္တရာယ် သဏ္ဌာန်တူဇာတ်တိုက်လေ့ကျင့်ခြင်းများ စုပေါင်းဆောင်ရွက်ခဲ့ကြောင်း သိရသည်။
ကိုဇော်(ဟင်္သာတ)



လျှပ်စစ်သုံးမော်တော်ယာဉ်များ ရန်ကုန်ဆိပ်ကမ်းသို့ရောက်ရှိ

နေပြည်တော် ဇူလိုင် ၁၈
အမျိုးသားအဆင့် လျှပ်စစ်သုံးယာဉ်နှင့် ဆက်စပ်လုပ်ငန်းများ ဖွံ့ဖြိုးတိုးတက်ရေး ဦးဆောင်ကော်မတီ၏ ခွင့်ပြုချက်ဖြင့်

The Golden Octopus Co., Ltd. က တင်သွင်းလာသော တရုတ်နိုင်ငံထုတ် WULING STARLIGHT S အမျိုးအစား လျှပ်စစ်သုံးမော်တော်ယာဉ်များနှင့် Aung Gabar Motor Services Co., Ltd. က တင်သွင်းလာသော တရုတ်နိုင်ငံထုတ် SAIC MAXUS MIFA 9 အမျိုးအစား လျှပ်စစ်သုံးမော်တော်ယာဉ်များ ရန်ကုန်ဆိပ်ကမ်းသို့ရောက်ရှိလာပါသဖြင့် ယနေ့တွင် လုပ်ထုံးလုပ်နည်းနှင့်အညီ ထုတ်ယူခွင့်ပြုခဲ့ကြောင်း သိရသည်။
သတင်းစဉ်

ပြည်ထောင်စုဝန်ကြီး ဒေါက်တာညွန့်ဖေ ပဲခူးတိုင်းဒေသကြီးနှင့် ရန်ကုန်တိုင်းဒေသကြီးအတွင်းရှိ တက္ကသိုလ်၊ ပညာရေးဒီဂရီကောလိပ်နှင့် အခြေခံပညာကျောင်းများ ကွင်းဆင်းစစ်ဆေး

နေပြည်တော် ဇူလိုင် ၁၈
ပညာရေး ဝန်ကြီးဌာန
ပြည်ထောင်စုဝန်ကြီး ဒေါက်တာ
ညွန့်ဖေသည် ပဲခူးတိုင်းဒေသကြီး
လူမှုရေးရာဝန်ကြီး ဦးမျိုးအောင်၊
ညွှန်ကြားရေးမှူးချုပ်များ၊ တာဝန်
ရှိသူများနှင့်အတူ ယနေ့နံနက်ပိုင်း
တွင်ပဲခူးတက္ကသိုလ်သို့ရောက်ရှိပြီး
တက္ကသိုလ်ဝင်းအတွင်း သန့်ရှင်း
သာယာလှပရေးနှင့် ဥပဓိရုပ်
ကောင်းမွန်ရေး ဆောင်ရွက်ထားရှိ
မှုများကို ကြည့်ရှုစစ်ဆေးသည်။
ယင်းနောက် ပါမောက္ခချုပ်၊
ဒုတိယ ပါမောက္ခချုပ်၊ ပါမောက္ခ
များ၊ ဆရာ ဆရာမများနှင့်တွေ့ဆုံ
ကာ ဆရာ ဆရာမများအနေဖြင့်
ဘာသာရပ်ဆိုင်ရာအလိုက် မိမိတို့
၏ အရည်အသွေးများ တိုးတက်
စေရေး၊ တက္ကသိုလ်၏ အသက်
သွေးကြောဖြစ်သော သုတေသန
လုပ်ငန်းများ တိုးတက်ရေးကို
လည်း ကြိုးပမ်းဆောင်ရွက်ကြစေ
လိုကြောင်း၊ သုတေသနလုပ်ငန်း
များဆောင်ရွက်ရာတွင် လိုအပ်
လျက်ရှိသည်များကိုလည်း ပံ့ပိုး
ဖြည့်ဆည်း ဆောင်ရွက်ပေးလျက်
ရှိကြောင်း ဆွေးနွေးပြောကြားပြီး
တင်ပြချက်များအပေါ် ဖြည့်ဆည်း
ဆောင်ရွက်ပေးသည်။
ထို့နောက်ပြည်ထောင်စုဝန်ကြီး



သည် ရန်ကုန်တိုင်းဒေသကြီး
လှည်းကူးပညာရေးဒီဂရီကောလိပ်
သို့ရောက်ရှိပြီး ကျောင်းအုပ်ကြီး၊
ဆရာ ဆရာမများ၊ သင်တန်းသား
သင်တန်းသူများနှင့် တွေ့ဆုံ၍
သင်တန်းသား သင်တန်းသူများ
အနေဖြင့် ဆရာ ဆရာမများ
ဖြစ်လာကြမည့် သူများဖြစ်၍
အနာဂတ်၏ ပဲ့ကိုင်ရှင်များဖြစ်
ကြောင်း၊ ဆရာ ဆရာမများ
ဖြစ်လာပါက စည်းကမ်းပြည့်ဝ
သော အမှန်တကယ်တတ်မြောက်
သူများဖြစ်စေရန် စေတနာအပြည့်
ထား၍ သင်ကြားပေးကြစေလို
ကြောင်း၊ကျောင်းသားများကိုလိမ္မာ

ယဉ်ကျေးအောင်၊ နိုင်ငံချစ်စိတ်၊
မျိုးချစ်စိတ်ရှိအောင် သင်ကြားပေး
စေလိုကြောင်း ပြောကြားသည်။
အလားတူ ပဲခူးတိုင်းဒေသကြီး
အင်းတကော်မြို့အမှတ်(၁)အခြေခံ
ပညာ အထက်တန်းကျောင်း၊
ပဲခူးမြို့ စာလေးကွင်း အခြေခံ
ပညာ အထက်တန်းကျောင်း၊
ဘုရားသုံးဆူအခြေခံပညာအထက်
တန်းကျောင်း(ခွဲ)၊ ပဲခူးမြို့
အမှတ်(၁၀)အခြေခံပညာအထက်
တန်းကျောင်း၊ အမှတ်(၃)အခြေခံ
ပညာ အထက်တန်းကျောင်း၊
အမှတ်(၁)အခြေခံပညာ အထက်
တန်းကျောင်း၊ အမှတ်(၅)အခြေခံ

ပညာအထက်တန်းကျောင်း(ခွဲ)
များသို့ရောက်ရှိပြီး ကျောင်းသား
ကျောင်းသူများ အေးချမ်းစွာ
ပညာသင်ကြားနေမှုကို ကြည့်ရှု
အားပေးကာ ကျောင်းဥပဓိရုပ်
ကောင်းမွန်ရေး၊ ကျောင်းနှင့်
ဝန်းကျင်သန့်ရှင်းသာယာလှပရေး၊
ကျောင်းအုတ်တံတိုင်း ခြံစည်းရိုး
များ လုံခြုံမှုရှိစေရေး ဆောင်ရွက်
ထားရှိမှု အခြေအနေများ၊ စာသင်
ဆောင်အသစ်များ ဆောက်လုပ်
မည့် မြေနေရာရွေးချယ်ထားရှိမှု
များကို ကြည့်ရှုစစ်ဆေးခဲ့ကြောင်း
သိရသည်။
သတင်းစဉ်

မိုင်းရယ်မြို့၌ အာဇာနည်နေ့အထိမ်းအမှတ် ဟောပြောပွဲနှင့် ပန်းချီပြိုင်ပွဲ ကျင်းပ

မိုင်းရယ် ဇူလိုင် ၁၈
ရမ်းပြည်နယ် (မြောက်ပိုင်း)
မိုင်းရယ်မြို့နယ် ပြန်ကြားရေးနှင့်
ပြည်သူ့ဆက်ဆံရေးဦးစီးဌာနက
ဦးစီး၍ အာဇာနည်နေ့အထိမ်း
အမှတ်ဟောပြောပွဲနှင့် ပန်းချီပြိုင်ပွဲ
ကို ယနေ့နံနက် ၁၀ နာရီကပြည်သူ
စာကြည့်တိုက်ခန်းမ၌ပြုလုပ်သည်။
ဦးစွာ အထက၊ အလက၊
မူလွန်(၁)၊ မူလွန်(တပ်တွင်း)ကျောင်း
တို့မှ အခြေခံပညာအလယ်တန်း

အဆင့် ကျောင်းသား ကျောင်းသူ
၂၅ဦးတို့ကအာဇာနည်နေ့အထိမ်း
အမှတ်ပန်းချီကို ယှဉ်ပြိုင်ကြသည်။
ယင်းနောက် ကျောင်းသား
ကျောင်းသူများက လူထုအခြေပြု
ဗဟိုဌာန၌ ပြသထားသည့်
အာဇာနည် ခေါင်းဆောင်ကြီးများ
၏ ကိုယ်ရေးမှတ်တမ်း၊ နံရံကပ်
စာစောင်များနှင့်စာအုပ်စာစောင်များ
ကို လေ့လာကြည့်ရှုခဲ့ကြကြောင်း
သိရသည်။ မြို့နယ်(ပြန်/ဆက်)



ပြင်ဦးလွင်မြို့နယ်၌ ဟောပြောပွဲနှင့် ဆုချီးမြှင့်ပွဲ ကျင်းပ

ပြင်ဦးလွင် ဇူလိုင် ၁၈
မန္တလေးတိုင်း ဒေသကြီး
ပြင်ဦးလွင်မြို့နယ်၌ (၇၈)နှစ်
မြောက် အာဇာနည်နေ့ အထိမ်း
အမှတ်ဟောပြောပွဲနှင့် ဆုချီးမြှင့်ပွဲ
အခမ်းအနားကို ယနေ့နံနက်ပိုင်း
တွင် ပြင်ဦးလွင်မြို့နယ် အနီးစခန်း
အခြေခံပညာ အထက်တန်း
ကျောင်း၌ ကျင်းပသည်။
ဦးစွာ ဒုတိယမြို့နယ်ပညာ



ရေးမှူး ဦးဇော်မင်းထွန်းက အမှာ
စကားပြောကြားပြီး ပြန်ကြားရေး

နှင့် ပြည်သူ့ဆက်ဆံရေးဦးစီးဌာန
ပြင်ဦးလွင်ခရိုင်ရုံးမှ ဦးစီးအရာရှိ

ဒေါ်ခင်နှင်းဆီက ဟောပြောပွဲ
ကျင်းပရသည့် ရည်ရွယ်ချက်ကို
ရှင်းလင်းပြောကြားသည်။
ထို့နောက် တာဝန်ရှိသူများက
အာဇာနည်နေ့နှင့် ပတ်သက်၍
ဟောပြောဆွေးနွေးသည်။
ဆက်လက်ပြီး ဆုကျောင်းသား
ကျောင်းသူများအား တာဝန်ရှိသူ
များမှ ဆုများပေးအပ်ချီးမြှင့်ခဲ့
ကြောင်း သိရသည်။
ခရိုင်(ပြန်/ဆက်)
✽

အာဇာနည်များ ထိုလမ်းစဉ်

- ✽ တစ်ပါးသူကျွန်၊ ဆိုးညစ်နွံမှ
လွန်မြောက် ဘေးကင်း၊ လွတ်လပ်ခြင်းကို
ဆောင်ကြဉ်းပေးအပ် ခဲ့သူများ။
- ✽ အမိပြည်အတွက်၊ ခန္ဓာ အသက်ကို
ရက်ရက်မရွံ့၊ နောက်မတွန့်ဘဲ
စွန့်လွှတ်ပေးဆပ် ခဲ့သူများ။
- ✽ အချုပ်အခြာ၊ ပဲ့မကွာအောင်
မှန်စွာ မြှော်မြင်၊ အသိယှဉ်လျက်
ဆင်ခြင်စောင့်ရှောက် ခဲ့သူများ။
- ✽ နိုင်ငံ လူမျိုး၊ ဘုံအကျိုးကို
တိုးတက်စေရန်၊ ဆန္ဒမှန်ဖြင့်
ကြံဆကြိုးပမ်း နေသူများ။
- ✽ ဪ.. မြန်မာ့ရာဇဝင်၊ သမိုင်းစဉ်ဝယ်
ရှင်သန်ထာဝရ၊ ရှိနေကြမည့်
အာဂ စိတ်ဓာတ်၊ မြင့်မြတ် ဂုဏ်ရည်
အလီလီနှင့်
အာဇာနည်များ၊ စွမ်းပကားကို
လေးစား ချစ်ခင်၊ တွေးမြင် တမ်းတ
ရှိကြရုံမျှ၊ သာမကဘဲ
အားကျစ်နမူ၊ အတုယူကာ
များလူ စွမ်းဆောင် နိုင်ပါလျှင်။
အာဇာနည်များ ထိုလမ်းစဉ်။
မြင့်မြတ်မြန်မာ ဖြစ်မည်ပင်။ ။

မျိုးမြတ်မြတ်မြင့်မောင်

(အာဇာနည်များသို့ လေးစားဂုဏ်ပြုလျက်)



ပဲခူးမြို့ ရွှေဂူကြီးတောရဟန်းတော်ကြီးသင်မူလွန်ကျောင်း
အလင်းစစ်ခန်းမ၌ဇူလိုင် ၁၈ ရက်တွင် (၇၈)နှစ်မြောက် အာဇာနည်နေ့
အထိမ်းအမှတ် ဉာဏ်စမ်းပဟေဠိပြိုင်ပွဲကျင်းပစဉ်။ တင်စိုး(ပဲခူး)



တိုက်ကြီးမြို့နယ်၌ ဟောပြောပွဲနှင့် ကဗျာရွတ်ပြိုင်ပွဲ ကျင်းပ

တိုက်ကြီး ဇူလိုင် ၁၈
ရန်ကုန်တိုင်းဒေသကြီး တိုက်ကြီးမြို့နယ်
တွင် (၇၈)နှစ်မြောက်အာဇာနည်နေ့ အထိမ်း
အမှတ် ဟောပြောပွဲနှင့် ကဗျာရွတ်ပြိုင်ပွဲကို
ယနေ့နံနက် ၁၀ နာရီတွင် ပြန်ကြားရေးနှင့်
ပြည်သူ့ဆက်ဆံရေးဦးစီးဌာန လူထုအခြေပြု

ဗဟိုဌာန၌ ကျင်းပသည်။
ဦးစွာ မြို့နယ်စီမံအုပ်ချုပ်ရေးအဖွဲ့ဥက္ကဋ္ဌ
ဦးခင်မောင်စိုးက အမှာစကားပြောကြားပြီး
ပြန်ကြားရေးနှင့် ပြည်သူ့ဆက်ဆံရေးဦးစီးဌာန
ဦးစီးအရာရှိ ဒေါ်စောဝတ်ရည်က အာဇာနည်
နေ့နှင့်ပတ်သက်၍ အသိပညာပေးဟောပြော

သည်။
ဆက်လက်၍ ပြိုင်ပွဲကျင်းပရာ မူလတန်း
အဆင့် ကျောင်းသား ကျောင်းသူ ၁၅ ဦးက
အာဇာနည်နေ့ခေါင်းစဉ်ဖြင့် ပါဝင်ယှဉ်ပြိုင်ကြ
ပြီး ဆုရရှိသည့် ကျောင်းသား ကျောင်းသူများ
အား တာဝန်ရှိသူများက ဆုများပေးအပ်ချီးမြှင့်
ခဲ့ကြောင်း သိရသည်။
ဝတ်ရည်(ပြန်/ဆက်)

ဆရာဝန်(သစ်လွင်)နှင့် သွားနှင့် ခံတွင်းဆရာဝန်(သစ်လွင်)များအား နိုင်ငံ့ဝန်ထမ်းပြန်တမ်းဝင်အရာရှိအဖြစ် တာဝန်ပေးအပ်

နေပြည်တော် ဇူလိုင် ၁၈

ကျန်းမာရေး ဝန်ကြီးဌာန ပြည်ထောင်စုဝန်ကြီး ပါမောက္ခ ဒေါက်တာ သက်ခိုင်ဝင်းသည် ယနေ့တွင် ဆရာဝန် (သစ်လွင်) နှင့် သွားနှင့်ခံတွင်းဆရာဝန် (သစ်လွင်)များအား နိုင်ငံ့ဝန်ထမ်းပြန်တမ်းဝင်အရာရှိအဖြစ် တာဝန်ပေးအပ်ခြင်း အခမ်းအနား ဒုတိယပိုင်းသို့ တက်ရောက်သည်။

ရှင်းလင်းပြောကြား

အခမ်းအနားတွင် ကျန်းမာရေး ဝန်ကြီးဌာန ပြည်ထောင်စုဝန်ကြီးက နိုင်ငံ့ဝန်ထမ်းများ ဖြစ်လာပြီဖြစ်သဖြင့် ရင့်ကျက်မှု၊ တည်ငြိမ်မှုရှိရန်၊ အရာရာကို ကျယ်ပြန့်သည့် အမြင်ဖြင့် ကြည့်ရှု ဆင်ခြင်နိုင်ကြရန်၊

တာဝန်ယူမှု၊ တာဝန်ခံမှုရှိကြရန် လိုကြောင်း၊ ဆေးပညာရှင် အနေဖြင့် သက်မွေးမှုဆိုင်ရာ ကျင့်ဝတ်(Professional Ethic) များ၊ ဆေးပညာရှင်များလိုက်နာရမည့်ကျင့်ဝတ် (Medical Ethic) များကို အလေးထားပြီး လိုက်နာဆောင်ရွက်ရမည့်အပြင် နိုင်ငံ့ဝန်ထမ်းတစ်ဦး လိုက်နာရမည့် စည်းမျဉ်းစည်းကမ်း၊ ကျင့်ဝတ်များကို သိရှိလိုက်နာ စောင့်ထိန်းကြရန် ဖြစ်ကြောင်း၊ မိမိတို့၏ ကျွမ်းကျင်ရာ ပညာရပ်များကို ပြည်သူလူထုအတွက် အသုံးပြုနိုင်ရမည် ဖြစ်သကဲ့သို့ နိုင်ငံ့ဝန်ထမ်းတစ်ဦး အနေဖြင့် နိုင်ငံတော်နှင့် နိုင်ငံသားတို့ အပေါ် ကျေးဇူးသစ္စာ စောင့်သိရမည်ဖြစ်ကြောင်း ပြောကြားသည်။

ထို့နောက် မြန်မာနိုင်ငံဆေးကောင်စီဥက္ကဋ္ဌ ဒေါက်တာမျိုးခင်နှင့် မြန်မာနိုင်ငံ သွားနှင့်ခံတွင်းကောင်စီဥက္ကဋ္ဌပါမောက္ခဒေါက်တာပိုင်စိုးတို့က ဆောင်ရွက်နေသည့် လုပ်ငန်းများနှင့် ဆရာဝန် (သစ်လွင်) များ၊ သွားနှင့်ခံတွင်းဆရာဝန်(သစ်လွင်)များ လိုက်နာကြရမည့် ကျင့်ဝတ်စည်းကမ်းများကို ရှင်းလင်းပြောကြားကြသည်။

ယနေ့ ကျင်းပပြုလုပ်သည့် ဆရာဝန်(သစ်လွင်)နှင့် သွားနှင့်ခံတွင်းဆရာဝန်(သစ်လွင်) များအား နိုင်ငံ့ဝန်ထမ်းပြန်တမ်းဝင်အရာရှိအဖြစ် တာဝန်ပေးအပ်ခြင်း အခမ်းအနားတွင် (သစ်လွင်) ၁၂၅၉ ဦးနှင့် သွားနှင့်ခံတွင်းဆရာဝန်(သစ်လွင်) ၂၁ ဦးတို့အား နိုင်ငံ့ဝန်ထမ်းသတင်းစဉ်



ခြင်း အခမ်းအနားတွင် (သစ်လွင်) ၁၂၅၉ ဦးနှင့် သွားနှင့်ခံတွင်းဆရာဝန်(သစ်လွင်) ၂၁ ဦးတို့အား နိုင်ငံ့ဝန်ထမ်းသတင်းစဉ်

ပြည်ထောင်စုဝန်ကြီး ဦးကျော်စိုးဝင်း မန္တလေးတိုင်းဒေသကြီးအတွင်းရှိ ဟိုတယ်နှင့်ခရီးသွားလုပ်ငန်းများ ကွင်းဆင်းကြည့်ရှုစစ်ဆေး

နေပြည်တော် ဇူလိုင် ၁၈

ဟိုတယ်နှင့် ခရီးသွားလာရေးဝန်ကြီးဌာန ပြည်ထောင်စုဝန်ကြီး ဦးကျော်စိုးဝင်းသည် ယနေ့ နံနက်ပိုင်းတွင် တာဝန်ရှိသူများနှင့်အတူ မန္တလေးအပြည်ပြည်ဆိုင်ရာလေဆိပ်ရှိ ဝန်ကြီးဌာန၏ သတင်းပြန်ကြားရေးကောင်တာသို့ သွားရောက်ပြီး ပြည်တွင်းပြည်ပ ခရီးသွားဧည့်သည်များ ခရီးစဉ်ဒေသများသို့ အဆင်ပြေချောမွေ့စွာ သွားရောက်လည်ပတ်နိုင်ရေးအတွက် ဝန်ဆောင်မှုပေးနိုင်ရေး ပြင်ဆင်ဆောင်ရွက်ထားရှိမှု အခြေအနေကို ကြည့်ရှုစစ်ဆေးသည်။

ဦးစွာ ပြည်ထောင်စုဝန်ကြီးသည် ခရီးသွားဆိုင်ရာ သတင်းအချက်အလက်များ ပြည့်စုံစွာ ပြင်ဆင်ထားရှိရေး၊ ကောင်တာသို့ လာရောက်သော ခရီးသွားများကို စနစ်တကျ စစ်တမ်းကောက်ယူထားရှိရေး၊ ခရီးစဉ်ဒေသများ၊ လမ်းကြောင်းများနှင့်စပ်လျဉ်းသော အချက်အလက်များထားရှိရေး၊ ခရီးသွားများ သွားလာလည်ပတ်ရာတွင် အဆင်ပြေမှုရှိစေရန် ကူညီဆောင်ရွက်ပေးကြရေးတို့ကို တာဝန်ရှိသူများအား မှာကြားပြီး လေဆိပ်အတွင်း ပြည်တွင်း ပြည်ပ ခရီးသွားများ ဝင်/ထွက် သွားလာနေမှုကို လှည့်လည်ကြည့်ရှုသည်။

ထို့နောက် မရမ်းခြံ၊ ဟိုတယ်နှင့်ခရီးသွား



ညွှန်ကြားမှုဦးစီးဌာန Information Center သို့ သွားရောက်၍ မန္တလေးဟိုတယ်ဆိုင်ရာလုပ်ငန်းရှင်များအသင်းနှင့် တွေ့ဆုံသည်။

တွေ့ဆုံစဉ် ပြည်ထောင်စုဝန်ကြီးက ငလျင်ကြောင့် ထိခိုက်ပျက်စီးခဲ့မှုများအနက် အပြာရောင်အဆင့်ရှိ အဆောက်အအုံများ၊ အခန်းများအား အမြန်ဆုံးပြုပြင်မွမ်းမံပြီး ခရီးသွားဧည့်သည်များ

လက်ခံနိုင်ရေး၊ ဟိုတယ်များအား မြို့တော်အင်္ဂါရပ်နှင့်အညီ ပြုပြင်မွမ်းမံပြီး သန့်ရှင်းသာယာလှပအောင် ဆောင်ရွက်ကြရေးတို့ကို မှာကြားသည်။

ဆက်လက်၍ ဝန်ကြီးဌာနမှ ဝန်ထမ်းများနှင့် တွေ့ဆုံပြီး ငလျင်ဘေးသင့် ဝန်ထမ်းများအား ဝန်ကြီးဌာနအနေဖြင့် လိုအပ်သည်များ ကူညီပံ့ပိုးပေးနေမှု၊ ဝန်ထမ်းများ၏ ကျောင်းနေအရွယ် သား သမီးများ

တန်းစဉ်မပြတ် ပညာသင်ကြားနိုင်ရေးနှင့် ရုံးလုပ်ငန်းများ ဆောင်ရွက်ရာတွင် ဝန်ကြီးဌာနက ထုတ်ပြန်ထားရှိသည့် စည်းမျဉ်းစည်းကမ်းများနှင့်အညီ စနစ်တကျလုပ်ကိုင် ဆောင်ရွက်ကြရေးတို့ကို မှာကြားပြီး ဝန်ထမ်းများ၏ တင်ပြချက်များအပေါ် ဖြည့်ဆည်းဆောင်ရွက်ပေးကာ ဝန်ထမ်းများနှင့် နေ့လယ်စာ အတူတကွ သုံးဆောင်သည်။

မွန်းလွဲပိုင်းတွင် ပြည်ထောင်စုဝန်ကြီးသည် ဟိုတယ်နှင့်ခရီးသွားညွှန်ကြားမှုဦးစီးဌာန မန္တလေးရုံးခွဲနှင့် ဝန်ကြီးဌာနပိုင် ရုံးအဆောက်အအုံများကို လည်းကောင်း၊ ဝန်ကြီးဌာနနှင့် ဖက်စပ်လုပ်ကိုင်ဆောင်ရွက်လျက်ရှိသော ဟိုတယ်များကိုလည်းကောင်း၊ ငလျင်ဒဏ်ခံရပြီး နောက်ပိုင်း ပွင့်လင်းရာသီကာလအတွက် ဖွင့်လှစ်တော့မည့် မန္တလေးမြို့ရှိ ဟိုတယ်များကိုလည်းကောင်း သွားရောက်ကြည့်ရှုစစ်ဆေးပြီး တာဝန်ရှိသူများအား လိုအပ်သည်များ မှာကြားသည်။

ညနေပိုင်းတွင် ပြည်ထောင်စုဝန်ကြီးသည် ဦးပိန်တံတား၌ ပြည်တွင်း ပြည်ပ ခရီးသွားများ သွားလာလည်ပတ်နေမှုနှင့် ခရီးသွားများဆွဲဆောင်နိုင်ရန် ပြင်ဆင်ဆောင်ရွက်ထားရှိမှုကိုလည်းကောင်း၊ မန္တလေးမြို့၏ ခရီးသွားဆွဲဆောင်ရာ နေရာတစ်ခုဖြစ်သော မန္တလေးတောင်သို့ ဘုရားဖူးခရီးသွားပြည်သူများ အဆင်ပြေချောမွေ့စွာ ဘုရားဖူးလာရောက်နိုင်ရေးအတွက် စီစဉ်ထားရှိမှုများကိုလည်းကောင်း လှည့်လည်ကြည့်ရှုခဲ့ကြောင်း သိရသည်။

သတင်းစဉ်

မြန်မာနိုင်ငံ အမျိုးသားလူ့အခွင့်အရေးကော်မရှင်က သက်ကြီးရွယ်အိုများ နေ့ပိုင်းစောင့်ရှောက်ရေးဂေဟာအား ကြည့်ရှုစစ်ဆေး

နေပြည်တော် ဇူလိုင် ၁၈

မြန်မာနိုင်ငံ အမျိုးသားလူ့အခွင့်အရေးကော်မရှင် အဖွဲ့ဝင်

ဦးကျော်စိုး၊ ဒေါက်တာသန်းမြင့်နှင့် ဒေါက်တာမြင့်သူမြိုင်တို့ ဦးဆောင်သော ကြည့်ရှုစစ်ဆေး



ဦးစီးဌာန ကြီးကြပ်မှုအောက်ရှိ ရန်ကုန်တိုင်းဒေသကြီး မရမ်းကုန်းမြို့နယ်ရှိ သက်ကြီးရွယ်အိုများ နေ့ပိုင်းစောင့်ရှောက်ရေး ဂေဟာအား သွားရောက်ကြည့်ရှုစစ်ဆေးသည်။

ကြည့်ရှုစစ်ဆေး

ဦးစွာ ကြည့်ရှုစစ်ဆေးရေးအဖွဲ့သည် သက်ကြီးရွယ်အိုများ နေ့ပိုင်းစောင့်ရှောက်ရေးဂေဟာ၌ လက်ခံစောင့်ရှောက်ပေးလျက်ရှိသောဘိုးဘွားများကို သွားရောက် တွေ့ဆုံပြီး ကျန်းမာရေးစောင့်ရှောက်ပေးနေမှု၊ အစားအစာနှင့် အာဟာရ ဖြည့်ဆည်းကျွေးမွေးမှု၊ သန့်ရှင်းသော သောက်ရေနှင့် သုံးရေရရှိစေရန် ဆောင်ရွက်ပေး

နစ်ကြိမ် ဖွင့်လှစ်မှု၊ သင်တန်းသားများ တက်ရောက်မှုနှင့် သင်တန်းသားများအား ပြင်ပဘိုးဘွားရိပ်သာများသို့ သွားရောက်လေ့လာမှုတို့နှင့် စပ်လျဉ်း၍လည်း မေးမြန်းကြည့်ရှုစစ်ဆေးသည်။

ထို့နောက် ဂေဟာ၌ လက်ခံစောင့်ရှောက်ထားသော အဘိုး၊ အဘွား စုစုပေါင်း ၁၀၂ ဦး တို့အား နွေးထွေးပျူငှာစွာ အားပေးစကားများ ပြောကြားကြသည်။

အဆိုပါ ကြည့်ရှုစစ်ဆေးရေးအဖွဲ့သည် ခရီးစဉ်အတွင်း စစ်ဆေးတွေ့ရှိချက်နှင့် အကြံပြုချက်များကို သင့်လျော်သကဲ့သို့ ဆောင်ရွက်ပေးနိုင်ရေးအတွက် သက်ဆိုင်ရာဌာနသို့ ကော်မရှင်ဥပဒေနှင့်အညီ အကြံပြုပေးပို့သွားမည်ဖြစ်ကြောင်း သိရသည်။

သတင်းစဉ်

အားကစားနှင့် လူငယ်ရေးရာဝန်ကြီးဌာန ၂၀၂၅ ခုနှစ် မိုးရာသီစုပေါင်းသစ်ပင်စိုက်ပျိုးပွဲ ကျင်းပ

နေပြည်တော် ဇူလိုင် ၁၈

အားကစားနှင့် လူငယ်ရေးရာဝန်ကြီးဌာန၏ ၂၀၂၅ ခုနှစ် မိုးရာသီစုပေါင်းသစ်ပင် စိုက်ပျိုးပွဲကို ယနေ့နံနက်ပိုင်းတွင် နေပြည်တော် အားကစား လေ့ကျင့်ရေးစခန်းပရိဝုဏ်အတွင်း၌ ကျင်းပရာ ပြည်ထောင်စုဝန်ကြီး Jeng Phang နော်တောင်၊ ဒုတိယဝန်ကြီး ဦးထိန်လင်း၊ ဌာနဆိုင်ရာ တာဝန်ရှိသူများနှင့် အရာထမ်း၊ အမှုထမ်းများ တက်ရောက်ကြသည်။

ကြည့်ရှုအားပေး

ဦးစွာ ပြည်ထောင်စုဝန်ကြီး၊ ဒုတိယဝန်ကြီးနှင့် ဌာနဆိုင်ရာတာဝန်ရှိသူများက သတ်မှတ်နေရာများ၌ ရေတမာပင်များကို စတင်စိုက်ပျိုးကြပြီး အရာထမ်း၊ အမှုထမ်းများက သတ်မှတ်နေရာများ၌ ရေတမာနှင့် ကျွန်းပင်စုစုပေါင်း ၅၁၃ ပင်အား အမျိုးသားရေးလှုပ်ရှားမှုအသွင်ဖြင့် စုပေါင်းစိုက်ပျိုးနေမှုကို လှည့်လည်ကြည့်ရှုအားပေးကြသည်။

ဝန်ကြီးဌာနအနေဖြင့် အားကစားနှင့် လူငယ်ရေးရာဝန်ကြီးဌာန(ရုံးချုပ်)အပါအဝင် တိုင်းဒေသကြီးနှင့် ပြည်နယ်အားကစားနှင့် ကာယပညာဦးစီးဌာန



များ၊ အားကစားနှင့် ကာယပညာသိပ္ပံကျောင်းများအတွင်းရှိ အားကစားကွင်း၊ အားကစားရုံများ၌ ရတနာတန်းဝင်ပင်၊ နှစ်ရှည်ပင်၊ အရိပ်ရလေကာပင်များနှင့် သီးပင်စားပင် အမျိုးအစားပေါင်း ၅၄ မျိုး

ပျိုးပင်ပေါင်း ၅၂၆၅ ပင်ကို တစ်ချိန်တည်း တစ်ပြိုင်တည်း မိုးရာသီလူထုလှုပ်ရှားမှုအသွင်ဖြင့် ဆင်နွှဲစိုက်ပျိုးခဲ့ကြသည်။ သစ်ပင်စိုက်ပျိုးပွဲအပြီးတွင် ပြည်ထောင်စု

ဝန်ကြီးသည် ငလျင်ဘေးဒဏ်သင့် နေပြည်တော် ဝဏ္ဏသိဒ္ဓိအားကစားကွင်းအတွင်းရှိ လေ့ကျင့်ရေးကွင်းအမှတ်(၁)နှင့် (၃)တို့ရှိ ဘောလုံးကွင်းနှင့် ပွဲကြည့်စင်များ ပြန်လည်ပြုပြင်ပြီးမှုအခြေအနေကို လှည့်လည်ကြည့်ရှုပြီး အားကစားကွင်း စိမ်းလန်းစိုပြည်စေရေးနှင့် ပွဲကြည့်စင် ရေရှည်တည်တံ့စေရေးတို့အတွက် ထိန်းသိမ်းစောင့်ရှောက်သွားရန် မှာကြားသည်။

ထို့နောက် နေပြည်တော်အားကစားလေ့ကျင့်ရေးစခန်း(Gold Camp)၌ စခန်းသွင်း လေ့ကျင့်လျက်ရှိသည့် အားကစားသမားများ၏နေထိုင်၊စားသောက်၊ လေ့ကျင့်နေမှုများကို ကြည့်ရှုစစ်ဆေးပြီး အားကစားသမားတစ်ဦးချင်းစီအတွက် တစ်နေ့တာလိုအပ်သည့် ကစီဓာတ်၊ အသားဓာတ်နှင့် အဆီဓာတ်များကို သတ်မှတ်ကယ်လိုရီပမာဏအတိုင်း အာဟာရပြည့်ဝပြီး ကျန်းမာရေးနှင့် ညီညွတ်မျှတအောင် သန့်ရှင်းလတ်ဆတ်သည့် အသီးအရွက်များနှင့် အသားငါးများကို ချက်ပြုတ်ကျွေးမွေးသွားရန် မှာကြားခဲ့ကြောင်း သိရသည်။

သတင်းစဉ်

မွန်ပြည်နယ်ဝန်ကြီးချုပ် မိုးရာသီသစ်ပင်စိုက်ပျိုးပွဲအခမ်းအနား တက်ရောက်

မော်လမြိုင် ဇူလိုင် ၁၈

မွန်ပြည်နယ် အားကစားနှင့် ကာယပညာ ဦးစီးဌာနနှင့် အားကစားနှင့် ကာယပညာသိပ္ပံ(မော်လမြိုင်)တို့၏ မိုးရာသီစုပေါင်း သစ်ပင်စိုက်ပျိုးပွဲကို ယနေ့နံနက်ပိုင်းတွင် မော်လမြိုင် မြို့ အားကစားနှင့်ကာယပညာ သိပ္ပံ(မော်လမြိုင်)၌ ကျင်းပရာ မွန်ပြည်နယ် ဝန်ကြီးချုပ် ဦးအောင်ကြည်သိန်း၊ ပြည်နယ်ဝန်ကြီးများ၊ ဌာနဆိုင်ရာ တာဝန်ရှိသူများ၊ ဆရာ ဆရာမများနှင့် သင်တန်းသား သင်တန်းသူများ တက်ရောက်ကြသည်။



အခမ်းအနားတွင် ပြည်နယ်ဝန်ကြီးချုပ်က အမှာစကားပြောကြားပြီး သတ်မှတ်နေရာ၌ အရိပ်ရသစ်ပင်ကို စတင်စိုက်ပျိုးကာ ဌာနဆိုင်ရာတာဝန်ရှိသူများ၊ ဆရာ ဆရာမများ၊ သင်တန်းသား သင်တန်းသူများက သတ်မှတ်နေရာများ၌ အရိပ်ရ

လေကာပင်များအား အမျိုးသားရေးလှုပ်ရှားမှုအသွင်ဖြင့် စုပေါင်းစိုက်ပျိုးနေမှုကို လှည့်လည်ကြည့်ရှုအားပေးသည်။

ထို့နောက် ပြည်နယ်ဝန်ကြီးချုပ်သည် သာသနာ့ဓနဆရာတော်၏ သက်တော်(၄၆)နှစ်ပြည့် မွေးနေ့အထိမ်းအမှတ် သစ်ပင်စိုက်ပျိုးပွဲ

သို့ တက်ရောက် အမှာစကားပြောကြားသည်။ ယင်းနောက် သာသနာဓနဆရာတော်၊ ပြည်နယ်ဝန်ကြီးချုပ်နှင့် တာဝန်ရှိသူများက သတ်မှတ်နေရာများ၌ ပျိုးပင်များကို စတင်စိုက်ပျိုးပြီးတက်ရောက်လာသူများက သတ်မှတ်နေရာများ၌ ကုက္ကု!

မည်စည်၊ ခရေ၊ ရင်ခတ်၊ အနန်း၊ စိန်ပန်း(နီ)၊ စိန်ပန်း(ဝါ)၊ ရေတမာစသည့်ပျိုးပင်များ စုပေါင်းစိုက်ပျိုးနေမှုကိုလှည့်လည်ကြည့်ရှုအားပေးကာ ဆရာတော်အား ဖူးမြော်ကြည်ညို၍ လှူဖွယ်ဝတ္ထုပစ္စည်းများ ဆက်ကပ်လှူဒါန်းခဲ့ကြောင်း သိရသည်။ စည်သူ(ပြန်/ဆက်)

မုဒုံမြို့နယ်၌ အခမ်းအနားမှူးသင်တန်းဖွင့်လှစ်

မုဒုံ ဇူလိုင် ၁၈

မွန်ပြည်နယ် မုဒုံမြို့နယ်၌ ပြန်ကြားရေးနှင့် ပြည်သူ့ဆက်ဆံရေးဦးစီးဌာနနှင့် အခြေခံပညာဦးစီးဌာနတို့ ပူးပေါင်းဖွင့်လှစ်သည့် အခမ်းအနားမှူးသင်တန်းဖွင့်ပွဲကို ယမန်နေ့က လူထုအခြေပြုဗဟိုဌာနခန်းမ၌ ပြုလုပ်သည်။

ဦးစွာ မုဒုံမြို့နယ် ဒုတိယမြို့နယ်ပညာရေးမှူး ဦးခင်ဇော်ဦးက အမှာစကား ပြောကြားသည်။

အဆိုပါသင်တန်းကို မြို့နယ်အတွင်းရှိဌာနဆိုင်ရာ ဝန်ထမ်းများနှင့် အခြေခံပညာကျောင်းများမှ ဆရာ ဆရာမများ၊ သင်တန်းသား သင်တန်းသူ ၅၀ တက်ရောက်ကြပြီး နည်းပြဆရာမက အခမ်းအနားမှူးလက်စွဲပါ သင်ခန်းစာများကို နှစ်ရက်ကြာ စာတွေ့၊ လက်တွေ့သင်ကြားပို့ချပေးမည်ဖြစ်ကြောင်း သိရသည်။

ရာမည(ပြန်/ဆက်)



သာပေါင်းမြို့နယ်၌ သဘာဝဘေးအန္တရာယ်ဆိုင်ရာ အသိပညာပေးခြင်းနှင့် လက်တွေ့သရုပ်ပြ

သာပေါင်း ဇူလိုင် ၁၈

ဧရာဝတီ တိုင်းဒေသကြီး သာပေါင်းမြို့နယ် အမှတ်(၂) ရပ်ကွက် ငဝန်မြစ်ကမ်းဘေးရှိ ကြိုဆိုပါ၏ တံတားဆိပ်တွင် အခြေခံပညာ ကျောင်းသား

ကျောင်းသူများအား ယနေ့ နံနက်ပိုင်းက မြို့နယ်မီးသတ်ဦးစီးဌာနက သဘာဝဘေးအန္တရာယ်ဆိုင်ရာ အသိပညာပေး ဟောပြောသည်။

ဟောပြောရာတွင် မြို့နယ်စီမံ

အုပ်ချုပ်ရေးအဖွဲ့ အဖွဲ့ဝင်(၁) ဗိုလ်မှူးသန်းနိုင်၊ အဖွဲ့ဝင်(၂) ဦးကျော်တိုးနှင့် မြို့နယ်အဆင့် သဘာဝဘေး ကော်မတီအဖွဲ့ဝင် ဌာနဆိုင်ရာများ တက်ရောက်အားပေးခဲ့ပြီး မြို့နယ်မီးသတ်ဦးစီးမှူး ဦးကျော်သူလွင် ဦးဆောင်၍ သန္ဓေ၊ အရန်မီးသတ်တပ်ဖွဲ့ဝင်များက ကျောင်းသား ကျောင်းသူ ၈၀ တို့အား သဘာဝဘေးအန္တရာယ် ကင်းရှင်းစေရေးအတွက် အသက်ကယ်အင်္ကျီ ဝတ်ဆင်မှု သင်ကြားပြသပေးခြင်းနှင့် လက်ကမ်းစာစောင်များ ဖြန့်ဝေပေးခဲ့ကြောင်း သိရသည်။ မိုးဟိန်းထက်



ခရမ်းမြို့နယ် အထက-၂ (မြို့မ)ကျောင်း၌ လူငယ်စကားပိုင်းကျင်းပ

ခရမ်း ဇူလိုင် ၁၈

ရန်ကုန်တိုင်းဒေသကြီး ခရမ်းမြို့နယ် ပြန်ကြားရေးနှင့် ပြည်သူ့ဆက်ဆံရေးဦးစီးဌာနနှင့် အခြေခံပညာဦးစီးဌာနတို့ ပူးပေါင်းကျင်းပသည့် ပုံပြောပြိုင်ပွဲ၊ ဉာဏစွမ်းရည်၊ ဂီမ်းကစားပြိုင်ပွဲများနှင့် လူငယ်စကားပိုင်းကို ယနေ့နံနက် ၁၀

နာရီက ခရမ်းမြို့ အထက-၂ (မြို့မ) အခြေခံပညာ အထက်တန်းကျောင်း မြို့မဂုဏ်ရည်ခန်းမ၌ ကျင်းပသည်။ ဦးစွာ ခရမ်းမြို့နယ်ပညာရေးမှူး ဒေါ်ခင်မြအေးက အမှာစကားပြောကြားသည်။ ထို့နောက် မြို့နယ်ပြန်ကြားရေးနှင့် ပြည်သူ့

ဆက်ဆံရေးဦးစီးဌာနမှဦးစီးအရာရှိ ဒေါ်ခင်နှင်းဝေက လူငယ်စကားပိုင်းကျင်းပရခြင်းနှင့်ပတ်သက်၍ ရှင်းလင်းပြောကြားပြီး လူငယ်နှင့် စာပေခေါင်းစဉ်ဖြင့် ဟောပြောသည်။ ထို့နောက် ကျောင်းသားကျောင်းသူများက လူငယ်နှင့် စာဖတ်ခြင်း၊ လူငယ်နှင့်ပညာရေး၊ လူငယ်နှင့် မူးယစ်ဆေးဝါး၊ လူငယ်နှင့် ဆိုရှယ်မီဒီယာခေါင်းစဉ်တို့ဖြင့် ဆွေးနွေးခဲ့ကြသည်။

ဆက်လက်၍ ပုံပြောပြိုင်ပွဲ၊ ဉာဏစွမ်းရည်ပြိုင်ပွဲများ၊ ဂီမ်းကစားပြိုင်ပွဲများတွင် ဆုရရှိသော ကျောင်းသား ကျောင်းသူများအား တာဝန်ရှိသူများက ဆုများပေးအပ်ခဲ့ကြောင်း သိရသည်။ ကိုမင်း(ခရမ်း)



KIA အဖွဲ့နှင့် KPF အဖွဲ့မှ အဖွဲ့ဝင် ၁၀ ဦး ဥပဒေဘောင်အတွင်း ပြန်လည်ဝင်ရောက်

နေပြည်တော် ဇူလိုင် ၁၈
နိုင်ငံတော် စီမံအုပ်ချုပ်ရေး
ကောင်စီသည် PDF အပါအဝင်
အဖွဲ့အစည်း အမျိုးမျိုးအမည်ခံ၍
လက်နက်ကိုင် ဆန့်ကျင်လျက်ရှိ
သည့် အဖွဲ့အစည်းများအတွင်း
ရောက်ရှိနေသူများအား ဥပဒေ
ဘောင်အတွင်းသို့ ပြန်လည်
ဝင်ရောက်ရန် ဖိတ်ခေါ်လျက်ရာ
KIA အဖွဲ့နှင့် KPF အဖွဲ့တို့မှ အဖွဲ့ဝင်
၁၀ ဦးသည် ဥပဒေဘောင်အတွင်း
သို့ပြန်လည်ဝင်ရောက်ခဲ့ကြသည်။
ထိုသို့ ဥပဒေဘောင်အတွင်း
ပြန်လည်ဝင်ရောက်လာသူများကို
ပြန်လည်ကြိုဆို၍ ၎င်းတို့၏ မိဘ/
အုပ်ထိန်းသူများထံ ပြန်လည်
လွှဲပြောင်းပေးအပ်ခြင်းကို ယနေ့



တွင် ပူတာအိုမြို့ရှိ ဗန္ဓုလခန်းမ၌
ပြုလုပ်ရာ ပူတာအိုတပ်နယ်မှ
တာဝန်ရှိသူများ၊ ဌာနဆိုင်ရာ
ဝန်ထမ်းများ၊ ဥပဒေဘောင်
အတွင်း ဝင်ရောက်လာကြသူများ
နှင့် ၎င်းတို့၏ မိဘ/အုပ်ထိန်းသူ
များ၊ ရပ်မိရပ်ဖများ တက်ရောက်
ကြသည်။

ပြန်လည်ဝင်ရောက်ခဲ့သည့် ပူတာအို
မြို့နယ်အတွင်းမှ KIA အဖွဲ့ဝင်
အမျိုးသား ခြောက်ဦးနှင့် KPF
အဖွဲ့ဝင် အမျိုးသား လေးဦး
စုစုပေါင်း ၁၀ ဦးတို့အား ထောက်ပံ့
ငွေများနှင့် ထောက်ပံ့ပစ္စည်းများ
ပေးအပ်ရာ ဥပဒေဘောင်အတွင်း
ဝင်ရောက်လာသူ တစ်ဦးက
ကျေးဇူးတင်စကား ပြန်လည်
ပြောကြားသည်။ ယင်းနောက်
ဥပဒေဘောင်အတွင်း ဝင်ရောက်
လာသူများအား ဝန်ခံကတိ
လက်မှတ်ရေးထိုးစေပြီး မိဘ/
အုပ်ထိန်းသူများထံ ပြန်လည်
လွှဲပြောင်းပေးအပ်ကြသည်။
PDF အပါအဝင် အဖွဲ့အစည်း
အမျိုးမျိုးတို့အနေဖြင့် နိုင်ငံတော်
၏ ရှေ့လုပ်ငန်းစဉ်များတွင် ပါဝင်
ပူးပေါင်း ဆောင်ရွက်နိုင်ရေး
သတင်းစဉ်

သတ်မှတ်စည်းကမ်းချက်များနှင့်
အညီ ဥပဒေဘောင်အတွင်းသို့
လက်နက်အပ်နှံပြီး ပြည်သူ့ဘဝသို့
ပြန်လည်ဝင်ရောက်ခြင်းပြုမည်
ဆိုပါက ကြိုဆိုလက်ခံသွားမည်
ဖြစ်ကြောင်း နိုင်ငံတော်အစိုးရက
ထုတ်ပြန်ထားပြီးဖြစ်ရာ တိုင်းရင်း
သား လက်နက်ကိုင်များနှင့် ပြစ်မှု
ကျူးလွန်ခဲ့ခြင်းမရှိသော PDF
အဖွဲ့ဝင်များက ၎င်းတို့၏ လုပ်ရပ်
များအပေါ် အမြင်မှန်များရရှိလာ
သဖြင့် တိုင်းဒေသကြီးနှင့် ပြည်နယ်
များ၌ ဥပဒေဘောင်အတွင်း
ပြန်လည် ဝင်ရောက်လျက်ရှိရာ
သက်ဆိုင်ရာ တာဝန်ရှိသူများက
၎င်းတို့၏မိဘ/အုပ်ထိန်းသူများထံ
သို့ စနစ်တကျ ပြန်လည်လွှဲပြောင်း
ပေးအပ်လျက်ရှိကြောင်း သိရသည်။

နိုင်ငံတော်နှင့် တပ်မတော်၏ ငြိမ်းချမ်းရေးလုပ်ငန်းစဉ်များကို လက်ခံယုံကြည်သည့် DPLA အဖွဲ့နှင့် MDY-PDF အမည်ခံအဖွဲ့ဝင် ၁၅ ဦး ဥပဒေဘောင်အတွင်းသို့ ထပ်မံဝင်ရောက်

နေပြည်တော် ဇူလိုင် ၁၈
နိုင်ငံတော် စီမံအုပ်ချုပ်ရေး
ကောင်စီသည် PDF အပါအဝင်
အဖွဲ့အစည်းအမျိုးမျိုးအမည်ခံ၍
လက်နက်ကိုင် ဆန့်ကျင်လျက်ရှိ
သည့် အဖွဲ့အစည်းများအတွင်း
ရောက်ရှိနေသူများအား ဥပဒေ
ဘောင်အတွင်းသို့ ပြန်လည်
ဝင်ရောက်ရန် ဖိတ်ခေါ်၍ ဥပဒေ
ဘောင်အတွင်းသို့ ပြန်လည်
ဝင်ရောက်လာကြသူများကိုလည်း
လိုအပ်သည့် ကူညီပံ့ပိုးမှုများ
ဆောင်ရွက်ပေးလျက်ရှိသည်။
ထို့ပြင် အကြမ်းဖက်အဖွဲ့ဝင်များ
အနေဖြင့်လည်း ၎င်းတို့အဖွဲ့များ၏

အကျိုးစီးပွားအတွက် အကြမ်းဖက်
လုပ်ရပ်များ လုပ်ဆောင်ခြင်း၊
အပြစ်မဲ့ပြည်သူများနှင့် ဝန်ထမ်း
များအား ခြိမ်းခြောက်၊ ဖမ်းဆီး၊
သတ်ဖြတ်ခြင်း၊ ပြည်သူပိုင်
အဆောက်အအုံများ၊ လမ်း၊ တံတား
များကို မိုင်းထောင်ဖောက်ခွဲ
ဖျက်ဆီးခြင်းနှင့် ၎င်းတို့အဖွဲ့များ
အတွင်း၌ပင် အချင်းချင်း ဗိုလ်ကျ
နှိပ်စက်၊ သတ်ဖြတ်ခြင်း၊ အဓမ္မမှု
ကျူးလွန်ခြင်း စသည့် အကြမ်းဖက်
လုပ်ရပ်များကို လက်ခံနိုင်ခြင်းမရှိ
တော့ဘဲ နိုင်ငံတော်နှင့် တပ်မတော်
၏ ငြိမ်းချမ်းရေးလုပ်ငန်းစဉ်များကို
ယုံကြည်လက်ခံပြီး ဥပဒေဘောင်

အတွင်း ငြိမ်းချမ်းစွာနေထိုင်လို
သည့်အတွက် လက်နက်ကိုင်
လမ်းစဉ်အား စွန့်လွှတ်၍ နီးစပ်ရာ
တပ်စခန်းများမှတစ်ဆင့် ဥပဒေ
ဘောင်အတွင်း ပြန်လည်ဝင်ရောက်
လျက်ရှိကြသည်။
ထိုသို့ ဥပဒေဘောင်အတွင်း
ပြန်လည်ဝင်ရောက်လျက်ရှိရာ
ဇူလိုင် ၁၇ ရက်တွင် တောင်ခမ်းဒေသ
တစ်ဝိုက်နှင့် နောင်ချိုမြို့နယ်
အတွင်းမှ TNLA အဖွဲ့ဝင် အမျိုးသား
လေးဦး၊ DPLA အဖွဲ့မှ အဖွဲ့ဝင်
အမျိုးသား ငါးဦးနှင့် MDY-PDF
အမျိုးသား သုံးဦး၊ အမျိုးသမီး
နှစ်ဦး စုစုပေါင်း ၁၄ ဦးတို့သည်

ဥပဒေဘောင်အတွင်းသို့ ပြန်လည်
ဝင်ရောက်လာခဲ့ကြသည်။ ယနေ့
တွင်လည်း DPLA အဖွဲ့မှ အမျိုးသား
ငါးဦးနှင့် MDY-PDF အမည်ခံအဖွဲ့
မှ အမျိုးသား ၁၀ ဦး စုစုပေါင်း ၁၅
ဦးတို့သည် ဥပဒေဘောင်အတွင်း
ငြိမ်းချမ်းစွာ နေထိုင်လိုခြင်း၊
တပ်မတော်၏ ငြိမ်းချမ်းရေး
လုပ်ငန်းစဉ်များကို ယုံကြည်
လက်ခံခြင်းတို့ကြောင့် လက်နက်
ကိုင်လမ်းစဉ်အား စွန့်လွှတ်ပြီး
နီးစပ်ရာ တပ်မတော်စခန်းများမှ
တစ်ဆင့် ဥပဒေဘောင်အတွင်းသို့
ထပ်မံဝင်ရောက်လာခဲ့ရာ ၎င်းတို့
အား တာဝန်ရှိသူများက ပြန်လည်



လက်ခံ၍ လိုအပ်သည့် ကူညီ
ထောက်ပံ့မှုများ ဆောင်ရွက်ပေးခဲ့
ပြီး မိဘ/အုပ်ထိန်းသူများထံသို့
ပြန်လည်လွှဲပြောင်း ပေးအပ်ခဲ့
ကြောင်း သိရသည်။
ထို့ပြင် ဥပဒေဘောင်အတွင်းသို့
ပြန်လည်ဝင်ရောက်ရန် ဆန္ဒရှိသူ
များ ကျန်ရှိနေသေးကြောင်းသိရှိရ
သည့်အတွက် ဥပဒေဘောင်အတွင်း
ပြန်လည်ဝင်ရောက်လိုသူများအနေ

ဖြင့် နီးစပ်ရာ ခရိုင်၊ မြို့နယ်စီမံအုပ်
ချုပ်ရေးအဖွဲ့များ၊ တပ်စခန်းများနှင့်
ရဲစခန်းများသို့ အမြန်ဆက်သွယ်
သတင်းပေးပို့လာပါက ကြိုဆို
လက်ခံပြီး လိုအပ်သည့် ကူညီ
ထောက်ပံ့မှုများ ပေးအပ်သွားမည်
ဖြစ်ကြောင်းနှင့် လက်နက်/ခဲယမ်း
များအတွက် ဆုကြေးငွေများ
ပေးအပ်သွားမည် ဖြစ်ကြောင်း
သိရသည်။

ရန်ကုန်-မော်လမြိုင်သွား ပြည်ထောင်စုကားလမ်းမကြီးပေါ်၌ KNLA၊ PDF အမည်ခံ အကြမ်းဖက်ပူးပေါင်းအဖွဲ့က လက်လုပ်မိုင်းများထောင်ထားသဖြင့် လုံခြုံရေးတပ်ဖွဲ့ဝင်များက အများပြည်သူအန္တရာယ်မဖြစ်စေရေး ဖယ်ရှားရှင်းလင်း

နေပြည်တော် ဇူလိုင် ၁၈
KNLA၊ PDF အမည်ခံအကြမ်းဖက်
သမားများအနေဖြင့် အများ
ပြည်သူများ အထိတ်တလန့်ဖြစ်
စေရန်၊ လမ်းပန်းဆက်သွယ်မှု
ပြတ်တောက်စေရန်နှင့် ကုန်စည်
စီးဆင်းမှုများ အခက်အခဲဖြစ်ပေါ်
စေရန်စသည့် ရည်ရွယ်ချက်များဖြင့်
အများပြည်သူသွားလာ အသုံးပြု
လျက်ရှိသော လမ်း၊ တံတားများ
အား မိုင်းထောင်ဖောက်ခွဲခြင်း၊
အကြမ်းဖက်တိုက်ခိုက်ခြင်း စသည့်

တို့ကို ဆင်ခြင်တုံတရားကင်းမဲ့
စွာ လုပ်ဆောင်လျက်ရှိသည်။
ထိုသို့ လုပ်ဆောင်လျက်ရှိရာ
ယနေ့နံနက်ပိုင်းတွင် ဘီးလင်းမြို့
၏အနောက်မြောက်ဘက် မီတာ
၇၃၀၀ ခန့်အကွာ အလူးလေး
ကျေးရွာအနီး ရန်ကုန်-မော်လမြိုင်
သွား ပြည်ထောင်စုကားလမ်းမ
ကြီး မိုင်တိုင်အမှတ် (၁၂၀/၆) နှင့်
(၁၂၀/၇) ကြား လမ်း၏ညာဘက်
ခြမ်း ချုံပုတ်အတွင်း၌ KNLA၊
PDF အမည်ခံ အကြမ်းဖက်ပူးပေါင်း

အဖွဲ့က ဆင်ခြင်တုံတရားကင်းမဲ့
စွာ ထောင်ထားသည့် ဒေသန္တရ
လက်လုပ်မိုင်း ခုနစ်လုံးနှင့် ရှေ့ထွက်
မိုင်း နှစ်လုံးတို့ကို လုံခြုံရေးတပ်ဖွဲ့
ဝင်များက ရှာဖွေတွေ့ရှိခဲ့သဖြင့်
အများပြည်သူ ဘေးအန္တရာယ်
မဖြစ်ပေါ်စေရေးအတွက် စနစ်
တကျ ဖယ်ရှားရှင်းလင်းခြင်းများ
ဆောင်ရွက်ခဲ့သည်။
PDF အမည်ခံအကြမ်းဖက်သမား
များအနေဖြင့် ယခုကဲ့သို့ ပြည်သူ
များ ထိခိုက်ပျက်စီးဒဏ်ရာရရှိစေရန်

မိုင်းထောင်ခြင်း၊ မိုင်းဆွဲတိုက်ခိုက်
ခြင်းများကို မကြာခဏလုပ်ဆောင်
လျက်ရှိရာ ထိုကဲ့သို့ အကြမ်းဖက်
လုပ်ရပ်များ လုပ်ဆောင်နေမှုအပေါ်
ပြည်သူများအနေဖြင့် လုံးဝလက်ခံ
နိုင်ခြင်းမရှိဘဲ ကန့်ကွက်ရှုတ်ချ
လျက်ရှိကြောင်းနှင့် လုံခြုံရေးတပ်ဖွဲ့
ဝင်များက လိုအပ်သော လုံခြုံရေး
လုပ်ငန်းစဉ်များကို ဒေသခံပြည်သူ
များနှင့် ပူးပေါင်း၍ တိုးမြှင့်
ဆောင်ရွက်လျက်ရှိကြောင်း သိရ
သည်။



အများပြည်သူ သွားလာအသုံးပြုနေသည့်
လမ်းများပေါ်၌ KNLA၊ PDF အမည်ခံ အကြမ်းဖက်
သမားများ ထောင်ထားသည့် လက်လုပ်မိုင်းများ
တွေ့ရှိရသည့် ဖြစ်စဉ်ဓာတ်ပုံများ။
KNLA၊ PDF အမည်ခံအကြမ်းဖက်သမားများ
ထောင်ထားသည့် လက်လုပ်မိုင်းများ တွေ့ရှိရသည့်
မှတ်တမ်းဓာတ်ပုံများ။



တပ်မတော်သားများနှင့် ဌာနဆိုင်ရာဝန်ထမ်းများအား ပြည်သူများက ကြိုဆိုနှုတ်ဆက်ကြစဉ်။

✱ ကျောပိုးမှ

နောင်ချိုမြို့နယ် တစ်ဝိုက်အား အကြမ်းဖက်သောင်းကျန်းသူများ ယာယီထိန်းချုပ်ထားစဉ် ဒေသခံ တိုင်းရင်းသားပြည်သူများအနေ ဖြင့် အိုးအိမ်တိုက်တာ စည်းစိမ် များကို စွန့်ခွာတိမ်းရှောင်နေကြ ရပြီး ၎င်းတို့၏ လူ့အခွင့်အရေး ဆုံးရှုံးမှုများ၊ စီးပွားရေး၊ လူမှုရေး၊ ကျန်းမာရေး၊ ပညာရေးစသည့် အဘက်ဘက်မှ နိမ့်ကျမှုများ၊ စစ်၏ အနိမ့်ရံများကို ရင်ဆိုင်ကြုံတွေ့ ခဲ့ရပြီး တပ်မတော်က နောင်ချို ဒေသတစ်ဝိုက်အား အပြီးတိုင် ပြန်လည်ထိန်းချုပ်နိုင်ခဲ့သော ကြောင့် ဒေသခံတိုင်းရင်းသား ပြည်သူများအနေဖြင့် တပ်မတော် အပေါ် ယခုကဲ့သို့ စိတ်အားထက် သန်စွာ အားပေးထောက်ခံမှုများ၊ ယုံကြည်အားကိုးမှု များဖြင့် တပ်မတော်နှင့်အတူ ပူးပေါင်း ပါဝင်ဆောင်ရွက်လာခဲ့ခြင်း ဖြစ် သည်။

တပ်မတော်စစ်ကြောင်းများ အနေဖြင့် နောင်ချိုမြို့နယ်နှင့် ပတ်ဝန်းကျင်တစ်ဝိုက်ရှိ ယာယီ နေရပ်စွန့်ခွာ ဒေသခံတိုင်းရင်း သားပြည်သူများ ၎င်းတို့၏ မြို့/ ရွာများရှိ နေအိမ်များတွင် ပြန်လည် နေထိုင်နိုင်ရေး၊ အေးချမ်းပျော်ရွှင်စွာ လူမှုစီးပွား ဘဝအတွက် ရှာဖွေလုပ်ကိုင်စား သောက်နိုင်ရေးနှင့် အစိုးရအုပ်ချုပ် မှုယန္တရား ပြန်လည်လည်ပတ်နိုင် ရေးအတွက် အကြမ်းဖက်သောင်း ကျန်းသူများ ယာယီထိန်းချုပ် ထားစဉ် ဖျက်ဆီးသွားခဲ့သည့် ရုံး/ ဌာန အဆောက်အအုံများ၊ လူနေ အဆောက်အအုံများ၊ ဘာသာရေး၊ ပညာရေး၊ ကျန်းမာရေးဆိုင်ရာ အဆောက်အအုံများအား ပြန်လည် ပြုပြင်နိုင်ရေးအတွက် အကြမ်း ဖက်သမားများ ရက်စက်ယုတ်မာ စွာလုပ်ဆောင်ခဲ့သည့် မြေမြှုပ်မိုင်း အန္တရာယ်မှ ကင်းရှင်းစေရန် မြို့/ ရွာများအတွင်း မိုင်းရှင်းလင်းရေး လုပ်ငန်းများနှင့် လိုအပ်သော လုံခြုံရေးလုပ်ငန်းများကို ဆက် လက် ဆောင်ရွက်ပေးလျက်ရှိ သည်။

ထို့ပြင် ယနေ့တွင်လည်း ခရိုင် အုပ်ချုပ်ရေးမှူး၊ ဦးကျော်ဆွေဝင်း၊ ဦးဆောင်သည့် ဌာနဆိုင်ရာအဖွဲ့ ဝင် ၁၁၈ ဦးတို့သည် ဒေသခံ



တပ်မတော်သားများက ပြည်သူများအား ရင်းနှီးစွာနှုတ်ဆက် နေမှုကို တွေ့ရစဉ်။



ပြည်သူများအား စားသောက်ဖွယ်ရာများ လှူဒါန်းနေမှုကို တွေ့ရစဉ်။

ပြည်သူလူထုအား လိုအပ်သည့် ကူညီထောက်ပံ့မှုများ ဆောင်ရွက် ပေးသွားရန်နှင့် အစိုးရ၏ အုပ်ချုပ် မှုယန္တရားများဖြစ်သည့် ရုံးများ ပြန်လည်ဖွင့်လှစ်နိုင်ရေး၊ ကလေး သူငယ်များ ပညာသင်ကြားနိုင်ရေး အတွက် စာသင်ကျောင်းများ ပြန်လည်ဖွင့်လှစ်ပေးနိုင်ရေး၊ ပြည်သူလူထု၏ ကျန်းမာရေး စောင့်ရှောက်မှု လုပ်ငန်းများ ဆောင်ရွက်ပေးနိုင်ရန်အတွက် ဆေးရုံများပြန်လည်ဖွင့်လှစ်နိုင် ရေး လိုအပ်သည့် ကူညီထောက်ပံ့ ရေးပစ္စည်းများ၊ စားသောက်ဖွယ် ရာများနှင့်အတူ မော်တော်ယာဉ် များဖြင့် နောင်ချိုမြို့သို့ ရောက်ရှိ လာကြောင်း သိရသည်။ အဆိုပါ မော်တော်ယာဉ်များနှင့် အတူ

တောင်ခမ်းဒေသနှင့် နောင်ချို မြို့နယ်အတွင်းရှိ ယာယီနေရပ် စွန့်ခွာ ပြည်သူများအတွက် ရမ်း ပြည်နယ်အစိုးရအဖွဲ့၊ မန္တလေး တိုင်းဒေသကြီး အစိုးရအဖွဲ့နှင့် စေတနာရှင်ပြည်သူများက ပေးပို့ လှူဒါန်းသည့် စားသောက်ဖွယ်ရာ နှင့် အသုံးအဆောင်ပစ္စည်းများ၊ လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာ ချထားရေး ဝန်ကြီးဌာနမှ ထောက်ပံ့ပေးအပ် သည့် စားသောက်ဖွယ်ရာများနှင့် အသုံးအဆောင် ပစ္စည်းများ တစ်ပါတည်းပါရှိကြောင်း သိရ သည်။

ဒေသခံတိုင်းရင်းသား ပြည်သူ များအနေဖြင့်လည်း ၎င်းတို့၏ အိမ်ပြန်ချိန်ကို အစဉ်စောင့်မျှော်



သံဃာတော်များအား စားသောက်ဖွယ်ရာများ ဆက်ကပ်လှူဒါန်းစဉ်။



အစိုးရအုပ်ချုပ်မှုယန္တရားများ ပြန်လည်လည်ပတ်ရေး ညှိနှိုင်းအစည်းအဝေးပြုလုပ်စဉ်။



နေခဲ့ရကြောင်း၊ စစ်၏ဆိုးကျိုး များကို ကိုယ်တိုင်ကိုယ်ကျကြုံတွေ့ ခဲ့ကြရသဖြင့် ငြိမ်းချမ်းမှုကိုသာ လိုလားကြောင်း၊ မိမိတို့၏ သားသမီးများကိုလည်း အခြား ငြိမ်းချမ်းသော အရပ်ဒေသများမှ ကလေးများကဲ့သို့ပင် အေးချမ်းစွာ ပညာသင်ယူ စေချင်ကြောင်း၊ အကြမ်းဖက် လုပ်ရပ်များကြောင့် အဘက်ဘက်မှ ပျက်စီးဆုံးရှုံးခဲ့ရ သည့် နောင်ချိုမြို့အား ပြန်လည် ထူထောင်ရေး လုပ်ငန်းများ ဆောင်ရွက်ပါက တပ်မတော်နှင့် အတူပိုင်းဝန်းကူညီဆောင်ရွက်ကြ မည်ဖြစ်ကြောင်း၊ နောင်ချိုမြို့သူ မြို့သားများ ကဲ့သို့ပင် အကြမ်း ဖက်သောင်းကျန်းသူများ ယာယီ ထိန်းချုပ်ထားသည့် အခြားမြို့များ



နောင်ချိုမြို့အတွင်း မိုင်းရှင်းလင်းရေးဆောင်ရွက်နေမှုကို တွေ့ရစဉ်။

ကိုလည်း တပ်မတော်က ပြန်လည် ထိန်းချုပ်ရယူစေလိုသည့် ဆန္ဒ များမှာ အခြားပြည်သူများထံတွင် လည်းရှိနေကြောင်း၊ ထို့ကြောင့် အကြမ်းဖက်သောင်းကျန်းသူများ ယာယီထိန်းချုပ်ထားသည့် အခြား ဒေသများကိုလည်း တပ်မတော်က ပြန်လည်ရယူ၍ ဒေသခံပြည်သူ များ၏ လူမှုရေး၊ စီးပွားရေး၊ ကျန်းမာရေး၊ ပညာရေး စသည့် လူမှုစီးပွားဘဝများအား ပြန်လည် ဖြည့်ဆည်း ဆောင်ရွက်ပေးစေ လိုကြောင်း ဝမ်းပန်းတသာ ရင်ဖွင့် ပြောကြားခဲ့ကြောင်း သိရသည်။

လက်ရှိတွင် အကြမ်းဖက်အဖွဲ့ များ၏ ပြည်သူလူထုအပေါ် အကြောင်းမဲ့ခြိမ်းခြောက် ဖမ်းဆီး

သတ်ဖြတ်မှု၊ ညှဉ်းပန်းနှိပ်စက် အနိုင်ကျင့်မှုဆက်ကြေးကောက်ခံ မှု၊ အေးချမ်းသာယာနေသည့် မြို့ရွာများကို ဖျက်ဆီးမှု စသည့် အကြမ်းဖက်လုပ်ရပ်များကို လက် မခံနိုင်တော့သည့် ဒေသခံပြည်သူ များသည် တပ်မတော်အပေါ် ယုံကြည်အားကိုးမှုများ၊ စိတ် အားထက်သန်စွာ အားပေး ထောက်ခံမှုများ ပြုလုပ်လာကြပြီး တပ်မတော် အနေဖြင့်လည်း ပြည်သူများအေးချမ်းစွာနေထိုင် နိုင်ရန်အတွက် လိုအပ်သည့် လုံခြုံရေး လုပ်ငန်းစဉ်များအား ဆက်လက်တိုးမြှင့် ဆောင်ရွက် သွားမည်ဖြစ်ကြောင်း သိရ သည်။

သတင်းစဉ်

ဧရာဝတီတိုင်းဒေသကြီးအစိုးရအဖွဲ့ ဝန်ကြီးချုပ်ဖလား အသက် (၂၅)နှစ်အောက် အမျိုးသား ဖူဆယ်ဘောလုံးပြိုင်ပွဲ ဖွင့်ပွဲကျင်းပ

ပုသိမ် ဧပြီလ ၁၈
၂၀၂၅ ခုနှစ် ဧရာဝတီတိုင်းဒေသကြီးအစိုးရအဖွဲ့ ဝန်ကြီးချုပ်ဖလား ခရိုင်ပေါင်းစုံ အသက် (၂၅) နှစ်အောက် အမျိုးသားဖူဆယ်ပြိုင်ပွဲ ဖွင့်ပွဲအခမ်းအနားကို ယနေ့နံနက်ပိုင်းက မြောင်းမြမြို့ Happy ဖူဆယ်အားကစားကွင်း၌ ကျင်းပသည်။
အခမ်းအနားတွင် ဧရာဝတီတိုင်းဒေသကြီး ဝန်ကြီးချုပ် ဦးတင်မောင်ဝင်းက ပြိုင်ပွဲဝင်

အားကစားသမားများ အနေဖြင့် တိုင်းဒေသကြီး ဂုဏ်ဆောင်အားကစားသမားများ ဖြစ်အောင် ကြိုးစားယှဉ်ပြိုင် သွားကြစေလိုကြောင်း တိုက်တွန်းအမှာစကားပြောကြားပြီး ၂၀၂၅ ခုနှစ် ဧရာဝတီတိုင်းဒေသကြီး အစိုးရအဖွဲ့ ဝန်ကြီးချုပ်ဖလား ခရိုင်ပေါင်းစုံ အသက် (၂၅)နှစ်အောက် အမျိုးသား ဖူဆယ်ဘောလုံးပြိုင်ပွဲကို ဖွင့်လှစ်ပေးသည်။

ထို့နောက် ပုသိမ်ခရိုင်အသင်းနှင့် လပွတ္တာခရိုင်အသင်းတို့၏ ယှဉ်ပြိုင် ကစားနေမှုများကို ကြည့်ရှုအားပေးသည်။ ၂၀၂၅ ခုနှစ် ဧရာဝတီတိုင်းဒေသကြီးအစိုးရအဖွဲ့ ဝန်ကြီးချုပ်ဖလား ခရိုင်ပေါင်းစုံအသက် (၂၅)နှစ်အောက် အမျိုးသား ဖူဆယ်ဘောလုံးပြိုင်ပွဲကို ယနေ့မှ ဧပြီလ ၂၁ ရက်အထိ ကျင်းပမည်ဖြစ်ကြောင်း သိရသည်။
တိုင်းဒေသကြီး(ပြန်/ဆက်)



၂၀၂၅ ခုနှစ် တိုင်းဒေသကြီးနှင့် ပြည်နယ် အသက်(၁၈)နှစ်အောက် အမျိုးသားဘောလုံးပြိုင်ပွဲ အုပ်စုပတ်လည်ပြိုင်ပွဲ ပွဲစဉ်များ ဆက်လက်ကျင်းပ

နေပြည်တော် ဧပြီလ ၁၈
အားကစားနှင့် လူငယ်ရေးရာဝန်ကြီးဌာနက ကြီးမှူး၍ တိုင်းဒေသကြီးနှင့်ပြည်နယ်အစိုးရအဖွဲ့နှင့် မြန်မာနိုင်ငံဘောလုံးအဖွဲ့ချုပ်တို့ ပူးပေါင်းကျင်းပသည့် ၂၀၂၅ ခုနှစ် တိုင်းဒေသကြီးနှင့် ပြည်နယ်အသက် (၁၈)နှစ်အောက် အမျိုးသားဘောလုံးပြိုင်ပွဲ အုပ်စုပတ်လည်ပြိုင်ပွဲ ပွဲစဉ်များကို ဧပြီလ ၁၁ ရက်မှ ၁၈ ရက်အထိ ပဲခူးတိုင်းဒေသကြီး၊ ဧရာဝတီတိုင်းဒေသကြီး၊ ကရင်ပြည်နယ်နှင့် ရှမ်းပြည်နယ်တို့တွင် ဇန်နဝါရီလနှင့် ဧပြီလ ကျင်းပလျက်ရှိရာ သက်ဆိုင်ရာဇုန်များအလိုက် အားကစားကွင်းအသီးသီးတွင် အသင်းများ၏ အကြိတ်အနယ် ယှဉ်ပြိုင်ခဲ့မှုများကို တိုင်းဒေသကြီးနှင့် ပြည်နယ်အစိုးရအဖွဲ့များမှ ဝန်ကြီးချုပ်များ၊ အစိုးရအဖွဲ့ဝင် ဝန်ကြီးများနှင့် တာဝန်ရှိသူများ၊ အားကစားနှင့် လူငယ်ရေးရာဝန်ကြီးဌာနမှ ပြိုင်ပွဲကျင်းပရေးဆိုင်ရာ တာဝန်ရှိသူများ၊ ဌာနဆိုင်ရာများမှ တာဝန်ရှိသူများနှင့် ဘောလုံးအားကစားဝါသနာရှင် ပွဲကြည့်ပရိသတ်များက တစ်ခဲနက် လာရောက်ကြည့်ရှု အားပေးကြသည်။
ယနေ့ မွန်းလွဲ ၃ နာရီမှစတင်၍ ပဲခူးတိုင်းဒေသ



ကြီး ပဲခူးမြို့ အားကစားဥယျာဉ်ကွင်းတွင် မန္တလေးတိုင်းဒေသကြီးအသင်းနှင့် ချင်းပြည်နယ်အသင်းတို့ ယှဉ်ပြိုင်ကစားခဲ့ရာ မန္တလေးတိုင်းဒေသကြီးအသင်းက ချင်းပြည်နယ်အသင်းကို သုံးဂိုး ဂိုးမရှိဖြင့်လည်းကောင်း၊ ဧရာဝတီတိုင်းဒေသကြီး ပုသိမ်မြို့ ကိုးသိန်းအားကစားကွင်းတွင် ပြည်ထောင်စုနယ်မြေနေပြည်တော်အသင်းနှင့် ရခိုင်ပြည်နယ်အသင်းတို့ ယှဉ်ပြိုင်ကစားခဲ့ရာ ပြည်ထောင်စုနယ်မြေ

နေပြည်တော်အသင်းက ရခိုင်ပြည်နယ်အသင်းကို တစ်ဂိုး - ဂိုးမရှိဖြင့်လည်းကောင်း၊ ကရင်ပြည်နယ်ဘားအံမြို့ ဇွဲကပင်အားကစားကွင်းတွင် တနင်္သာရီတိုင်းဒေသကြီးအသင်းနှင့် မွန်ပြည်နယ်အသင်းတို့ ယှဉ်ပြိုင်ကစားခဲ့ရာ မွန်ပြည်နယ်အသင်းက တနင်္သာရီတိုင်းဒေသကြီးအသင်းကို တစ်ဂိုး - ဂိုးမရှိဖြင့်လည်းကောင်း အနိုင်ရရှိကြသည်။

ဧပြီလ ၁၉ ရက်နှင့် ၂၀ ရက်တို့တွင် ပြိုင်ပွဲနှစ်ရက်နားမည်ဖြစ်ပြီး ဧပြီလ ၂၁ ရက်မွန်းလွဲ ၃ နာရီမှစတင်၍ အမျိုးသားဘောလုံးပြိုင်ပွဲ ကွာတားဖိုင်နယ်ပွဲစဉ်များအဖြစ် ရန်ကုန်တိုင်းဒေသကြီး စမ်းချောင်းမြို့နယ် ပဒုမ္မာအားကစားကွင်းတွင် မန္တလေးတိုင်းဒေသကြီးအသင်းနှင့် မွန်ပြည်နယ်အသင်း၊ တောင်ဒဂုံမြို့နယ် တောင်ဒဂုံအားကစားကွင်းတွင် ရန်ကုန်တိုင်းဒေသကြီးအသင်းနှင့် ကချင်ပြည်နယ်အသင်း၊ သန်လျင်မြို့နယ် သန်လျင်အားကစားကွင်းတွင် ကရင်ပြည်နယ်အသင်းနှင့် ကယားပြည်နယ်အသင်း၊ သဗန်းကျွန်းမြို့နယ် YTC လေ့ကျင့်ရေးကွင်း(၁) (စက်ဘီးကွင်း)တွင် ရှမ်းပြည်နယ်အသင်းနှင့် ပြည်ထောင်စုနယ်မြေ နေပြည်တော်အသင်းတို့ ဆက်လက်ယှဉ်ပြိုင်ကြမည်ဖြစ်၍ အားကစားဝါသနာရှင် မိဘပြည်သူများအနေဖြင့် မည်သူမဆို အခမဲ့ လာရောက်ကြည့်ရှုအားပေးနိုင်ကြောင်းနှင့် အားကစားနှင့် လူငယ်ရေးရာဝန်ကြီးဌာနအနေဖြင့် မြန်မာ့ဘောလုံးအားကစားအဆင့်အတန်း ပြန်လည်ဦးမော့ပြီး ပိုမိုတိုးတက်မြင့်မားလာစေရန်နှင့် မျိုးဆက်သစ် ဘောလုံးအားကစားသမား များစွာပေါ်ထွက်လာစေရန် ရည်ရွယ်ပြီး ယခုကဲ့သို့ တိုင်းဒေသကြီးနှင့် ပြည်နယ်အားကစားပြိုင်ပွဲများကို အားကစားနည်းများအလိုက် ကျင်းပပေးနေခြင်းဖြစ်ကြောင်း သိရသည်။
သတင်းစဉ်

ရန်ကုန်မြို့နှင့် မန္တလေးမြို့အတွက် ရည်ညွှန်းလက်ကားဈေးနှုန်းများနှင့် ပြည်ထောင်စုနယ်မြေ နေပြည်တော်၊ တိုင်းဒေသကြီး/ပြည်နယ် မြို့တော်များအတွက် ရည်ညွှန်းလက်လီဈေးနှုန်းများ

၁၉-၇-၂၀၂၅ ကျပ်/လီတာ

Fuel (လက်လီဈေးနှုန်း)	ရန်ကုန်	မန္တလေး	နေပြည်တော်	ပဲခူး	မကွေး	ထားဝယ်	မုံရွာ	ပုသိမ်	မြစ်ကြီးနား	စစ်တွေ	ဘားအံ	မော်လမြိုင်	လားရှိုး	တောင်ကြီး	လွိုင်ကော်	ဟင်္သာစူး
92 Ron	၂၉၆၅	၃၀၇၅	၃၀၄၅	၂၉၇၅	၃၀၈၅	၃၁၀၀	၃၁၁၅	၃၀၃၅	၄၅၀၅	၃၃၂၅	၃၀၅၀	၃၀၅၅	၃၁၂၀	၃၀၈၅	၃၁၁၀	၃၃၆၅
95 Ron	၃၀၂၀	၃၁၃၅	၃၁၀၀	၃၀၃၅	၃၁၄၀	၃၁၅၅	၃၁၇၀	၃၀၉၀	၄၅၆၀	၃၃၈၅	၃၁၀၅	၃၁၁၀	၃၁၈၀	၃၁၄၅	၃၁၆၅	၃၄၂၅
HSD (500 ppm)	၂၆၈၅	၂၈၀၀	၂၇၆၅	၂၇၀၀	၂၈၀၅	၂၈၂၀	၂၈၄၀	၂၇၆၀	-	၃၀၅၀	၂၇၇၅	၂၇၇၅	၂၈၄၅	၂၈၀၀	၂၈၃၅	၃၀၉၀
HSD (50 ppm)	၃၃၃၀	၃၄၄၅	၃၄၁၀	၃၃၄၅	၃၄၅၀	၃၄၆၅	၃၄၈၅	၃၄၀၀	၄၈၃၀	၃၆၉၅	၃၄၂၀	၃၄၂၀	၃၄၉၀	၃၄၅၅	၃၄၈၀	၃၇၃၅
HSD (10 ppm)	၃၃၃၀	၃၄၄၅	၃၄၁၀	၃၃၄၅	၃၄၅၀	၃၄၆၅	၃၄၈၅	၃၄၀၀	-	၃၆၉၅	၃၄၂၀	၃၄၂၀	၃၄၉၀	၃၄၅၅	၃၄၈၀	၃၇၃၅

ကျပ်/လီတာ

Fuel (လက်လီဈေးနှုန်း)	ရန်ကုန်	မန္တလေး
92 Ron	၂၇၉၅	၂၈၈၄
95 Ron	၂၈၄၉	၂၉၄၀
HSD (500 ppm)	၂၅၂၇	၂၆၀၇
HSD (50 ppm)	၃၁၅၂	၃၂၄၄
HSD (10 ppm)	၃၁၅၂	၃၂၄၄

မှတ်ချက်။ (၁) MOPS ဈေးနှုန်းပေါ်တွင် အခြေခံတွက်ချက်ထားခြင်းဖြစ်ပါသည်။
(၂) သုံးစွဲသူမိဘပြည်သူများအနေဖြင့် စက်သုံးဆီများဝယ်ယူသုံးစွဲရာတွင် ကျေနပ်မှုမရှိပါက ကော်မတီ၏ အောက်ဖော်ပြပါဖုန်းနံပါတ်များသို့ လုံခြုံစိတ်ချစွာဖြင့် သတင်းပေးတိုင်ကြားနိုင်ပါကြောင်း အသိပေးအပ်ပါသည်။
၀၆၇-၄၁၃၇၃၊ ၀၉-၂၅၄၆၂၅၄၇၇
၀၆၇-၄၁၁၂၈၂၊ ၀၉-၇၇၂၅၃၆၃၂
စက်သုံးဆီတင်သွင်းသိုလှောင်ဖြန့်ဖြူးခြင်းလုပ်ငန်းကြီးကြပ်ရေးကော်မတီ

ငပုတောမြို့အတွင်းရှိ ကျေးလက်လမ်းလုပ်ငန်းများ ကွင်းဆင်းစစ်ဆေး

ငပုတော ဧပြီလ ၁၈

ဧရာဝတီတိုင်းဒေသကြီး ငပုတောမြို့နယ် ကျေးလက်လမ်းဖွံ့ဖြိုးရေးဦးစီးဌာန၏ ၂၀၂၅-၂၀၂၆ ဘဏ္ဍာနှစ် တိုင်းဒေသကြီး (ငွေလုံးငွေရင်း) ရန်ပုံငွေဖြင့် ဌာနက တာဝန်ယူဆောင်ရွက်သော ကျေးလက်လမ်းလုပ်ငန်းများကို ယနေ့နံနက်ပိုင်းက တာဝန်ရှိသူများကွင်းဆင်းစစ်ဆေးသည်။

ထိုသို့စစ်ဆေးရာတွင် ငပုတောမြို့နယ် ကြောင်တောက်ကုန်းကျေးရွာမှ ပဗ္ဗဝတီရေနက်ဆိပ်ကမ်းသို့ ဆက်သွယ်သောလမ်းမြေသားတိုးချဲ့ပြုပြင်ခြင်းနှင့် ကျောက်ရောမြေခင်းခြင်းလုပ်ငန်းအား ပုသိမ်ခရိုင်ကျေးလက်လမ်းဖွံ့ဖြိုးရေးဦးစီးဌာန လက်ထောက်ညွှန်ကြားရေးမှူး(မြို့ပြ) ဦးကျော်သူမင်းက ကွင်းဆင်းစစ်ဆေးပြီး လုပ်ငန်းခွင်အချိန်မီပြီးစီးရေးနှင့် လိုအပ်သည်များမှာကြားခဲ့ကြောင်း သိရသည်။
မြို့နယ်(ပြန်/ဆက်)

သစ်တောမှန်လျှင် အသုံးဝင်၊ အစဉ်ထာဝရ ထိန်းသိမ်းကြ

မုတ်သုံလေဆက်လက်အားကောင်းနိုင်ခြင်းကြောင့် နေရာအနှံ့အပြား မိုးထစ်ချုန်းရွာပြီး နေရာကွက်၍ မိုးကြီးမည်

နေပြည်တော် ဇူလိုင် ၁၈

ယနေ့ညနေ ၅ နာရီခွဲ တိုင်းထွာချက်များအရ ဖိလစ်ပိုင်ပင်လယ်ပြင် အရှေ့ပိုင်းတွင်ဖြစ်ပေါ်နေသော အပူပိုင်းမုန်တိုင်း “ဝီဖာ”သည် အနောက်မြောက်ဘက်သို့ ဆက်လက်ရွေ့လျားနိုင်ပြီး တရုတ်နိုင်ငံ ဟိုင်နန်ကျွန်းမှတစ်ဆင့် ဗီယက်နမ်နိုင်ငံ ကုန်းတွင်းပိုင်းဒေသများသို့ ဖြတ်ကျော်နိုင်ကာ မုန်တိုင်း၏ အကြွင်းအကျန်တိမ်တိုက်များသည် မြန်မာနိုင်ငံသို့ ရောက်ရှိလာနိုင်ခြင်းကြောင့်လည်းကောင်း၊ ဇူလိုင် ၂၄ ရက်တွင် ဘင်္ဂလားပင်လယ်အော် မြောက်ပိုင်း၌ ဖြစ်ပေါ်လာနိုင်မည့် လေဖိအားနည်းရပ်ဝန်း၏အရှိန်ကြောင့်လည်းကောင်း၊ ကပ္ပလီပင်လယ် ပြင်နှင့် ဘင်္ဂလားပင်လယ်အော်တို့တွင် မုတ်သုံလေဆက်လက်အား ကောင်းနိုင်ခြင်းကြောင့် လည်းကောင်း ဇူလိုင် ၂၁ ရက်မှ ၂၆ ရက် အတွင်း စစ်ကိုင်းတိုင်းဒေသကြီးအထက်ပိုင်း၊ ကချင်ပြည်နယ်နှင့်


ချင်းပြည်နယ်တို့တွင် နေရာကျကျမှ နေရာစိပ်စိပ်နှင့် နေပြည်တော်၊ ရန်ကုန်တိုင်းဒေသကြီး၊ မန္တလေးတိုင်းဒေသကြီး၊ ပဲခူးတိုင်းဒေသကြီး၊ မကွေးတိုင်းဒေသကြီး၊ စစ်ကိုင်းတိုင်းဒေသကြီးအောက်ပိုင်း၊ ဧရာဝတီတိုင်းဒေသကြီး၊ တနင်္သာရီတိုင်းဒေသကြီး၊ ကယားပြည်နယ်၊ ကရင်ပြည်နယ်၊ မွန်ပြည်နယ်၊ ရခိုင်ပြည်နယ်နှင့် ရှမ်းပြည်နယ်တို့တွင် နေရာအနှံ့အပြား မိုးထစ်ချုန်းရွာပြီး အချို့ဒေသများတွင် ဒေသအလိုက် နှင့် နေရာကွက်၍ မိုးကြီးမည်။ မြစ်ဝကျွန်းပေါ်၊ မုတ္တမကျွန်း၊ မွန်-တနင်္သာရီ ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် ရံဖန်ရံခါ မိုးသက်လေပြင်းများကျရောက်ပြီး လှိုင်းကြီးမည်။ မိုးသက်လေပြင်း ကျစဉ် ရေပြင်/မြေပြင်လေသည် တစ်နာရီလျှင် ၃၅ မိုင်အထိ တိုက်ခတ် နိုင်သည်။ လှိုင်းအမြင့်မှာ မြစ်ဝကျွန်းပေါ်၊ မုတ္တမကျွန်း၊ မွန်-တနင်္သာရီ ကမ်းရိုးတန်းတစ်လျှောက်နှင့် ကမ်းလွန် ပင်လယ်ပြင်တို့တွင် ကိုးပေမှ

၁၁ ပေခန့် ရှိနိုင်သည်။

အကြံပြုချက်

သို့ဖြစ်ပါ၍ မိုးသည်းထန်စွာရွာသွန်းခြင်းနှင့်အတူ လေပြင်း တိုက်ခတ်ခြင်း၊ မိုးထစ်ချုန်းခြင်း၊ မိုးကြိုးပစ်ခြင်း၊ လျှပ်စီးလက်ခြင်း၊ မိုးသီးကြွေခြင်း၊ လျှပ်တစ်ပြက်ရေကြီးခြင်းနှင့် မြေပြိုခြင်းစသည့် သဘာဝ ဘေးအန္တရာယ်များဖြစ်ပေါ်နိုင်ပါသဖြင့် အဆိုပါဒေသများရှိ ကုန်းမြင့် ဒေသအနီးတွင် နေထိုင်ကြသူများအနေဖြင့် မြေပြိုမှုအန္တရာယ်၊ မြစ်ငယ်၊ ချောင်းငယ်များအနီးတွင် နေထိုင်ကြသူများအနေဖြင့် ရေကြီး၊ ရေလျှံမှု များကို ကြိုတင်သတိပြုရှောင်ရှားနိုင်ပါရန်နှင့် ပြည်တွင်းရေကြောင်း သွားလာရေး၊ လေကြောင်းပျံသန်းရေးနှင့် ဆည်မြောင်းတာဝန်များ အနေဖြင့် လိုအပ်သည်များ ကြိုတင်ပြင်ဆင်ဆောင်ရွက်ထားနိုင်ပါရန် သတိပေးနှိုးဆော်အပ်ပါသည်။

မိုး/ဇလ



ပဲခူးတိုင်းဒေသကြီးဝန်ကြီးချုပ် ပဲခူးခရိုင်အတွင်းရှိ တောင်သူများအား မျိုးစေ့ချက်ရိယာများပေးအပ်

ပဲခူး ဇူလိုင် ၁၈

တိုင်းဒေသကြီးအစိုးရအဖွဲ့က ပဲခူးခရိုင်အတွင်းရှိ တောင်သူများအား မျိုးစေ့ချက်ရိယာများ ပေးအပ်ပွဲ အခမ်းအနားကို ပဲခူးမြို့၊ မြို့တော်ခန်းမ၌ ဇူလိုင် ၁၈ ရက် နံနက်ပိုင်းက ကျင်းပရာ ပဲခူးတိုင်းဒေသကြီး ဝန်ကြီးချုပ် ဦးမျိုးဆွေဝင်း တက်ရောက်ချီးမြှင့် သည်။

ဦးစွာ တိုင်းဒေသကြီးဝန်ကြီးချုပ်က တောင်သူ များအတွက် စပါးစိုက်ပျိုးမှု ကုန်ကျစရိတ် လျှော့ချ နိုင်စေရန်အတွက် မျိုးစေ့ချက်ရိယာများဖြင့် စိုက်ပျိုးခြင်းအားဖြင့် လူတစ်ဦးလျှင် တစ်ရက် လေးဧကကျော် ငါးဧကခန့် ပြီးစီးနိုင်သည့်အပြင် ပုံမှန် စိုက်ပျိုးခြင်းထက် ၁၀ ရက်/ ၁၅ ရက်စော၍ ရိတ်သိမ်း နိုင်မည်ဖြစ်ကာ ပျိုးထောင်စရိတ်၊ ပျိုးနုတ်စရိတ်၊ ပျိုးသယ်စရိတ်၊ ပျိုးချစရိတ်နှင့် ကောက်စိုက်စရိတ် များ လျှော့ချနိုင်မည်ဖြစ်၍ မိသားစုဝင်ငွေများလည်း တိုးတက်လာမည်ဖြစ်ကြောင်း၊ တစ်နှစ် သုံးသီးစိုက် နေရာများအတွက် သီးနှံစိုက် ရာသီစက်ဝန်း အချိန်မီ မှန်ကန်စေနိုင်မည်ဖြစ်ကြောင်း၊ တောင်သူများအနေဖြင့် ယခုနှစ်စိုက်ပျိုးရာသီအတွက် စိုက်နည်းစနစ် မှန်ကန်

စေရေးအတွက် ပေးအပ်လိုက်သည့် မျိုးစေ့ချက်ရိယာ များကို အကျိုးရှိရှိစနစ်တကျ စံနမူနာပြသုံးစွဲပြီး မိမိတို့နှီးစပ်ရာတောင်သူများ ကျယ်ကျယ်ပြန့်ပြန့် လိုက်ပါသုံးစွဲနိုင်ရေး စည်းရုံးဆောင်ရွက်သွားရန်နှင့် စပါးသီးနှံအပါအဝင် အဓိကသီးနှံများ ပန်းတိုင် အထွက်နှုန်းပြည့်မီကျော်လွန် ထွက်ရှိနိုင်ရေးကြိုးပမ်း ဆောင်ရွက်သွားကြစေလိုကြောင်း ပြောကြားသည်။

ထို့နောက် တိုင်းဒေသကြီး ဝန်ကြီးချုပ် ဦးမျိုးဆွေဝင်းနှင့် စီးပွားရေးရာဝန်ကြီးဦးတင်ဦး တို့က ပဲခူးခရိုင်အတွင်းရှိ ပဲခူးမြို့နယ်၊ ဝေါမြို့နယ်၊ သနပ်ပင်မြို့နယ်နှင့် ကဝမြို့နယ်တို့မှ ဒေသခံတောင်သူ များအား တိုင်းဒေသကြီးအစိုးရအဖွဲ့ အစီအစဉ်ဖြင့် ထုတ်လုပ်ခဲ့သော မျိုးစေ့ချက်ရိယာ ၁၅၀ ကို ပေးအပ် ချီးမြှင့်သည်။ ယင်းနောက် ပဲခူးတိုင်းဒေသကြီးအတွင်း မှ ထုတ်လုပ်ထားသည့် လက်ဆွဲကောက်စိုက်စက်၊ မျိုးစေ့ချက်ရိယာနှင့် လူလိုက်ပါစီးနင်းနိုင်သည့် ကောက်စိုက်စက်တို့ဖြင့် စိုက်ပျိုးခြင်း၊ အသိပညာ ပေးခြင်း Video Clip ကို ပြသပြီး ဒေသခံတောင်သူ တစ်ဦးက တိုင်းဒေသကြီးအစိုးရအဖွဲ့၏ မျိုးစေ့ချ ကိရိယာပေးအပ်မှုပေါ် စိုက်ပျိုးသီးနှံအလိုက်



ပန်းတိုင်အထွက်နှုန်းရရှိရေး ကြိုးပမ်းဆောင်ရွက် သွားမည်ဖြစ်ကြောင်း ကျေးဇူးတင်ကတိပြုစကား ပြောကြားသည်။

ဆက်လက်၍ တိုင်းဒေသကြီးဝန်ကြီးချုပ်နှင့် တာဝန်ရှိသူများ၊ တက်ရောက်လာသည့် တောင်သူ

များက မျိုးစေ့ချက်ရိယာများနှင့်ပဲခူးတိုင်းဒေသကြီးမှ ထပ်မံထုတ်လုပ်ရောင်းချလျက်ရှိသော လူလိုက်ပါ စီးနင်းနိုင်သည့် ကောက်စိုက်စက် သရုပ်ပြသမှုတို့ကို ကြည့်ရှုအားပေးခဲ့ကြောင်း သိရသည်။

တိုင်းဒေသကြီး(ပြန်/ဆက်)

တိုက်ကြီးမြို့နယ်၌ မိုးစပါးစိုက်ပျိုးတောင်သူများအား သွင်းအားစုများပေးအပ်

တိုက်ကြီး ဇူလိုင် ၁၈

ရန်ကုန်တိုင်း ဒေသကြီး တိုက်ကြီးမြို့နယ်တွင် မိုးစပါး စိုက်ပျိုးတောင်သူများအား နိုင်ငံ စီးပွားမြှင့်တင်ရေး ရန်ပုံငွေဖြင့် အကျိုးတူ လယ်ယာသွင်းအားစု များ ပေးအပ်ခြင်းနှင့် စိုက်ပျိုးရေး ဆိုင်ရာ ဆွေးနွေးပွဲကို ယနေ့နံနက် ပိုင်းက ရန်လုံးနိုင်ကျေးရွာ ရွာသာ

လမ်းဆုံ၌ ကျင်းပသည်။

ဦးစွာ ခရိုင်စီမံအုပ်ချုပ်ရေးအဖွဲ့ ဥက္ကဋ္ဌဦးသူအောင်က အမှာစကား ပြောကြားပြီး မြို့နယ်စီမံအုပ်ချုပ် ရေးအဖွဲ့ဥက္ကဋ္ဌ ဦးခင်မောင်စိုးက မိုးစပါး ပန်းတိုင်အထွက်နှုန်း ရရှိ ရေး ဆွေးနွေးသည်။

ဆက်လက်၍ Hlaing Khit Thit Co.,Ltd. မှ တာဝန်ရှိသူများက

မိုးစပါးစိုက်ပျိုးတောင်သူများအား အကျိုးတူ လယ်ယာသွင်းအားစု ပေးအပ်ခြင်းနှင့် ပတ်သက်၍ ရှင်းလင်းပြောကြားပြီး စိုက်ပျိုး ရေးဦးစီးဌာန မြို့နယ်ဦးစီးမှူး ဦးစိုးနိုင်က သတင်းအချက်အလက် နှင့် ဆက်သွယ်ရေး နည်းပညာ ICT ကို တောင်သူများ အသုံးပြု ဆောင်ရွက်ရေး ဆွေးနွေး ပြောကြားသည်။

ထို့နောက် Hlaing Khit Thit Co.,Ltd. မှ တာဝန်ရှိသူများက တက်ရောက်လာသည့် ကျေးရွာ အုပ်စု အုပ်ချုပ်ရေးမှူးများနှင့် မိုးစပါးစိုက်ပျိုးတောင်သူများအား သွင်းအားစုများ ပေးအပ်ခဲ့ကြောင်း သိရသည်။

မြို့နယ်(ပြန်/ဆက်)

ဆီဆိုင်မြို့နယ်၌ နွေစပါး စံကွက်ရိတ်သိမ်း

ဆီဆိုင် ဇူလိုင် ၁၈

ရှမ်းပြည်နယ် (တောင်ပိုင်း) ပအိုဝ်းကိုယ်ပိုင်အုပ်ချုပ်ခွင့်ရဒေသ ဆီဆိုင်မြို့နယ် ဘန်းယဉ်ကျေးရွာ တွင် နွေစပါးစံကွက်ရိတ်သိမ်းခြင်း ကို ဇူလိုင် ၁၇ ရက် နံနက်ပိုင်းက တောင်သူ ဦးစိုင်းမတ်၏ စံပြကွက် ၌ ပြုလုပ်သည်။

ထိုသို့ဆောင်ရွက်ရာတွင် ပအိုဝ်း ကိုယ်ပိုင်အုပ်ချုပ်ခွင့်ရ ဒေသ မြေစာရင်းဦးစီးဌာနမှူး ဦးဝင်းနိုင်ဦး ဦးဆောင်၍ ဆီဆိုင်မြို့နယ် မြေစာရင်းဦးစီးဌာန ဦးစီးမှူး ဦးကျော်သူခိုင်၊ မြို့နယ် စိုက်ပျိုးရေးဦးစီးဌာန ဦးစီးမှူး ဦးကျော်ကြင်၊ ဘန်းယဉ်ကျေးရွာ အုပ်စုအုပ်ချုပ်ရေးမှူးနှင့် စံကွက်

ရိတ်သိမ်းရေး အဖွဲ့များက ဘန်းယဉ်ကျေးရွာ တောင်သူ ဦးစိုင်းမတ်၏ အထွက်ကောင်း ၇၇ တင်း ထွက်ရှိကြောင်း သိရ မျိုး(ရွှေရင်အေး) အမျိုးအစား နွေစပါးစိုက်ခင်းအား စံကွက်

ရိတ်သိမ်းရာ တစ်ဧကလျှင် ပျမ်းမျှ အထွက်နှုန်း အစီ ၁၄၇ ဒသမ ၇၇ တင်း ထွက်ရှိကြောင်း သိရ သည်။

မြို့နယ်(ပြန်/ဆက်)



နိုင်ငံတော်စီမံအုပ်ချုပ်ရေးကောင်စီ ဦးတည်ချက်(၉)ရပ်

- ၁။ နိုင်ငံရေး
- (က) စစ်မှန်၍စည်းကမ်းပြည့်ဝသော ပါတီစုံဒီမိုကရေစီ စနစ် ခိုင်မာစေရေးနှင့် ဒီမိုကရေစီနှင့် ဖက်ဒရယ်စနစ်ကိုအခြေခံသည့် ပြည်ထောင်စုကို တည်ဆောက်နိုင်ရေး။

(ခ) တစ်နိုင်ငံလုံး ထာဝရငြိမ်းချမ်းရေးရရှိရေးအတွက် တစ်နိုင်ငံလုံး ပစ်ခတ်တိုက်ခိုက်မှုရပ်စဲရေး သဘောတူစာချုပ်(NCA)ပါအတိုင်း အလေးထားလုပ်ဆောင်ရေး။

(ဂ) ပြည်သူလူထု၏ လူမှုစီးပွားဘဝ လုံခြုံရေးအတွက် ပြည်ထောင်စုတစ်ဝန်းလုံး တည်ငြိမ်အေးချမ်းရေးနှင့် တရားဥပဒေစိုးမိုးရေး အပြည့်အဝရရှိစေရန် အလေးထားလုပ်ဆောင်ရေး။
- ၂။ စီးပွားရေး
- (က) တိုင်းပြည်သာယာဝပြောရေးနှင့် စားရေရှိကွာဖို့လုံရေးတို့အတွက် တိုင်းရင်းသားပြည်သူ တစ်ရပ်လုံးနှင့် အကျိုးဝင်သော စိုက်ပျိုးရေးနှင့် မွေးမြူရေးကို ခေတ်မီနည်းစနစ်များဖြင့် တိုးတက်အောင်ဆောင်ရွက်ပြီး အခြားစီးပွားရေးကဏ္ဍများကိုလည်း ဘက်စုံဖွံ့ဖြိုးတိုးတက်အောင် တည်ဆောက်ရေး။

(ခ) တိုးတက်ကောင်းမွန်လာသည့် စီးပွားရေးမောင်းနှင်အားကို မဏ္ဍိုင်ပြု၍ MSME စက်မှုလုပ်ငန်းများကို
- အားပေးဆောင်ရွက်ကာ ပို့ကုန်ကဏ္ဍ မြှင့်တင်ရေး။
- ၃။ လူမှုရေး
- (က) တစ်နိုင်ငံလုံး အသိပညာ၊ အတတ်ပညာ မြင့်မားတိုးတက်စေရေး၊ ကုန်ထုတ်လုပ်မှု အထောက်အကူပြုပညာရှင်များ ထွန်းကားလာစေရေးအတွက် လူတိုင်းလက်လှမ်းမီသည့် ဘက်စုံပညာရေးစနစ်ကို အကောင်အထည်ဖော်ဆောင်ရွက်ရေး။

(ခ) တစ်မျိုးသားလုံး သက်ရှည်ကျန်းမာကြံ့ခိုင်ရေးအတွက် ပြည်သူ့အားလုံးအကျိုးဝင်မည့် ကျန်းမာရေးကဏ္ဍနှင့် အားကစားကဏ္ဍ မြှင့်တင်ဆောင်ရွက်ရေး။

(ဂ) နိုင်ငံ၏ ဖွံ့ဖြိုးတိုးတက်ရေး လုပ်ငန်းစဉ်များ၌ လူငယ်များအနေဖြင့် အဓိကစွမ်းအားစုအဖြစ် ပါဝင်နိုင်ရေး ဗလင်းတန်နှင့် ပြည့်စုံသော လူငယ်များဖြစ်စေရန် လူငယ်ကဏ္ဍကို မြှင့်တင်ဆောင်ရွက်ရေး။

❖ မိမိတို့ပြည်သူတွေ အခြေခံကျန်းမာရေးကောင်းမွန်ပြီး သက်ရှည်ကျန်းမာကြံ့ခိုင်ကြဖို့ လိုအပ်ပါတယ်။ အဲဒီလိုနေထိုင်နိုင်ဖို့အတွက် အာဟာရပြည့်ဝပြီး ကျန်းမာရေးနဲ့ညီညွတ်တဲ့ အစားအစာတွေကို ရွေးချယ်စားသုံးနိုင်ရေး၊ ကျန်းမာရေးနဲ့ ညီညွတ်အောင် နေထိုင်ပြုမူရေး စတာတွေနဲ့ပတ်သက်တဲ့ လက်တွေ့အသုံးချ ကျန်းမာရေးသုတေသနတွေကို တိုးမြှင့်ဆောင်ရွက်ပြီး တွေ့ရှိချက်တွေကို ပြည်သူတွေသိရှိစေရေး ကျယ်ကျယ်ပြန့်ပြန့်ထုတ်ပြန်ပြီး အသိပညာပေးရမှာ ဖြစ်ပါတယ်။...

(နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင်၏ ၂၀၂၅ ခုနှစ်၊ ဇန်နဝါရီလ ၂၀ ရက်နေ့တွင် ပြုလုပ်သော “(၅၃)ကြိမ်မြောက် မြန်မာနိုင်ငံ ကျန်းမာရေးဆိုင်ရာ သုတေသနညီလာခံ” ဖွင့်ပွဲအခမ်းအနားသို့ ဂုဏ်ပြုဗီဒီယိုမိန့်ခွန်းပြောကြားမှုမှ ကောက်နုတ်ချက်)

အငြိမ်းစားလစာထုတ်ယူမှုအတွက် အသိပေးကြေညာခြင်း

မြန်မာ့စီးပွားရေးဘဏ်သည် အငြိမ်းစားများ၏ ပင်စင်လစာထုတ်ယူရာတွင် ခေတ်မီနည်းပညာ အသုံးပြုစနစ်ဆောင်ရွက်နိုင်ရန်အတွက် Centralized e-Pension စနစ်နှင့် လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန၏ e-ID စနစ်တို့ ချိတ်ဆက်နိုင်ရန် စီစဉ်ဆောင်ရွက်လျက်ရှိပါသည်။ ယင်းသို့ဆောင်ရွက်ရာတွင် လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနက ထုတ်ပေးသော အငြိမ်းစားများ၏ UID နံပါတ်များကို ရယူ၍ အချက်အလက်များကို မြန်မာ့စီးပွား

ရေးဘဏ်၏ Centralized e-Pension Program တွင် ထည့်သွင်းရန် လိုအပ်ပါသည်။ သို့ဖြစ်ရာ မြန်မာ့စီးပွားရေးဘဏ် ၁၇၁ ဘဏ်တွင် UID နံပါတ်ရပြီးသူ အငြိမ်းစားများထံမှ အချက်အလက်များကို ရယူထည့်သွင်းဆောင်ရွက်လျက်ရှိပြီး UID နံပါတ်ရရှိခြင်း မရှိသေးသူများအတွက်လည်း ဆက်သွယ်ဆောင်ရွက်လျက်ရှိပါသည်။ ယင်းသို့ဆောင်ရွက်ရာတွင် အသက်အရွယ်၊ ကျန်းမာရေးအခြေအနေနှင့် အခြားအုပ်ချုပ်မှု

ဆိုင်ရာ ကိစ္စအခက်အခဲများကြောင့် UID နံပါတ်မရရှိသေးသူများ၏ အငြိမ်းစားလစာများကိုလည်း ယခင်ထုတ်ယူနေကျအတိုင်း မြန်မာ့စီးပွားရေးဘဏ်များတွင် စီစဉ်ထုတ်ပေးလျက်ရှိပါသည်။ ပင်စင်လစာထုတ်ယူရန် အခက်အခဲရှိပါက သက်ဆိုင်ရာ ဘဏ်ခွဲမန်နေဂျာများထံ ဆက်သွယ်ဆောင်ရွက်နိုင်ပါကြောင်း အသိပေးကြေညာအပ်ပါသည်။

မြန်မာ့စီးပွားရေးဘဏ်

ယနေ့ ဖတ်စရာ

ငါးသယ်ဇာတများ တိုးပွားလာစေရေးနှင့် ငါးမျိုးများ ရေရှည်တည်တံ့ခိုင်မြဲစေရေး မိုးရာသီ ငါးမျိုးများစိုက်ထည့်

စာမျက်နှာ - ၉

ရန်ကုန်-မော်လမြိုင်သွား ပြည်ထောင်စုကားလမ်းမကြီးပေါ်၌ KNLA၊ PDF အမည်ခံအကြမ်းဖက်ပူးပေါင်းအဖွဲ့က လက်လုပ်မိုင်းများထောင်ထားသဖြင့် လုံခြုံရေးတပ်ဖွဲ့ဝင်များက အများပြည်သူအန္တရာယ်မဖြစ်စေရေး ဖယ်ရှားရှင်းလင်း

စာမျက်နှာ - ၁၄

၂၀၂၅ ခုနှစ် တိုင်းဒေသကြီးနှင့် ပြည်နယ် အသက် (၁၈)နှစ်အောက် အမျိုးသားဘောလုံးပြိုင်ပွဲ အုပ်စုပတ်လည်ပြိုင်ပွဲ ပွဲစဉ်များ ဆက်လက်ကျင်းပ

စာမျက်နှာ - ၁၆

မုတ်သုံလေဆက်လက်အားကောင်းနိုင်ခြင်းကြောင့် နေရာအနှံ့အပြား မိုးထစ်ချွန်းရွာပြီး နေရာကွက်၍ မိုးကြီးမည်

စာမျက်နှာ - ၁၇



လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာန၊ ရှမ်းပြည်နယ် အစိုးရအဖွဲ့၊ မန္တလေးတိုင်းဒေသကြီး အစိုးရအဖွဲ့နှင့် စေတနာရှင်ပြည်သူများက ထောက်ပံ့လှူဒါန်းသည့် စားသောက်ဖွယ်ရာများနှင့် အသုံးအဆောင်ပစ္စည်းများ တင်ဆောင်လာသည့်ယာဉ်များ နောင်ချိုမြို့သို့ ရောက်ရှိလာစဉ်။

တပ်မတော်က နောင်ချိုမြို့အား ပြန်လည်ထိန်းချုပ်ရရှိခဲ့မှုအပေါ် နောင်ချိုမြို့ရှိ ဒေသခံတိုင်းရင်းသားပြည်သူများက အားပေးထောက်ခံကြိုဆို၊ ဒေသလုံခြုံရေးနှင့် ပြန်လည်ထူထောင်ရေးလုပ်ငန်းများတွင်လည်း တပ်မတော်နှင့်အတူ ပူးပေါင်းဆောင်ရွက်သွားမည်

နေပြည်တော် ဇူလိုင် ၁၈

တပ်မတော်အနေဖြင့် ပြည်သူလူထုအေးချမ်းစွာနေထိုင်နိုင်ရေးအတွက် တိုင်းစစ်ဌာနချုပ်နယ်မြေများအလိုက် အကြမ်းဖက်ချေမှုန်းမှုစစ်ဆင်ရေး (Counter-Terrorism Operation)များကို ဆောင်ရွက်လျက်ရှိရာ ဇူလိုင် ၁၆ ရက်တွင် အကြမ်းဖက်သောင်းကျန်းသူများ ယာယီထိန်းချုပ်ထားသည့် တောင်ခမ်းဒေသတစ်ဝိုက်နှင့် နောင်ချိုမြို့တို့ကို တပ်မတော်က အပြီးတိုင်ပြန်လည်ထိန်းချုပ်နိုင်ခဲ့မှုအပေါ် နောင်ချိုမြို့ရှိ ဒေသခံတိုင်းရင်းသား ပြည်သူများအနေဖြင့် ဝမ်းသာစွာ အားပေးထောက်ခံကြိုဆိုလျက်ရှိကြပြီး အချို့မှာ ယာယီနေရပ်စွန့်ခွာနေရာမှ ၎င်းတို့၏ နေရပ်ဒေသများသို့ ပြန်လည်ဝင်ရောက်လျက်ရှိကြောင်း သိရသည်။

စာမျက်နှာ ၁၅ ကော်လံ ၁ သို့ *